


আক্কাৰত নিজৰ মুখ



নাগেন শইকীয়া

মল্লি ২০

- ★ মজিদ ছাৰ ঢুকাল
- ★ কেম্ব'চাহাবৰ মেম
- ★ মাখনী নহয়তো
- ★ মুখাৰ পিছফালে
- ★ মৃত্যুৰ উদ্ভাপত
- ★ অসময়

- ★ কুঁৱলী আৰু জোন
- ★ লাজ লাগি গ'ল
- ★ জোনাকীৰ জুই
- ★ গলত্ৰেইখ চাহাবৰ ফিটা

- ★ কাঠ-সংস্কাৰ
- ★ চহৰৰ মন
- ★ ষ্টাফ ফটোগ্ৰাফাৰৰ ছবি
- ★ বিমূঢ়-বিমূঢ়
- ★ যৌৱন

- ★ অন্তিম অপেক্ষা
- ★ এটা আকাংক্ষিত শব্দৰ প্ৰতীকাত
- ★ বিভ্ৰান্ত সংলাপ
- ★ মোক শুবলৈ দিয়া
- ★ আন্ধাৰত নিজৰ মুখ

মানুহৰ জীৱনৰ প্ৰত্যেকটো মুহূৰ্তই অপ্ৰত্যাশিত একোটা
অভিজ্ঞতা কঢ়িয়াই আনে। মই লাহে লাহে বিশ্বাস কৰিবলৈ
লৈছোঁ— প্ৰতিটো মুহূৰ্তই জীৱনত একক আৰু স্বকীয়
বৈশিষ্ট্যৰে ভৰা।

॥ এক ॥

মানুহৰ জীৱনৰ প্ৰত্যেকটো মুহূৰ্তই অপ্ৰত্যাশিত একোটা
অভিজ্ঞতা কঢ়িয়াই আনে। মই লাহে লাহে বিশ্বাস কৰিবলৈ
লৈছোঁ— প্ৰতিটো মুহূৰ্তই জীৱনত একক আৰু স্বকীয়
বৈশিষ্ট্যৰে ভৰা।

- ★ মজিদ ছাৰ ঢুকাল
- ★ কেৰ' চাহাবৰ মেম
- ★ মাখনী নহয়তো
- ★ মুখাৰ পিছফালে
- ★ মৃত্যুৰ উত্তাপত
- ★ অসময়

মজিদ ছাৰ ঢুকাল

টেলিপ্ৰিণ্টাৰৰ অহৰহ খট্‌খট্‌ শব্দ, হঠাৎ কোনোবাই ভিতৰ ফালৰ পৰা দুৱাৰখন খুলি দিয়াৰ লগে লগে চাঁকৈ সোমাই অহা ভিতৰৰ মেচিনৰ শব্দৰ জোলোকা, টাইপ ৰাইটাৰৰ শব্দ, ওপৰত ফেনৰ সাঁ-সাঁ শব্দ আৰু জাপৰ পৰা উঠিব নোৱাৰিও উৰি থকা কাগজৰ খচ্-খচ্ শব্দ, মাজে মাজে ছুইং দুৱাৰ খুলি এজাপ নিউজলেটাৰ লৈ পিয়নৰ আগমন আৰু প্ৰত্যাগমন, হঠাৎ দুৱাৰ খুলি হাতত কাকতৰ খাম লৈ গগতান্ত্ৰিক হাঁহি মাৰি থিয় দিয়া অপৰিচিত মুখ, সহকাৰী চমুৱা, খাটনিয়াৰ আৰু শৰ্মাৰ প্ৰয়োজনহীন বাক্যালাপ আৰু চুৰটৰ ধোঁৱাৰ কুণ্ডলী—এইবোৰৰ মাজত ব্যস্ত আৰু বিৰক্ত বিপুলৰ মনত হঠাৎ মাজে মাজে বিজুলীয়াই গৈছে প্ৰতাপৰ চিঠিৰ এটা সৰু শাৰীয়ে—“মজিদ ছাৰ ঢুকাল।” ভিতৰত যেন ক’ববাৰ এটা প্ৰকাশ কৰিব নোৱাৰা যন্ত্ৰণা—যাক ঠিক যন্ত্ৰণা বুলিবও নোৱাৰি, ধৰিব নোৱাৰা সৰু এটা বিষৰ দৰে হ’ব পাৰে—যাক অনুভৱ কৰা নাযায়, হঠাৎ মাজে মাজে তাৰ অস্তিত্ব গম পোৱা যায়।

মজিদ ছাৰৰ কথা তাৰ ভাবিবৰ মন গৈছে—কিন্তু নাঃ সময় নাই, কাৰণ প্ৰধানমন্ত্ৰীয়ে পদত্যাগ কৰিছে আৰু লগে লগে ৰাজনৈতিক অনিশ্চয়তা আৰু অস্থিৰতাত ৰাজধানী স্পন্দিত হৈছে, সেই স্পন্দন

বতাহত বিয়পি আহিছে, টেনিপ্রিণ্টাৰেদি সোমাই আখৰ হৈ ওলাই আহিছে আৰু বিপুলে তাক ধৰিবৰ কাৰণে যত্ন কৰিছে ; কাৰণ সেই স্পন্দন বিয়পোৱাত সিও যন্ত্ৰবিশেষৰ ভূমিকা পালন কৰিছে। তাৰ মাজত চুটিকৈ কটা চুলি আৰু ট্ৰিম কৰা ডাঢ়িৰে চকুত প্ৰাচীন গোল ফ্ৰেমৰ চশমাৰে—যাৰ এফালৰ নাল ভাগি যোৱাত এডাল ৰছি পকাই থোৱা থাকে আৰু পঢ়ুৱাবৰ সময়ত মজিদ ছাৰে কাণত ৰচিডাল পকাই লয়, সেই মজিদ ছাৰৰ বয়সে কটাকটি কৰা, শিলত কাটি থোৱাৰ দৰে স্থিৰ মুখখন মনত পেলাবলৈ আজৰি নোহোৱা হৈছে।

খাটনিয়াৰে লেক্চাৰ মাৰি আছে—বোনাচৰ দাবীত কোন কোন মেম্বাৰে মানিকৰ পক্ষ ল'ব পাৰে আৰু শৰ্মাই টিম্পনী কাটি আছে। বৰুৱাই লিখি থকাৰ মাজে মাজে কৈছে, “আমাৰ এইকেইটামান কৰেছ-পণ্ডেণ্টৰ নাম কাটি দিব লাগে বুজিছে? জাবৰ এসোপা লিখি পঠাই দিব আৰু কামজত নুঠিলে পিছত লম্বা চিঠি লিখিব।”

শৰ্মাই টিম্পনী কাটিছে, “বেচেৰাৰ বোধকৰোঁ লাভলেটাৰ লিখাৰ অভ্যাস থাকি গ'ল। এইষে অনৰ্থক জাবৰ এসোপা লিখি পেনপেনাই থকাৰ অভ্যাস।” তিনিও বেছ বগৰ কৰি হাঁহিছে আৰু বিপুলৰ মূৰটো টিনটিনাই গৈছে। মজিদ ছাৰে ক্লাহত কথা পতা শুনিলেই কৈছিল—“এই—টক্ লেছ বৰ্ক ম'ব”—পিছত এইটো এটা ৰাজনৈতিক বুলি হৈছিল—বহুত পিছত। কিন্তু মজিদ ছাৰে তেতিয়াই কৈছিল—কিজানি পঁচিশ বছৰ হৈ গ'ল—তেতিয়া আমি ক্লাছ নাইনত কিজানি। তেওঁৰ কিছুমান কথা মনত ৰৈ গৈছিল—কথা ঠিক নহয়, কথা কোৱাৰ যিটো ঠাট সেই ঠাটটো।

নাঃ এতিয়া ভাবিবৰ সময় নাই—পঁচিশ বছৰৰ আগলৈ উলটি যাবলৈ সময় নাই--কাৰণ বিৰোধী পক্ষই কৈছে যে মন্ত্ৰীসভা গঠন কৰিব পৰাকৈ তেওঁলোকৰ সদস্যশক্তি আছে ; গতিকে খেল বেছ জমি উঠিছে—ইফালে বিভিন্ন দলৰ দলপতিবোৰ এলাৰ্ট—কাক সমৰ্থন কৰিব আৰু কাৰ বিৰোধিতা কৰিব, এই লৈ টনা-আজোৰা।

বৰুৱাই সুধিছে—“হেৰি কাকতি, কি হ'ল আজি দেখোন একেবাৰে চুপচাপ।” বিপুলে মূৰ তুলি এবাৰ হাঁহিবৰ চেষ্টা কৰিলে আৰু

‘মজিদ ছাৰ’ নামৰ তাৰ যে ছাৰ এজন ঢুকাল সেই খবৰটো দিবনে কি এক মুহূৰ্ত ভাবি চালে। নাঃ দৰকাৰ নাই। কিন্তু সি ক’ব নোৱাৰাকৈয়ে তাৰ মুখৰ পৰা ওলাই গ’ল--“মোৰ এজন স্কুলৰ শিক্ষকৰ মৃত্যু হ’ল।”

“মানে?” খাটনিয়াৰে জোঙা নাকটো আঙুৰাই দি চেলাউৰি কোচাই সুধিলে, “টেলিফ্ৰিণ্টাৰত খবৰ আহিল নেকি?”

শৰ্মাই বোধকৰোঁ খাটনিয়াৰৰ প্ৰশ্নটো ভাল নেপালে। তেওঁৰেই উত্তৰ দিলে,

“আপুনি নিজৰ ইউনিয়ন লৈ লাগি থাকক। মৃত্যুটো এটা ছেন্টি-মেন্টাল ঘটনা।”

বিপুলে শৰ্মালৈ এবাৰ চকু তুলি চাই ক’লে,—“বৰ ক্লিন্ মানুহ আছিল জানে?” তাৰ ক’বৰ মন গৈছিল—মজিদ ছাৰ যে,—তেওঁ দেখাই-ওনাই, পিছাই-উবাই আছিল অভজা। পান্নজামাটো কোনো দিন ইস্তী নকৰাকৈ পিন্ধে, কুৰ্তাটোও। কিন্তু কি ডিচিপ্লিনেৰিয়ান! কি পাংচুৱেল! ব’দ হওক, বৰষুণ হওক, জাৰ হওক, গৰম হওক—ঠিক দহ বাজিবলৈ দুই মিনিট থাকোঁতে তেওঁ চাইকেলৰ পৰা আহি নামিবই। ঠিক ঘণ্টা দিলে আৰু হাতত বেজিণ্টাৰ বহী লৈ শ্ৰেণীত সোমাল। কিন্তু নাঃ কৈ লাভ নাই। কাইলৈৰ হেড্ লাইনত মজিদ ছাৰৰ খবৰ যোৱাৰ প্ৰশ্ন নুঠে—ইমান ক্লিন মানুহৰ কি কিবা খবৰ হ’ব পাৰে?

পিয়ন দুৰ্গভৰ হাতত এজাপ কাগজ। কোনোবা ৰাজনৈতিক গোষ্ঠীৰ বিবৃতি। এ’ডিটৰে দাঁতিত টোকা দিছে—আজিৰ কাগজত যাব লাগে। বিপুলে চকু তুলি এবাৰ চাই আগৰ নিউজ প্ৰস্তুত কৰাত মনোযোগ দিব খুজিছে আৰু পুনৰ শ্বিপ লৈ পিয়ন হাজিৰ হৈছে : চহৰৰ কোনোবা এঠাইত এটা ছুৰিকাঘাতত এজনৰ মৃত্যু হৈছে, বিপুলে পাৰিলে ঘটনাস্থলী চাই এটা নিউজ কৰিব লাগে। বিপুল বিৰক্ত হৈছে—বৰুৱা আৰু শৰ্মাই ফিছাৰ পৃষ্ঠা চাই আৰামত আড্ডা মাৰি থাকিব আৰু বিপুলৰ ওপৰত গাধৰ বোজা চপাই দিব। খাটনিয়াৰে মেজৰ ওপৰত ভৰি তুলি চিগাৰেট হপি থাকিব আৰু বিপুলে মূৰ তুলিব নোৱা-

বাকৈ কাম কৰি থাকিব। নাই, এনেকৈ চলিব নোৱাৰি। সি কলমটো খমাই দিলে আৰু প্ৰতাপৰ চিঠিখনৰ সৰু শাৰীটো মনলৈ আহিল—
 “মজিদ ছাৰ ঢুকাল।” একো দৰকাৰী নিউজ নহয়--কাৰণ, তেওঁ যদি সময়মতে স্কুললৈ আহিছিল, তেওঁ যদি ডিচিপ্লিন মেনটেইন কৰিছিল, তেওঁ কৰ্তব্য কৰিছিল—সেইটো কি এটা খবৰ হ’ব পাৰে? তেওঁ পোছা ক-পৰিচ্ছদত দীনহীন আছিল, তেওঁ চুলি চুটিক কাটিছিল, এইবোৰ কি ব্যক্তিবিশেষৰ গুণ হ’ব পাৰে? তেওঁ কৈছিল,—“চা ফাঁকি নিদিবি। কিবা নুবুজ বা নোৱাৰ সঁচা কথা ক’বি—একচৰাৰ নুবুজ, হাজাৰবাৰ বুজাম। কিন্তু যদি ফাঁকি দিয় পিঠিৰ চামৰা উঠাই দিম।” তেতিয়া ভয় লাগিছিল—ঠিকতো নাই—মিছা কথা ক’লে অনুসন্ধান কৰিবলৈ ঘৰ পাবগৈ পাৰে; দেউতাকক সুধি আহিব পাৰে—“ই কালি তাৰ জ্বৰ হোৱা বুলি কৈছে, সঁচানে?” নাই, নাই, ফাঁকি দিব নোৱাৰি।

ঠিকেই ফাঁকি দিব নোৱাৰি। খাটনিয়াৰে যদি ফাঁকি দি দৰমহা খাইছে খাওক, বিপুলে নোৱাৰে। কাৰণ, কাইলৈ মানুহবোৰে গম পাব লাগিব--প্ৰধানমন্ত্ৰীয়ে কি অৱস্থাত পদত্যাগ কৰিবলগীয়া হ’ল, পদত্যাগ পত্ৰৰ শব্দবোৰ কি আছিল; সেই সময়ত কোন কোন উপস্থিত আছিল; বাকী বিৰোধী পক্ষৰ পৰা এই সম্পৰ্কত কি কি মন্তব্য কৰিছে—ভৱিষ্যত কি হোৱাৰ সম্ভাৱনা আছে—এই আটাইবোৰ খবৰ বিশ্বাসযোগ্যভাৱে মানুহে পাব লাগিব।

বিপুলে বিবৃতিৰ কাগজজাপ উলিয়াই চকু ফুৰাবলৈ ধৰিলে : কোনোবা এটা গোটে আনটোৰ বিৰুদ্ধে দুৰ্নীতিৰ অভিযোগ তুলিছে, ক’ববাৰ ধন আশ্বস্য কৰা বুলি কৈছে; পুতেক-বোৱাবীয়েকৰ নামত মাটি আৰু ঘৰ কৰা বুলি কৈছে আৰু কোনোবা ইঞ্জিনীয়াৰ নে ঠিকা-দাৰে ঘৰৰ খৰচ যোগোৱা বুলি কৈছে। ভাল নিউজ হ’ব—গৰম নিউজ। —উত্তেজনা হ’বলগীয়া নিউজ। তাৰ মাজত কি মজিদ ছাৰৰ নিউজ যাব পাৰে? মজিদ ছাৰে আই, এছ, চি, পাছ কৰি আবকাৰী পৰি-দৰ্শকৰ কামত সোমাইছিল। শুনা কথা। তেতিয়া মজিদ ছাৰ আছিল চফল ডেকা। তেতিয়াই জিন কাপোৰৰ পেন্ট পিন্ধিছিল, সোণৰ কাফ-লিংক ব্যৱহাৰ কৰিছিল, ভৰিৰ জোতা মুখ চাব পৰাকৈ চিকচিকাই

আছিল। গাঁৱলৈ আহিলে আটোয়ে কৈছিল ৰহিম দেৱানৰ পুতেক এটা লেখৰ মানুহ হ'ল। কিন্তু এই লেখৰ মানুহ মজিদক বিপুলহঁতে দেখা নাই। কাৰণ মজিদ ইন্সপেক্টৰৰ প্ৰথম ন'ৰাৰ জন্মৰ পিছত তেওঁ যেতিয়া কিছু ফলমূল কিনি তাৰ চুবুৰীয়াক বিনাই দিছিল, চফিয়ৎ বুঢ়াৰ কণা চকুৰে মজিদক দেখা নাপাই গালে মুখে হাত ফুৰাই দি কৈছিল,—“অ' ৰোপাই, ভাৰ-ভেটী খোৱা পইচাবে একো ভাল কাম কৰিবলৈ মন নেমেলিবি। এতিয়া তোৰ পোনা একগো হৈছে।”

ভেকা, চফন, একুৰীয়া মজিদ থৰ হৈ বৈছিল। এসপ্তাহৰ পিচত মজিদ আকৌ গাঁৱলৈ আহিল—একেবাৰে আহিল। কাৰণ, যিটো ডিপাৰ্টমেন্ট তাত বোলে ভাৰ-ভেটী নোলোৱাৰ প্ৰশ্নই নুঠিছিল; গতিকে কাম ইন্তুফা দি দিছে। বাপেকে ক'লে—“কি কৰি খাবি?”

মজিদে ক'লে, “হাল বাম।” গাঁৱৰ মানুহে ইচ-ইচ, আচ্-আচ্ কবিলে, কোনোবাই চফিয়ৎ বুঢ়াৰ কাণী বুঢ়ীকো শাও দিলেঃ গাঁৱৰ ন'ৰা এটা চৰকাৰী হৈছিল বুঢ়ীয়ে কথা কৈ তাৰো কপালখন খালে। কিছুদিনৰ পিছত মজিদ অংকৰ মাণ্টৰ হ'ল। ইংৰাজীও কয় ভাল, শিকায়ো ভাল। খাৰাংখাচ। ন'ৰাবোৰে ভয় কৰে। কিন্তু খেলোতে যদি কোনোবাই দুখ পালে, তেনে মানিছ কৰি দিয়ে মজিদ মাণ্টৰে, লেঞ্চৰ ওপৰত থিয় হবলৈ কলে যদি কান্দে, দাবি দি বহুৱাই থয়। বাঃ কি বাব যেন মানুহ! “কাম কৰিবি, খাবি। ফাঁকি নিদিবি। কণ্ট হ'ব, তথাপি সঁচাত চলিবি। মিছাৰ লগত আপোচ নকৰিবি।”

বিপুলে লিখিবলৈ আৰম্ভ কৰিছে—“বিবৃতিটোত কোৱা হয় যে কেইবাহাজাৰো টকাৰ বিনিময়ত অৱশেষত আটাইতকৈ উচ্চ হাৰৰ নিৰ্দা কেনেকৈ গৃহীত হ'ল তাৰ বিতং বিৱৰণ হাতত পৰিছেহি।.....”

দূৰ্ভাগ্যে চাহ নৈ আহিছে আৰু প্ৰথম কাপটো খাটনিয়াৰে আগবাঢ়ি হাতত লৈছে। বিপুলে এসোহা মাৰি টেবুলত থৈছে আৰু অকস্মাত আজৰি উলিয়াই মজিদ ছাৰৰ কথা ভাবোঁ বুলি ঠিক কৰিছে। কাৰণ, বিপুলক, বিপুলক কিয় আটাইবোৰকে মজিদ ছাৰে বৰ ভাল পাইছিল। অৱশ্যেই মুখ ফুটাই কোনো দিন কোৱা নাছিল; বৰং মুখত জিলিকি আছিল কাঠিন্য।

শৰ্মাই টেলিপ্ৰিন্টাৰৰ পৰা ওলোৱা দীঘলীয়া নুৰা এটা উলিয়াই উত্তেজিত হৈ ক'লে,—“হেৰি, এইটো দেখিছেনে নাই? সাংঘাতিক নিউজ—মিদ টাৰ্ম হ'ব পাৰে।” খাটনিয়াৰ আৰু চমুৱা উৎসুক হৈ পৰিছে। খাটনিয়াৰে কৈছে, “কাকতি, এইটো হেড লাইন দিব পাৰেহে—চাব।”

বিপুলে চাহৰ কাপটো ঠেকেচা মাৰি থৈ ক'লে,—“মোৰ কাম মই কৰি থাকিম—অইল য'ৰ অন মেম্বিন।” বৰ কঠিন শব্দ ওলাই আহিল।

“কি হ'ল বৰ গৰম দেখোন।” খাটনিয়াৰৰ সুৰ কিছু নৰম।

বিপুলে একো নামাতিনে। নুৰাটো কাঢ়ি আনি তাৰ টুকুৰা-টুকুৰকৈ ছিঙি পেলাবৰ মন গ'ল। নাঃ মাথা গৰম কৰি লাভ নাই। এইবোৰ নিউজ কাইলৈ যাবই লাগিব। কাৰণ ভীষণ ৰাজনৈতিক উত্তেজনাৰ নিউজ : কোনোবা ৰাজনৈতিক গোষ্ঠীৰ বিবৃতি যাবই লাগিব। সি সঁচা-মিছা বাচিবৰ কোন? সি জীয়াই থাকিবৰ বাবে চাকৰি কৰিছে, কি নিউজ আহিছে তাৰ কি দৰকাৰ? সি এটা ছিষ্টেমৰ অংশ মাত্ৰ।

তথাপি মাজে মাজে মনত পৰিল—“মজিদ ছাব ঢুকাল।”

বিপুলে ভাবিলে—কাগজৰ শেহৰ পৃষ্ঠাৰ কৰবাত এটা সৰু অবিচুয়েৰি দিব, মজিদ মাণ্টৰ ঢুকাল। কিন্তু, সি কলম ৰখাই ভাবিলে—কেতিয়া ঢুকাল? কি হৈ ঢুকাল? কিমান বয়স হৈছিল? কোন কোন থাকিল? ওহোঁ, প্ৰতাপেতো চিঠিত এইবোৰ একো খবৰ নিদিলে। সি ভিতৰি উত্তেজিত হৈ পৰিল। সি কৃতজ্ঞতাৰ চিনস্বৰূপে এই খবৰটোও দুটা শাৰীত দিব পৰাকৈ সবিশেষ নাজানে। ছিঃ ছিঃ কি অকৃতজ্ঞ; কি অপদাৰ্থ সিহঁত।

নাই—ভাল হৈছে—এইখন ঘূণে ধৰা সমাজত মজিদ ছাবৰ নিচিনা মানুহ থকা সম্ভৱ নহয়। ভাল হৈছে—ওচি গৈছে—

বিপুল এটা সময়ত ঘৰ পালেহি। তেতিয়া কিন্তু “মজিদ ছাব ঢুকাল।” এই কথাষাৰ তাৰ বুকুৰ ভিতৰত মাজে মাজে বাজি আহিল।

সি দুৱাৰমুখত ভৰি দি কলিং বেলটো টিপি দিয়াৰ পিছতে প্ৰণীতাই দুৱাৰ খুলি দি মুখলৈ চাই সুধিলে,—“কি হ'ল তোমাৰ? গা বেয়া নেকি?”

বিপুলে মূৰ জোকাবিলে,—“ওহোঁ, নাই, ঠিক আছে।” সি ক'ব শূজিছিল, “বৰ দুখৰ খবৰ এটা পালোঁ জানা—মজিদ ছাৰ ঢুকাল।” কিন্তু সি কোৱাৰ আগতে প্ৰণীতাই ক'লে—“তোমাৰ চকু-মুখ দেখি ভাব হৈছিল কিবা হৈছে। যদি একো হোৱাই নাই—সুদা হাতে আহিলা কিয় ? বেবীফুডৰ টিন এটা আনিবলৈ কোৱা নাছিলোঁ ?”

বিপুলে প্ৰণীতালৈ থৰ লাগি চালে। একো নকলে। নাই, ভাল হৈছে—মজিদ ছাৰ গুছি গৈছে। আঃ কি যে হয় ! তথাপি তাৰ চকু দুটাত ক'ব নোৱাৰাকৈ দুটোপাল পানী আহি গোট খাই গ'ল।

ভাল হৈছে—মজিদ ছাৰ আক নাই।

কেব' চাহাবৰ মেম

মই প্ৰথম মাতৃষাৰ শুনা নাছিলোঁ । কাৰণ বতৰ অনুকূল নোহো-
ৱাৰ কাৰণে গুৱাহাটীলৈ অহা দুশ এক ক্কাইমাণ্টাৰ এঘণ্টা পলমকৈ
উৰিব—এই ঘোষণাটো শুনাৰ পিছত কৰিবলৈ একো নাছিল বাবে দম-
দমৰ বিশাল জ্বিৰণি কোঠাৰ এচুকত চামৰাৰ গদীকছা ছোফাত বহি
বিভিন্ন পোছাক, বৰণ আৰু ভাষাৰ স্ত্ৰী-পুৰুষ নিৰিশেষে মানুহৰ মুখ-
বোৰ চোৱাত আৰু বৰ্কাট চুলিৰে নিম্বৰক্ষ উদৰ আৰু নাভিদেশ
উন্মুক্ত কৰি পিন্ধা বিলাহী বঙৰ শাড়ীৰে, লিপ্‌ষ্টিক আৰু আইব্ৰ
পেঞ্চিলৰ উৎকট ব্যৱহাৰেৰে পকা, গোল বিলাহী এটাৰ দৰে মুখৰ
এংলি চাইজ্‌দ ভাৰতীয় গাভৰু ৰিচেপ্‌চনিষ্ট গৰাকীৰ দৃষ্টিকটু ভাৱ-
ভংগী লক্ষ্য কৰাত নিজকে নিযুক্ত কৰি থৈছিলোঁ । মাজে মাজে এটেন্-
চন—প্লিড এটেন্‌চন আৰু থেংকিউৰ আৱাজ আৰু লগে লগে একো
একোদল স্বামীৰ ব্যস্ত নিষ্ক্ৰমণ । তাৰ মাজে মাজে মনলৈ আহিছিল
কলিকতা মেডিকেল হস্পিটেলত চিকিৎসাৰ ব্যৱস্থা কৰি এৰি অহা
আত্মীয় গৰাকীৰ কথা, তেখেতে কিবা অসুবিধা অনুভৱ কৰিব নেকি
সেই আশংকা । গতিকে এই আত্মমগ্ন অৱস্থাত আৰু আচহুৱা ঠাইত
হঠাৎ মোৰ কোনোবা চিনাকি মানুহ ওলাব সেই আশা মই স্বাভাৱিক
ভাৱেই কৰা নাছিলোঁ । তদুপৰি প্ৰথমবাৰ কালত পৰিছিল যদিও মই

মন দিয়া নাছিলোঁ বাবে শুনাও নাছিলোঁ বোধকৰো । দ্বিতীয়বাৰ যেতিয়া কাণত পৰিল “তুমি অসমলৈ যাবা নেকি” বোলা কথাষাৰ,—ঘূৰি চানো । হয় মোলৈকে চাই মোৰ বাওঁফালে ছোফাত বহি থকা এজনী বুঢ়ী মেনে সুধিছে কথাষাৰ ইংৰাজীতে । মোৰ ধাৰণা আছিল ইংৰাজ-বিনাকৈ কাৰো ব্যক্তিগত খা-খবৰ নোসোধে : সোধাটো তেওঁলোকে অশ্রুত ডান কৰে । গতিকে মনে মনে মই কোনো দীঘলীয়া উত্তৰ বাবে সাজু নাছিলোঁ, মূৰ দুপিয়াই শলাগি কলোঁ “হয়” ।

বুঢ়ীয়ে আকৌ নীলা ঘোলা চকুহালেৰে তীব্ৰভাবে চাই সুধিলে, “অসমৰ ক’লৈ যাবা ? গোলাঘাটলৈ যাবা নেকি ?”

মই অবাক হোৱাৰ পাল । কলিকতাৰ দমদমত বুঢ়ীমেনে গোলাঘাটৰ কথা সুধিব--এনে আশা গই কেনেকৈ কৰো ? ময়ো বুঢ়ীৰ ফালে ভালকৈ লক্ষ্য কৰিলোঁ । সোণালী চুলিবোৰ পকিলে বোধকৰো হালধীয়া বৰণ ধৰে--ঠিক পকা গছপাতৰ বৰণৰ দৰে । তেনেকুৱা একোছা চুটি চুলিৰে, নীলা চকুৰে, মুখত বয়সৰ আঁচোৰেৰে, ডিঙিৰ সোঁতোৰা ছলেৰে ইংৰাজ বৃদ্ধাৰ কোনো মুখৰ লগত মোৰ কোনো পৰিচয় নাই । বুঢ়ীৰ পিছনত আঁঠুৰ তললৈকে পৰা নীলা চেৰ্চ্ থকা এটা ফুক, ভৰিত ক্ৰীম কালোৰৰ ছালৰ বৰণৰ সৈতে একে মোজা আৰু ভৰিত হাই-হিলৰ ক’লা জোতা । বুঢ়ীৰ প্ৰশ্নৰ উত্তৰত এইবাৰো মই ‘হয়’ বুলি শলগাৰ বাহিৰে একো ক’ব নোৱাৰিলোঁ । বুঢ়ীয়ে হাতৰ সৰু বেগটোৰ পৰা অকণমান কমাল এখন উলিয়াই বুলি পেপাৰেৰে চিঞাই টোকাৰ দৰে মুখখন টুকি ল’লে । তাৰ পৰা মোক আৰু বিস্ময়ৰ মাজলৈ ঠেলামবি দি সুধিলে--“ক্ষমা কৰিবা মইনা তুমি বজাবাৰীৰ ‘পোনাকণ’ নেকি ?”

মোৰ নিজৰ গাত চিকুটি চাবৰ মন গ’ল--মই সাৰ পাই আছোনে নাই ? সীমাহীন কৌতুহলেৰে বুঢ়ীলৈ চাই সুধিব খোজাৰ লগে লগে বুঢ়ীয়ে হাঁহি হাঁহি ক’লে--“তোমাৰ চকু-মুখৰ বিস্ময়ৰ ভাব দেখি-য়েই বুজিছোঁ--তুমি হয় ।”

মই বিধাগ্ৰস্ত, বিস্মিত আৰু উৎসুক হৈ অৱশেষত সুধিলোঁ--“হয় । কিন্তু আপুনি মানে আপুনি কেনেকৈ....”

মোৰ প্ৰশ্নটো শেষ নৌহওঁতেই বৃত্তীয়ে অত্যন্ত আবেগেৰে মোৰ ফালে হাউলি মোৰ এটা হাত নিজৰ দুহাতৰ মাজত লৈ ক'লে--কিছু খোকোজা লগা অসমীয়াতে--“মই তোমাৰ মামী,--মামী ! মনত পৰা নাই ?”

মামী বোলাৰ লগে লগেই যেন মোৰ চকুৰ আগত থকা অপৰিচয়ৰ ঢাকনিখন চাওঁকৈ আঁতৰ হৈ গ'ল আৰু বয়সৰ আঁচোৰ পৰা মুখ-চকুৰ মাজত কুৰি বছৰৰ--হয় কুৰি বছৰেই হ'ব, তেতিয়াৰ মামীৰ সোণালী চুলি, সুন্দৰ নীলা চকু, আৰু সোণালী উজ্জ্বল বঙৰ মুখখন জিলিকি উঠিল ।

মোৰ হৃদয় আবেগত, আনন্দত, বিস্ময়ত, কৌতুহলত উথলি উঠিল আৰু মই কি সুধিম, কোনটো প্ৰশ্ন কৰিম--উবাদিহ নোপোৱা হ'লো । তেওঁ মোৰ এই নিশব্দ ভাবাবেগ হয়তো লক্ষ্য কৰিছিল । ধীৰ-স্থিৰ মাতৰে ক'লে--“তোমাৰ চকু আৰু চেলাউৰিৰ মাজৰ কটা দাগটো দেখিয়েই মই চিনি পাইছিলোঁ । মনত নাই আমাৰ বাগিচাৰ বাংলোৰ ষ্টেপৰ পৰা পিছলি তুমি পৰি গৈছিলি আৰু তোমাৰ চকুৰ ওপৰত চেলাউৰিত কেৰেচীয়াকৈ কাটি গৈছিল ?”

মই আবেগেৰে ক'লো--“আছে আছে মামী ।” গোটেই ঘটনাটো মনত নপৰে, কিন্তু তাৰ স্পষ্ট ছবি এতিয়াও মনত পৰে ।

তেওঁ বিষণ্ণভাৱে হাঁহি ক'লে--“তোমাক যদি আগতে লগ পালো-হেঁতেন । কিমান কথা পাতিবলগীয়া আছিল !”

সঁচাকৈ মোৰো কিমান কথা সুধিব লগা আছিল--কাৰণ, কাৰণটো কুৰি বছৰৰ আগৰ, যেতিয়া ৰজাবাৰী বাগিচাৰ মেনেজাৰৰ বাংলোত আছিল কেৰ' চাহাব । কেৰ' চাহাবৰ আচল নামটো মোৰ জনা নহ'ল । দেউতাই কৈছিল--“কেৰ' চাহাব ইংৰাজ নহয় আইৰিছ মানুহ ।” আইৰিছ মানুহবোৰ বোলে খাচ ইংৰাজতকৈ কিছু ৰক্ষ আৰু তেজগোড়া । কেৰ' চাহাবৰ চকুহাল কিছু সৰু কিন্তু বৰ খঙাল যেন লাগিছিল আৰু চুলিবোৰ আছিল মুগা বৰণীয়া । সাধাৰণতে কেৰ' চাহাবে ঘৰত বগা হাফপেণ্ট আৰু বগা স্প'ৰ্টিং গেঞ্জী পিন্ধি থাকে ।

মুখত থাকে বৰ শকত ছিগাৰ এটা বা পাইপ এটা। মোৰ চকুত আটাইতকৈ বিসদৃশ যেন লাগে ইউৰোপীয়ানবোৰৰ চকুৰ নীলা বংটো।

অৱশ্যে কেৰ' চাহাবে কোনোদিন মোক খং কৰা নাছিল; বৰং তেওঁলোকৰ ল'ৰা ডেভিদৰ লগত মোক খেলিবলৈ দিছিল। ডেভিদৰ বেঙুনীয়া বঙৰ এটা সুন্দৰ বল আছিল আৰু আবেলি তাৰ খেলিবলৈ মন গলেই তাৰ বাপেক বা মাকে নৰসিং বেহেৰাক পঠাই দিছিল “বৰ কেৰাণী বাবুকা বেটাকো বুলাও”। কেৰ' চাহাবৰ বাংলোৰ পৰা দূৰ গজমান আঁতৰত আমাৰ ঘৰ। নৰসিং অহা দেখিলেই মাই মোক জোতা-মোজা পিন্ধাই-সুন্দৰকৈ মূৰ আঁচুৰি পঠাই দিছিল। ডেভিদৰ আমনি নলগালৈকে বাংলোৰ আগফালৰ মিহি লনত আমি খেলিছিলোঁ। মাজে মাজে আজৰি থাকিলে কেৰ' চাহাবেও আমাৰ লগত যোগ দিছিল আৰু পাৰ্কৰ ছোফাত বহি ডেভিদৰ মাকে--ষাক সি মাশ্মী বোলাৰ বাবে ময়ো মাশ্মী বুলিবলৈ আৰম্ভ কৰিছিলো, সেই মাশ্মীয়ে হাঁহি হাঁহি উৎসাহ দিছিল। মাজে মাজে ডেভিদে তাৰ নানাধৰণৰ খেলাৰ সম্পত্তি দেখুৱাইছিল বা অন্যান্য বয়-বস্তু দেখুৱাইছিল। গোটেই ঘৰৰ মজিয়া আইনাৰ দৰে চকচকীয়া আছিল আৰু ক'তো এখানিও ধূলি-বালি লাগি থকা নাছিল। বয়-বস্তুবোৰো ইমান মিহি, নিমজ, ধুনীয়া আৰু চক্চকীয়া আছিল যে মোৰ হাত দিবলৈকে ভয় লাগিছিল। খেলাৰ পাছত সদায় গাখীৰ আৰু কিবাকিবি ফল-মূল খাবলৈ দিছিল আৰু নৰসিংও মোক আনি ঘৰত থৈ গৈছিলহি। বুজিব পৰা হোৱালৈকে কেৰ' চাহাবৰ বাংলোলৈ যাবলৈ অকণো বেয়া লগা নাছিল। মামীৰ উজ্জ্বল সুন্দৰ মুখখন ছবিৰ মুখৰ দৰে লাগিছিল। তেওঁলোকৰ সকলোবোৰেই ইমান পৰিষ্কাৰ আছিল যে মোৰ নিজকেই অপৰিষ্কাৰ আৰু অযোগ্য লাগি গৈছিল।

মাজে মাজে বাংলোৰ কোঠাৰ পৰা পদ্মদাদা ওলাই আহিছিল। তেওঁও বেহু সুন্দৰ আৰু পৰিষ্কাৰ আছিল। মুখখনো ধুনীয়া আছিল আৰু আমালৈ চাই সদায় হাঁহিছিল। পিছত কোৱা শুনি শুনি জানিছিলোঁ পদ্ম কাকতি আছিল কেৰ' চাহাবৰ ঘৰুৱা কেৰাণী। পদ্ম

দাদাও মাজে মাজে চাহাব আৰু মেমৰ লগত গাড়ীত উঠি গোলা-ঘাটলৈ গৈছিল। পিছত জানিছিলোঁ মামীৰ কথামতে বোলে খুণ্টান হৈছিল আৰু প্ৰতি দেওবাৰে কেৰ' চাহাব, মামী আৰু পদ্মদাদা গোলা-ঘাটৰ গীৰ্জালৈ গৈছিল। সেইদিনা তেওঁলোক প্ৰত্যেকই সুন্দৰকৈ সাজি-কাচি ওলাই গৈছিল।

মই যেতিয়া হাইস্কুলত নাম ভৰ্তি কৰিলোঁ সেই বছৰেই ডেভিক তেওঁলোকে শ্বিলঙৰ চেণ্টমেৰীজ স্কুললৈ পঠাই দিলে। কেৰ' চাহাবৰ বাংলাৰ লগত মোৰো প্ৰত্যক্ষ সম্বন্ধ নাইকিয়া হ'ল। কেতিয়াবা মাম্মী গাড়ীতে উঠি বাগিচাত ফুৰিবলৈ গ'লে--“পোনাকণ—আহ” বুলি মাতি লৈ গৈছিল আৰু ময়ো কুঁচি-মুচি বহি শান্তি অনুভৱ কৰিছিলোঁ। মাম্মীয়ে দেখিলেই মোলৈ চাই হাঁহিছিল। আৰু কিয় জানো মাম্মীৰ মুখখন চাই মোৰো অসম্ভৱ ভাল লাগিছিল।

তাৰ কিমান দিনৰ পিছত মোৰ মনত নাই—হঠাৎ কেৰ' চাহাবৰ বাংলাত এটা অপ্ৰত্যাশিত ঘটনা ঘটিল। মাম্মীয়ে এটা কেচুৱাৰ জন্ম দিলে আৰু তেতিয়াৰ পৰা মাম্মী আৰু কেৰ' চাহাবৰ মাজত বোলে কাজিয়াৰ সূত্ৰপাত হ'ল। চাহাব আগতকৈ ক্ৰমাৎ উগ্ৰ হ'ল। এই উগ্ৰতা কেতিয়াবা আন সময়তো ফাটি পৰিবলৈ ধৰিলে। সামান্য কথাতে মতা মহৰীক বেতেৰে কোবালে, হৃদাৰ এটাক মৰিয়াই আধামৰা কৰিলে। মাম্মীকো বোলে দুই এদিন বেগ্নাঘাত নকৰাকৈ নাছিল। মাম্মীৰ কেচুৱাটো মই দেখা নাছিলোঁ, কেবল শুনিছিলোঁ যে কেচুৱাটোৰ চকু আৰু চুলি ক'লা আছিল বাবে কেৰ' চাহাবে নিজৰ সন্তান নহয় বুলি ভাবিছিল আৰু পদ্ম দাদাক চাকৰিৰ পৰা বৰ্খাস্ত কৰি দিব খুজিছিল। মাম্মীয়ে বোলে অস্বীকাৰ কৰিছিল আৰু পদ্মক চাকৰিত বৰখাত জোৰ দিছিল। ঘটনাটো আটাইবোৰে মনে মনে জানি উঠিল। তেনেকুৱা সময়তে এদিন কেচুৱাটো হঠাৎ মৰি থাকিল। তাৰ বয়স বোধকৰোঁ চাৰি পাঁচ মাহৰ বেছি হোৱা নাছিল। আচল ঘটনাটো কি এতিয়াও মই মামীক সুধিব নোৱাৰোঁ। কাৰণ কেচুৱাটো বোলে কেৰ' চাহাবে মাৰি পেলাইছিল।

বাংলোৰ পশ্চিমত থকা বাগিচাৰ হাস্পতালৰ চৌহদৰ এচুকৰ এজোপা গছৰ তলত কেচুৰাটোক কবৰ দিছিল আৰু কবৰটো পকী কৰি তাত মামীয়ে লিখাই দিছিল “হিয়েৰ লাইজ এলিজাজ্ হাৰ্ট’ অব্ হাৰ্ট’ লিটল্ ছুইট্”। বোধকৰো মামীৰ নাম এলিজা আৰু কেচুৰাটোৰ নাম ছুইট্।

কেচুৰাটোৰ মৃত্যুৰ পিছতেই কেৰ’ চাহাবৰ বাংলোত দ্বিতীয় ঘটনা ঘটিল। কেৰ’ চাহাবৰ মেম পদ্য কাকতিৰ লগত নিকদ্দেশ হ’ল। কেৰ’ চাহাব বলিয়াৰ দৰে হ’ল আৰু গোটেই অঞ্চলটোতে এই ঘটনাই এটা ড়য়াবহ চাঞ্চল্যৰ সৃষ্টি কৰিলে। মোৰ দুখ লাগিছিল মামীক আৰু দেখিবলৈ নাপাম। সেই সোণালী চুলি, সেই মধুৰ হাঁহি, সেই উজ্জ্বল মুখৰ ছবি কেৱল মনৰ মাজতেই থাকি গ’ল।

ডেডিয়েও তাৰ শৈশৱৰ খেলাৰ লগৰীয়াক পাহৰি গ’ল। বোধকৰোঁ পিছলৈ মোক চাগে সি “নেটিভ” বুলি ঘিণাইছিল।

মানুহৰ জীৱনৰ প্ৰত্যেকটো মুহূৰ্তই অপ্ৰত্যাশিত একোটা অভিজ্ঞতা কঢ়িয়াই আনে। মই লাহে লাহে বিশ্বাস কৰিবলৈ লৈছোঁ—প্ৰতিটো মুহূৰ্তই জীৱনত একক আৰু স্বকীয় বৈশিষ্ট্যৰে ডৰা। তাৰ আগৰ মুহূৰ্তৰ লগত পিছৰ মুহূৰ্তৰ সম্পৰ্ক নাই। নহলে জানো কুৰি বছৰৰ পিছত হঠাৎ দমদমৰ জিৰণি কোঠাত মামীক লগ পাব পাৰোঁ? মামীৰ মুখখনৰ মাজত বান্ধক্যৰ মাজেদিও যেন সেই পুৰণি মুখখন হেৰাই যোৱা নাই।

মামীয়ে এটা এটাকৈ খবৰ সুধিলে—দেউতাৰ স্বাস্থ্যৰ কথা, মাৰ কথা, মোৰ কথা আৰু বজাবাৰী বাগিচাৰ কথা। সুধিলে এতিয়া সেই বাংলোটো আছেনে নাই, বাগিচাখন বোলে কোনোবা মাৰোৱাৰী ব্যৱসায়ীয়ে লৈছে বুলি শুনাৰ কথা, আনকি নবসিং, ফাওৱা আৰু বাগিচাৰ দোকানী যতীনৰ কথাও। মাজতে এবাৰ সুধিলে—“মোৰ কথা জানিবলৈ তোমাৰ কৌতুহল হোৱা নাইনে?”

মই কলো—“নিশ্চয় হৈছে মাম্মী, আপুনি কিজানি বেয়া পায়।”
তেওঁ ক’লে—“কিয়ং বেয়া পাম? তুমিতো আমাৰ ডেডিৰ লগৰ”।
“ডেডি এতিয়া ক’ত আছে?”

“ইয়াতে থাকে। মই পদ্মৰ লগত কলিকতালৈ অহাৰ পিছত ‘হোটেল তাজ’ত গান গোৱা আৰু নাচৰ চাকৰিত সোমালোঁ। পদ্মই আৰম্ভ কৰিলে মটৰ বৰ্কছৰ চাকৰি।”

পদ্মৰ নাম উচ্চাৰণ কৰাৰ লগে লগে তেওঁ হাতেৰে বুকুত ব্ৰহ্ম কৰিলে।

“পদ্মদাদা কেতিয়া ঢুকাল?”

“দুবছৰমান হ’ল। থুস্ব’ছিছ হৈছিল। পদ্মইতো চৰ কৰিলে। তেওঁ তিনি বছৰৰ ভিতৰত মটৰ পাৰ্ট’ছৰ সৰু দোকান এখন আৰম্ভ কৰি দিলে আৰু ময়ো চাকৰি এৰি দিলোঁ। তাৰ পিছত এজনী ছোৱালীৰ জন্ম হ’ল। কিন্তু তায়ো নাথাকিল। তাৰ কিছুদিনৰ পিছত গম পালোঁ মিঃ কেব’ ব্ৰুটেইনলৈ উভতি গ’ল। ডেউক মই লৈ আহিলোঁ।”

মামী ব’ল আৰু ক’লে—“তুমি যদি থাকিব পাৰিলাহেঁতেন, ডেউকো খুব ভাল পালেহেঁতেন!”

তেওঁ ক’লে--“অ আচল কথাটোৱেই সোধা নাই। তুমি বিয়া কৰালো?”

মই সলজ্জভাবে ক’লো--“কৰালোঁ মামী।”

তেওঁ হাঁহি হাঁহি সুধিলে--“বাপেকী হল্লাই নেকি?”

মই হাঁহিলো। ক’লো--“আমাৰ প্ৰথম সন্তান এটা ল’ৰা আৰু তাৰ চাৰি মাহমান হৈছে।” তেওঁ মোৰ হাতটো মোহাৰি দি ক’লে—“তোমাৰ স্ত্ৰী আৰু সন্তানক মোৰ হৈ চুমা আৰু আশীৰ্বাদ জনাব।”

মাইক্ৰ’ফোনত ঘোষিত হ’ল যে “কাৰাডেল এশ এক বছৰৰ পৰা আহিছে আৰু এইমাত্ৰ নামিব।”

মামী বহাৰ পৰা উঠিল; বেগটোৰ পৰা সৰু আয়না এখন উলিয়াই মুখখন চালে আৰু ক’লে--“মই এজন আলহীক স্বাগত কৰিব লাগে।” তেওঁ মোৰ হাতটো দুহাতেৰে ধৰি ক’লে--“মই তোমাক এৰি যাবলৈ ইমান দুখ পাইছোঁ।” অকণমান বৈ ক’লে--“বজাবাৰীলৈ তুমি যাবা নহয়?”

“স্বাম মামী।”

তেওঁ কিবা ভাবিলে এপলক। আৰু এটা হুমুনিয়াহ যেন ওলাই আহিল। ক'লে—“হাস্পতালৰ চৌহদত এটা সৰু কবৰ আছে। আছেনে বাক এতিয়াও ?”

মই আচলতেই নাজানো আছিলো নাই। ক'লো—“নিশ্চয় থাকিব লাগিব।”

তেওঁ ক'লে—“প্ৰত্যেক নবেদ্যৰ দহ ভাৰিখে সেই তৰুণমানি কবৰটোক উদ্দেশ্য কৰি মই ইয়াতেই এডাল মম জ্বলাওঁ। যদি কবৰটো আছে তুমি এবাৰ চাবা আৰু তুমি যদি বেয়া নোপোৱা মোৰ হৈ এডাল মম জ্বলাই দিবা। তোমাক বাক মই অথথা জুলুম কৰিছোঁ নেকি ?”

“নাই নাই। সেইকণ কাম মই আপোনাৰ বাবে কিয় কৰিব নোৱাৰিম ?”

“ধন্যবাদ পোনাকণ, ধন্যবাদ।” তেওঁৰ চকু দুটা সজল হৈ উঠিছিল।

“পদ্ম আৰু মোৰ একমাত্ৰ স্মৃতি যে সেই তৰুণমানি কবৰটোৱেই ;”

তেওঁ মোৰ হাতত এটা চুমা খালে আৰু খবৰবকৈ ওলাই গ'ল।

মাখনী নহয়তো

আবেলিৰ ব'দৰ পোহৰ খিৰিকীয়েদি সোমাই আহিছিল। অলপ আগতে লতাই মোৰ ওপৰত কৃত্ৰিম খং কৰি বান্ধনি ঘৰলৈ গুছি গৈছে আৰু বোধেশ্বৰক শিলগুটি নথকা চাউল বাছি আনিবলৈ গৃহিণীসুলভ পৰামৰ্শ দিছে। আৰু মই আধাপড়ি লুটিয়াই থোৱা ৰিকাৰ্ডো আৰু এমিলিয়াৰ দাম্পত্য জীৱনলৈ নামি অহা সন্দেহৰ বিষবাতপৰ মাজত সোমাই পৰিছোঁ। সঁচা ক'বলৈ দ্বিধা নাই, পঢ়াৰ লগে লগে ময়ো ৰিকাৰ্ডোৰ চকুৰে লতাৰ কথা আৰু কাৰ্য্যক সমালোচনা কৰিছোঁ আৰু মাজে মাজে মনে মনে ক্ষুণ্ণ হৈছোঁ।

লতা সোমাই আহিল। মই মূৰ তুলি চালোঁ। ভাবিলো আকৌ নিশ্চয় ওজৰ আপত্তি উত্থাপন কৰিব। হয়তো ক'ব—ডুয়িংকমৰ বাবে ডান্‌ল'প চোফাচেট্ এটা অনাৰ কথা, বা অহা মাহত এযোৰ কাপোৰ লোৱাৰ কথা, বা—

কিন্তু লতাই এটা গোপনীয় কথা কোৱাৰ দৰে ফুচফুচাই ক'লে, “মানুহজনী আকৌ আহিছে।”

মানুহজনী বোলাৰ লগে লগে মোৰ চকুৰ আগত আধাপকা চুলিৰে, শীপ দুৰ্বল শৰীৰেৰে, সোঁতোৱা পৰা ছালেৰে আৰু বয়সে কোবোৱা মুখেৰে এজনী ষাঠি বছৰীয়া গ্ৰাম্য বৃদ্ধা গাঁৱৰ মানুহৰ ছবি ভাহি

উঠিল আৰু মনে মনে বিৰক্ত হৈ উঠিলোঁ । কাৰণ মানুহজনীক মোৰ দালাল যেন লাগিল । নিজৰ ওপৰতো খং নুঠা নহয় । এই তৰপৰ মানুহবোৰক অকণমান আসৈ দিলেই গললৈ জপিয়াব বিচাৰে ।

মই মনে মনে থকা দেখি লতাই কাষচাপি আহি ক'লে--“পটিক’তে মজিয়াত বহি আছে ।”

মই তেতিয়াও নামাতিলোঁ একো । মনে মনে চিন্তা কৰিলোঁ—কি বুলি উত্তৰ দিয়া যাব । এটা কঠোৰ উত্তৰ মনে মনে প্ৰস্তুত কৰিলোঁ । কাৰণ এনেকৈ কাছাৰী সম্পৰ্কীয় কথাত আমাৰ দৰে চাকৰিয়ালৰ ঘৰলৈ আচামী বা ফৰিয়াদীয়ে আহ-যাহ কৰাটো কেতিয়াও উচিত হ’ব নোৱাৰে । মানুহে ভাবিব তেওঁ আহি মোক ভাৰ-ভেটী দিছেহি ; অথচ তেওঁ আহি বাবে বাবে খাটিছে ল’ৰাটোৰ লগত ছোৱালীজনীক যাবলৈ যাতে মই ৰান্ন নিদিওঁ । অদ্ভুত ! ল’ৰাটোক তেওঁ ভাল পায় অথচ সি ছোৱালীজনীক নিয়াটো নিবিচাৰে ; অথচ তেওঁ ছোৱালী-জনীকো হেনো ভাল পায় । মানুহজনীৰ কথাৰ এই মকৰা জালৰ মাজলৈ মোৰ সোমোৱাবলৈ মুঠেই মন নগ’ল । লতাক ক’লোঁ,—“নাই বুলি পঠাই দিব নোৱাৰিলা ?”

“ইস, মিছা কথাষাৰ কেনেকৈ কওঁ ? আপুনি নিজে গৈ কি কয় কৈ আহকগৈ ।”

মই থিয় দিলোঁ আৰু অকাৰণতে চশ্মাৰ লেন্স দুখন মোহাৰি লৈ খোজ আগবঢ়ালোঁ ।

দেখিলোঁ এক বিষণ্ণ নিৰিষ্ট দৃষ্টিৰে মানুহজনীয়ে একান্ত মনে দুৱাৰেদি বাহিৰলৈ চাই আছে । পশ্চিমৰ খিৰিকীয়েদি সোমোৱা এচে-ৰেঙা আবেলিৰ ৰ’দত এক দুখৰ ছাঁয়াই মানুহজনীৰ সেই বয়সে কটাকটি খেলা, খীণ মুখখনত খেলা কৰিছিল ।

মই সোমাই যোৱাৰ শব্দত সসম্ভ্ৰমে তেওঁ থিয় দিলে আৰু মোৰ ইংগিতত পুনৰ আগৰ ঠাইতে কুচিমুচি বহি পৰিল । আচামীৰ চকুলৈ তীক্ষ্ণভাবে চাই মনৰ গোপন ভাৱ অধ্যয়ন কৰিবলৈ চেষ্টা কৰাৰ দৰে, মানুহজনীৰ চকুলৈ মই তীক্ষ্ণভাবে চালোঁ । কিন্তু মুখখনৰ সেই নিঃসহায় ভাৱ, চকুৰ সেই আশা আৰু বেদনাৰ দৃষ্টিৰ মাজত

মই মানুহজনীৰ অন্তৰত কি স্বার্থ আছে ধৰিব নোৱাৰিলোঁ ।

“মোৰ নিজৰ একো স্বার্থ নাই দেউতা ।”

মোৰ দৃষ্টিয়ে যে তেওঁৰ মন অনুসৰণ কৰিবলৈ চেষ্টা কৰিছে সেই কথা অনুভৱ কৰি অস্বস্তি আৰু অপৰাধৰ সুৰত অনুচ্চভাৱে তেওঁ ক'লে আৰু মজিয়ালৈ চকুৰ দৃষ্টি নমাই নিলে । দেখিলোঁ,—কপালৰ আগৰ চুনি কেইডালত সময় আৰু বয়সৰ বগা ৰং পৰিছে ; শিৰত সেন্দূৰ নাই । চকু দুটা সোমাই গৈছে আৰু দাঁতিত ক'লা দাগ পৰিছে ; গালৰ হনু স্পষ্টভাৱে জিলিকিছে আৰু নাকৰ পাৰ্ছি দুটাও যেন লেতু-সেতু হৈ পৰিছে । অন্তৰলৈ আহিব খোজা সহানুভূতিকণকো ঠেলি আঁতৰাই ক'লোঁ,—

“কাছাৰী সম্পৰ্কীয় কথাত এনেকৈ ঘৰলৈ অহাটোও আইনৰ চকুত এটা ডাঙৰ অপৰাধ ।”

মানুহজনীয়ে অস্বস্তি পালে : হয়তো উচ্চৈশ্বৰ্য উঠিল, হয়তো মনৰ গোপন কথা প্ৰকাশ কৰিব নোৱাৰি অব্যক্ত বেদনাত মনে মনে কান্দি উঠিল ; হয়তো ভাবিলে—এওঁ হাকিম নে মানুহ ।

মনৰ সকলো আবেগক নিৰ্বাসন দি ক'লোঁ,—

“চাওক, মই নিৰুপায় । আপোনাৰ ব্যক্তিগতভাৱে যদি মোক কিবা কৰিব মন যায় ক'ব পাৰে ; কিন্তু তাৰ যোগেদি মোৰ পৰা মৌখিক সহানুভূতিৰ বাহিৰে আন একো নাপায় । তদুপৰি—” অকমান বৈ ক'লোঁ,—“আপোনাৰ উদ্দেশ্যটো কি হ'ব পাৰে, মই বুজি পোৱা নাই ।”

মোৰ কথাৰ ৰক্ষস্বৰত তেওঁ আঘাত পালে । দুখত তিতি অহা সেমেকা সুৰত ক'লে,—“দোষ নধৰিব দেউতা, আমি নো আইনৰ কথা কি জানো ?”

মানুহজনীৰ এই কন্ঠগ্ৰৰে মোক সঁচাকৈ দুখ নিদিয়া নহয়, কিন্তু মই কি কৰিম ? আমাৰ বাবে ঈশ্বৰে মানুহৰ প্ৰাণত দিয়া আবেগ অনুভূতিতকৈ, মানুহে সৃষ্টি কৰা আইনৰ মূল্য বেছি, আমি মাথো আইনৰ ক্ৰীড়ণক । এই মানুহজনী যি উদ্দেশ্যেৰেই নাহক, মানুহজনীৰ উদ্দেশ্যৰ প্ৰতি মোৰ যেনে ভাবেই নাথাকক, এই মুহূৰ্তত এই প্ৰায় বৃদ্ধা

মানুহজনীক মোৰ গাঁৱৰ কোনো বৃদ্ধা সম্বন্ধীয়াৰ দৰে লাগিল । তথাপি এই আবেগক বাধা দিলোঁ ।

সঁচাকৈ মোৰ একো উদ্দেশ্য নাই । মই জানো পুতলী আৰু মই দুইটাই দুইটাক ভাল পায় আৰু তাই ইচ্ছা কৰিয়েই তাৰ তালৈ পলাই গৈছিল । এতিয়াও তাই সুবিধা পালে আকৌ যাব ।..... অকমান বৈ ক'লে,—“দুইটাকে মই ভাল পাওঁ । সেই বাবে কৈছোঁ সিহঁতৰ মিল নোহোৱাই ভাল ।”

মই তীক্ষ্ণভাবে চালোঁ । মানুহজনীৰ মগজুৰ বিকৃতি নাইতো ? মুখৰ পৰা ওলাল “অদ্ভুত ।”

তেওঁ মোলৈ চালে । সেই ঘোলা চকুৰ দৃষ্টিত মিহলি হৈ আছিল অন্তৰৰ বাকুলতা । নিজে নিজেই যেন ক'লে,—“ওঁ—যেয়ে শুনিব, মোক পগলা বুলিব । কিন্তু তথাপি.....”

মানুহজনীৰ কথাই মোক উৎসুক নকৰা নহয় । মোৰ মুখৰ পৰা অজাতেই সবকি আহিল,—“আপুনি ছোৱালীৰ ককায়েকৰ হৈ ওকালতি কৰা নাইতো ?”

“নাই, নাই দেউতা । ক'ব নোৱাৰে, সিহঁতেও ক'ব নোৱাৰে । মই ল'ৰা-ছোৱালী হালক ভাল পাওঁ বুলিয়েই আহিছোঁ, আপোনাৰ কাষলৈ মনে মনে । কোনেও ক'ব নোৱাৰে ।” অকমান বৈ আকৌ বাহিৰলৈ চাই মোৰফালে দৃষ্টি ঘূৰাই আনিলে । বেৰত আউজি বহি থকা মানুহজনীয়ে জীৰ্ণ-শীৰ্ণ হাত দুখন অকাৰণতে লৰ-চৰ কৰিলে । তাৰ পৰা সেই আগ্ৰহ, দ্বিধা আৰু সংকোচৰ সুৰত ক'লে,—“সিহঁতে ভাল পাইছে—সেয়ে ভাল । কিন্তু মইনৰ যিটো অৱস্থা, সি সেই অৱস্থাবে পুতলীক নি কেনেকৈ ৰাখিব ? দুইটাই যদি ঘৰ কৰে, সিহঁতৰ টকা-পইচাৰ চিন্তা, ঘৰ-দুৱাৰৰ চিন্তা বেছি হৈ আহিব, তেতিয়া এই ডেকাবয়সৰ প্ৰেম-পীৰিতিৰ চৰ কথা মচ খাই যাব । তাতকৈ বিয়া নোহোৱাই ভাল, সিহঁতে তেতিয়া আনক বিয়া কৰক—তেনেকৈ সুখী হক ।”

“কিয় ?”

“বিয়াৰ আগতে ভালপোৱাজনক বিয়া নকৰোৱাই ভাল । দুদিন-মান প্ৰথমতে দুখ লাগিব, ডেকা বয়সত এনে দুখ লাগেই । কিন্তু

বিয়া কৰালে যদি আগৰ চেনেহ-প্ৰজ্ঞা নাইকিয়া হয়, তাকৈ অশান্তি আছেনে ?”

“আপুনি কি ক’ব খুজিছে খোলাখুলিকৈ কওক ।” মই মনে মনে বিবৰ্ত্তও নোহোৱা নহয় । কি যুক্তি ! হাঁহি উঠিল মনে মনে--বুঢ়ীয়ে কীট্‌ছৰ কবিতা পঢ়িছিল নেকি ? মোৰ হাঁহিটো যে মই ক’ব নোৱাৰা-কৈয়ে মোৰ মুখখনত বিয়পি পৰিছিল, মই জনা নাছিলো । বুঢ়ীয়ে সাহস পাই ক’লে,

“সঁচাকৈ কৈছোঁ দেউতা, এনেকুৱা ঘটনা মই আৰু এটা দেখি-ছিলোঁ ।” অকমান যেন বন্ধ সুৰত, ক্ষোভৰ সুৰত ক’লে, “এই ডেকা বয়সটো, গাভৰু কালটো সাক্ষাৎ কাল নাগিনী । এই ছোৱাত সেই সাপৰ বিষদাঁত গজিবলৈ দিব নালাগে । দুদিনমান, প্ৰথমতে দুদিনমান দুইটাই জ্বলি উঠিব ; সেই কেইদিন ভালকৈ সিহঁতক চকু দিব পাৰিলেই একো অঘটন নহয় । কিন্তু বিয়া দিয়াৰ পিচত সিহঁতৰ বুকুৰ জুইৰ কথা কোনে গম পাব ?”

ধাৰণা হ’ল--মৰহি সৰি যাব খোজা ফুলে যেন কৈছে, “ফুল কলিবোৰ সৰুতে ছিঙি পেলাব লাগে, বুঢ়া হ’লে মৰহি সৰি যায় । সেই দুখ বৰ দুখ ।”

বুঢ়ীয়ে মাথোঁ মুখৰ ভিতৰতে বিৰবিৰালে,—“মই সিহঁতক বৰ ভাল পাওঁ—বৰ ভাল পাওঁ ।”

মোৰ ধমক দিবৰ মন গৈছিল । আন ধৰণৰ অলপ কথা বুজা মানুহ হোৱাহ’লে ক’লোহঁতেন, —“লতা আৰু ময়ো পৰস্পৰে পৰস্পৰক ভাল পাই বিয়া কৰাইছোঁ । ক’তা ? আমি দেখোন বিয়াৰ পিচতো আগৰ দৰেই ইটোৱে সিটোক ভাল পাই আছোঁ ।”

বুঢ়ীয়ে যেন মোৰ মনৰ কথাও পঢ়িব পাৰিলে ; আৰু ক’লে, “দায় নধৰিব দেউতা, আপোনালোক হাকিম মানুহ ; আপোনালোকে দুসাজ খোৱাৰ চিন্তা কৰিব নালাগে । কিন্তু পেটৰ ভাত মুঠিৰ কাৰণে চিন্তা কৰা ডেকাই ঘৈণীয়েকৰ প্ৰতি চেনেহ ৰখাৰ চিন্তা কিমান কৰিব ।”

অকমান ব'ল । মোৰ চকুলৈ চালে । এটা কৌতূহল, এটা ঔৎসুক্যই মোৰ মনকো আৰুৰি নধৰা নহয় । হাকিমী গাভীৰ্য্য বজাই ৰাখিও মই যে মানুহ সেই কথা পাহৰিবলৈ বিবেকে নিদিয়ৈ । আৰু এই মানুহজনী--যিজনী ল'ৰা আৰু ছোৱালী কাৰো একো নহয়, অথচ সিহঁতক ভাল পায়ো সিহঁতৰ বিয়া ছোৱাটো নিবিচাৰে,—ইয়াৰ মাজত এই মানুহজনীৰ কি বেদনাৰ ইতিহাস আছে জানিবলৈ মোৰ মন গ'ল, আৰু সেই শান্ত, অনুচ্চ, আবেগজড়িত খীণ কন্ঠস্বৰেৰে বুঢ়ীয়ে নিজে দেখা কাহিনীটোৰ প্ৰসঙ্গ উত্থাপন কৰিলে ।

“আপুনি চিনি নেপায়,—মাখনী আৰু বড়য়ো এনেকৈ ভাল পাই ঘৰৰ পৰা পলাই গৈছিল ।”

“ক'ৰ মাখনী ?” মই তেওঁলৈ চাই সুধিলো ।

“আমাৰ তাৰে—তাইক বাপেকে আন এটালৈ দিয়াৰ বন্দবস্ত কৰিছিল, সেইঘৰ বৰ ধনী--সম্ভ্ৰান্ত মানুহ । পিচে সিহঁতে ভাবিলে দুইটাই খুজি-মাগি খায়ো সুখী হ'ব পাৰিব । —বড়য়ো ভাবিছিল মাখনী নাথাকিলে--তাৰ জীৱনৰ একো সাৰ নাই । —পিচে সিহঁতক বাধা দিব লাগিছিল । দুদিনমান কান্দিলেহেঁতেন ; দুদিনমান দুখ কৰিলেহেঁতেন । আনৰ লগত বিয়া হ'লেই আগৰ সেইবোৰ কথা পাহৰি গ'লহেঁতেন । কিন্তু তাকে কোনেও শেষত নকৰিলে ।”

মানুহজনী অকমান ব'ল ; তেওঁ যেন ক'ৰবাৰ পুৰণি ইতিহাস খুচৰি উন্ননা হৈ পৰিছে । এটা হুমুনিয়াহ কাঢ়িলে । ক'লে,—

“সেইহে কৈছোঁ—মহেনৰ যিটো অৱস্থা—বড়তকৈ কোন গুণেনো ভাল ? বড়হঁতো একেলগে ছমাহমান থকাৰ পিচতে দুইটাৰ ভিতৰত খুট-খুট খাট-খাট লাগিবলৈ ধৰিলে । নলগাকৈ থাকে কেনেকৈ ? কেৱল মৰম খায়েতো মানুহ জীয়াই নেথাকে । বড়ই মটৰ কোম্পানীত কাম কৰিব লাগে দিনটো । সেই কেইটা পইচাৰে চাউল, দাইল, কাপোৰ-কানি চৰ কিনিব লাগে ।—মহেনৰো সেই একে অৱস্থা । ল'ৰাটো নোদোকাকৈ মৰমলগা হ'লে কি হ'ব—ঘৰৰ অৱস্থা লাওলোৱা । পুত-লীক নি দুদিনমান মনৰ সুখত থাকিব পাৰিব, তাৰ পিচতে এইবোৰ

এটা-দুটাকৈ আহকাল বাঢ়ি আহিব। তাকৈ সিহঁতৰ মনৰ ভালপোৱা সেইদৰে নতুন হৈ থকাই ভাল।”

আকৌ অকমান বিবতি ; স্তব্ধতা। এই নিৰৱতা ভাঙি মই চিগাৰেট এটাত অগ্নি সংযোগ কৰিলোঁ আৰু ফিলাকুটিৰে সন্মুখৰ টেবুলত ভেঁজা দি মানুহজনীৰ মূৰৰ ওপৰেদি বেৰত ওলোমাই থোৱা ছবি এখনৰ ওপৰত দৃষ্টিট নিৰুদ্ধ কৰিলোঁ।

“তাৰ পিচত সেইবোৰ বহুত কথা দেউতা--বহুত কথা। মুঠতে এদিন মাখনীয়ে পেটৰ সন্তান লৈ মাকৰ ঘৰ বিচাৰি বত্থৰ কামৰ পৰা গুছি আহিল।”

উৎসুকতা ঢাকি অলপ নিৰ্লিপ্ত সূৰত সুধিলো,--

“গুছি আহিল কিয়?”

আকৌ এটা হুমুনিয়াহ কাঢ়িলে; চকুহাল যেন জলক তৰক কৰিছে মানুহজনীৰ। হয়তো বুঢ়া বয়সত চকুবোৰ এনেয়ে দুখত তিতি থাকে। মানুহজনীয়ে মুখখন বিহাৰ আগেৰে--ঘাম মোহৰাৰ দৰে মোহাৰি ল'লে।

ক'লে,--বহুতে ভাবিলে বত্থৰ লগত কাজিয়া কৰি তাই গুচি আহিল। কাজিয়া নলগাও নহয়। আনকি বত্থই পিছলৈ তাইক খং উঠি কেতিয়াবা উধাই মুধাই কোবাইছিলেও। মাখনীয়ে বত্থৰ এনেকুৱা কথা আৰু কামত আচৰিতো হৈছিল, দুখো পাইছিল। পিচে এদিন তেনেকৈ কাজিয়া লাগি মাখনীক মৰাৰ পিচত মাজৰাতি যেতিয়া বত্থই টিপ চাকি এটা লৈ টোপনিত লালকাল তাইৰ মুখখনলৈ একেথৰে চাই মনে মনে কান্দিছে, তেতিয়া মাখনীয়ে দেখিলে, তাই বুজিলে বত্থই তাইক কিমান ভাল পায়। কিন্তু বেচেৰাই এই মৰমৰ মোহতে তাইক লগলৈ আনি কোনোমতেই জোৰাতাপলি মাৰিও সংসাৰ চলাৰ নোৱাৰি, ভাবিব নোৱাৰা হয়। সেইবাবেই তাই তাৰ হকা-বধা নামানি তাৰ লগত কাজিয়া কৰি মাকৰ ঘৰলৈ গুছি আহিল।”

বুঢ়ীৰ কথাবোৰ মোৰ বাবে সাঁথৰ যেন লাগিল। আইনৰ লগত খেলা খেলি চব কথা পোনপটীয়া যুক্তি-যুক্ততাৰে জুখি চোৱা মোৰ অভ্যাস হৈ পৰিছে। গতিকে উৎসুক হৈ পৰাটো স্বাভাৱিক,--

“সেইবাবেই আহিল মানে ? কোন বাবে ?”

বুঢ়ীয়ে মোৰ চকুলৈ চালে । সেই দৃষ্টিয়ে যেন ক’লে,—ইমান-খিনি কথাও যদি ধৰিব নোৱাৰা, হাকিম হ’লা কেনেকৈ ? তোমালোক হেনো ধৰ্মাৱতাৰ !

“আপুনি জানো ক’ব পাৰিব দেউতা, মহেনৰ লগতে পুতলীৰো সেই অৱস্থা কেতিয়াবা নহব ?—অচিনাকি ছোৱালী এজনীক বিয়া কৰালে—এই ধৰণৰ মনৰ অশান্তি নাবাঢ়ে ।”

যুক্তি দেখুৱাই বুঢ়ীৰ এই কথা নাকচ কৰিবলৈ যথেষ্ট খল আছে । কাৰণ মানুহৰ জীৱনেই সকলো প্ৰাণীৰ জীৱনৰ পৰা ব্যতিক্ৰম । কিন্তু বুঢ়ীৰ মনৰ আবেগ ভৰা এই উপলব্ধিক ভাঙি দিবলৈ মন নগ’ল ।

মাখনীয়ে বত্থক কিমান ভাল পাইছিল নাজানো । বোধকৰোঁ তাইৰ জীউটোতকৈও বেছি । সেইবাবেই—তাই আঁতৰি আহিলেই—বত্থৰ দুখৰ বোজা পাতলিব বুলি তাই বৰকৈ বিশ্বাস কৰিছিল । কিন্তু বত্থইতো এইবোৰ কথা বিশ্বাস নকৰিব । সেই বাবেই তাই বত্থৰ লগত কাজিয়া কৰাৰ চেলু উলিয়াই, লাজমান কাটি কৰি মাকৰ ঘৰলৈ গুছি আহিল । মানুহে ভাবিলে কাজিয়াখনেই মূল কথা । বত্থয়ো হয়তো ভাবিলে । কিন্তু আচলতে মাখনীয়ে তাইৰ ভৱিষ্যতৰ কথা নাভাবিছিল । বত্থক ভাল পায় বাবেই তাই গুছি আহিছিল । তাই ভাবিছিল বত্থৰ অৱস্থা যেতিয়া ভাল হ’ব, তাই এদিন ঘূৰি আহিব ।

বুঢ়ীৰ জনক-তবক চকুহালে চকুপানী ধৰি ৰাখিব নোৱাৰিলে । মুখ-চকু ৰিহাৰ আগেৰে ঢাকি মোহাৰি ল’লে । মুখৰ ভিতৰতে বিব-বিৰালে,—“এইবোৰ কথা মনত পৰিলে মোৰ বৰ দুখ লাগে । বৰ দুখ লাগে । সেই কাৰণেই এই ডেকা বয়সটোত এই মন দিয়া-নিয়াবোৰ আইনে বন্ধ কৰিব নোৱাৰেনে দেউতা ?”

মোৰ একো উত্তৰ নাই । সুধিলো—“তাৰ পিছত ?” “ঈ……” বুঢ়ীয়ে যেন হেৰাই যোৱা স্মৃতিৰ সূতাডালৰ আঁত বিচাৰিলে । “তাৰ পিছত……” কিন্তু মাখনীক চৰে ভুল বুজিলে । বত্থয়ো । সেই বাবে বত্থ কিছুদিনৰ পিচত আত্মঘাতী হ’ল । চাইকেলৰ চেইন্ এডাল ডিঙিত বান্ধি থকাঘৰৰ চটিতে সি ফাঁচ ল’লে ।”

বুঢ়ীৰ মন গ্ৰাণ, কথা আটাইবোৰে যে প্ৰকৃতিস্থতা হেৰুৱাই পেলাইছে বুজি পাইছোঁ। ক'লো,—“থাকক আৰু নালাগে ক'ব।”

কেইটামান মিনিট নিৰৱ মৌন হৈ থকাৰ পিচত বুঢ়ীয়ে চকু-মুখ মোহাৰি অকমান নিশ্চৈজ খীণ হাঁহি এটা মাৰিলে। ক'লে,—“এইবোৰ কথা ক'লেই মানুহে মোক পগলা বুলি কয়। কিন্তু মাহেনৰ নিচিনা নোদোকা মৰম লগা ডেকা এটা, পুতলীৰ নিচিনা জুইয়েন ৰূপৰ ছোৱালী এজনীৰো এনে হ'বলৈ হ'লে কেনেকৈ বাপেক-মাকহঁতে সহিব বাৰু?” অকমান ব'ল, দুৱাৰেদি বাহিৰলৈ চালে। মাৰযোৱা বেলিৰ খীণ পোহৰৰ দৰে বুঢ়ীৰ মুখত বেঙাই থকা আকস্মিক হাঁহিকণ শেষ হ'ল। আকৌ আহিল সেই থম থম গোমাতাবৰ আন্ধাৰ।

“এনেবোৰ ঘটনা হোৱা শুনিবলৈই মই ল'ৰা-ছোৱালীহালৰ অৱস্থাৰ কথা বুজ লওঁ, আৰু সিহঁতৰ অৱস্থা হীন দেখিলে মই সিহঁতৰ সেই মিল হোৱা সহিব নোৱাৰোঁ। তাকে ক'লেই আকৌ মই পাগলী হওঁ!” এইবাৰ নিজকে কোৱাৰ দৰে ক'লে,—“হোঁঃ —এই দুটা চকুৰে বহুত দেখিলোঁ, বহুত শুনিবোঁ। এই প্ৰেম-পীৰিত্তিত পাগল হৈ নোচোৱা-নেমেলকৈ বিয়া কৰাব খোজাবোৰক ধৰি শাস্তি দিব লাগে; তেহে ঠিক হ'ব। নহ'লে এনেবোৰ ঘটনা সদায় ঘটি থাকিব। মাখনীৰ নিচিনাকৈ সদায় জ্বলি-পুৰি মৰিব। তিলতিলকৈ জ্বলি মৰাতকৈ একেবাৰে মৰাটোৱেই ভাল।” ক্ষোভত বুঢ়ীয়ে ক'লে। মই নিৰিকাৰ হৈ শুনিবোঁ। মোৰ চকুলৈ চাই বুঢ়ী ঘপহকৈ থিয় হ'ল—

“বহুতক কৈ চালোঁ। নাই। হাকিম, মুনচুপহঁতে ডাঙৰ ডাঙৰ কিতাপ পঢ়ি ইংৰাজী ক'লে কি হ'ব, মানুহৰ মনৰ কথাকে বুজিব নোৱাৰে।—আহিলোঁ দেউতা।” মোৰ কোনো কথালৈ দ্ৰুক্ষেপ নকৰি বুঢ়ী ওলাই গ'ল। সেই জীৰ্ণ-শীৰ্ণ বুঢ়ীজনীলৈ মই চাই ব'লোঁ। মই নিৰুপায়।—বুঢ়ীৰ আবেগত আইন নচলে। হঠাৎ মনত খেলালে—বুঢ়ীয়েই মাখনী নহয়তো? চকীখন ঠেলি ওলাই মাওঁমানে বুঢ়ী আলি-কেকুৰিত অদৃশ্য হ'ল। মই থিয় দিয়া ঠাইতে বৈ গ'লোঁ।

মুখাৰ পিছফালে

মানুহ গৰাকীৰ চৰিত্ৰ বেছ প্ৰভাৱশালী ; যি কোনো অপৰিচিতাক আপোন কৰি ল'ব পৰাৰ ক্ষমতা আৰু কৌশল আছে । তেখেত এজন বিশিষ্ট ৰাজনৈতিক নেতাৰ পৰিবাৰ । কোৱা শুনিছোঁ—তেওঁৰ প্ৰভাৱতেই স্বামীৰ পদমৰ্যাদা বৃদ্ধি সম্ভৱ হৈছে আৰু তেখেত নিজেও এগৰাকী দেশ সেৱিকাৰ মোহৰ থকা তিৰোতা । মুখখন অলপ চেপেতা, চকুকেইটা বেছ বুদ্ধিদীপ্ত, নাকটো কিঞ্চিৎ ডোটা আৰু বৰণটো বগা বুলিব নোৱাৰিলেও ক'লাও নহয় । গা-গাৰি বাঢ়ি বেছ শকত হৈছে যদিও খৰটকীয়াকৈ ফুৰি মেলি নিজকে সৰবৰহী কৰি তুলিবৰ এটা আপ্ৰাণ চেষ্টা আছে ।

কাৰণবশতঃ বৃদ্ধ ভদ্ৰলোক এজনৰ লগত তেখেতৰ ঘৰলৈ যোৱাৰ মোৰ সৌভাগ্য ঘটিছিল । বাটত যাওঁতে বৃদ্ধই তেখেতসকলৰ উদাৰতা, বদান্যতা, সৰলতাৰ ইমান গুণ-গৰিমা বখানিছিল যে তেখেতসকলক লগ পাই কথা-বতৰা পাতি চিনাকি হ'বলৈ পোৱাটো মই পৰম সৌভাগ্য বুলি বিবেচনা নকৰি নোৱাৰিছিলোঁ ।

আমি গৈ পোৱা মাত্ৰে তেখেত ওলাই আহি মৰমৰ প্ৰত্যাশিত কুটুম্বৰ দৰে আদৰ-সাদৰ কৰি নি, নিজে চিম্‌নিৰ জুইত কয়লা জাপি দি আমাক কাষত বহুৱাইছিল । শিলঙত তেতিয়া বৰ জাৰ পৰিছিল আৰু আমি জুইৰ উম ল'বলৈ পাই সুখ পাইছিলোঁ ।

তেখেতৰ স্বামী তেতিয়া অনুপস্থিত আছিল। বুদ্ধই অলপ হতাশ হোৱা যেন বোধ কৰাত তেখেতে আত্মীয় সুৰত আব্দাৰ কৰি ক'লে,—
“আগতে হাত-ভৰি সেৱি লক। মই চাহ কৰাইছোঁ, খাই বই সুস্থিব হৈ লওক। তেখেতক মই মতাই আনিম নহয়। মই যেন আপোনাৰ জীয়েকজনী নায়েই?”

বুঢ়াই পৰম আশ্বাসেৰে হাঁহিলে।

তেখেতে মুগাৰ বিহা-মেখেলাৰ এটা খচমচনি তুলি ভিতৰলৈ সোমাই গ'ল আৰু আহি আমাৰ মাজতে চকী এখনত বহি লৈ ক'লে,—“আপোনা-লোকক অকলে বহুৱাই মই মাজে মাজে আঁতৰি গ'লে বেয়া নাপাব আকৌ।”

আমি সমস্বৰে ক'লো,—“নাই, নাই।” তেখেতে গৃহিণীসুলভ গাভী-যেৰে ক'লে,—“তেখেত নগাঁৱলৈ যোৱাৰ কথা আছে; ময়ো যাম গুৱাহাটীলৈ। সেয়ে ঘৰৰ বনকৰা মানুহকেইটা টাকুৰি ঘূৰা দিছে।” অলপ বৈ ক'লে,—“এদিনলৈ ওলাই গ'লেও কাপোৰ-কানি, খোৱা-বোৱাৰ সজুলি--মুঠতে সংসাৰ এখন বান্ধি লৈ যাব লাগে। বৰ আহকাণ পাওঁ মই। তেখেতে আকৌ য'তে ত'তে খাব নোৱাৰে। ইফালে ল'ৰা-ছোৱালীহাল—সিহঁতকতো অলপ খেলিমেলিত এৰিলেই ভীষণ আমনি পায়।”

তেখেত আকৌ উঠিল আৰু “আইধান” বুলি ভিতৰলৈ মাতিলে। আইধানৰ সলনি সীতাৰ মা' ওলাই আহিল। তাই ক'লেহি,—“মেমচাৰ, কটিৰ লগত খাবলৈ জেলীৰ টিনটোও দিম নেকি?”

“দে। আৰু চাবি তেখেতৰ বাবে কফিৰ টিনটো দিবি।”

আমালৈ চাই ক'লে—“তেখেতে আকৌ পুৱা ভালকৈ কফি একাপ খাবলৈ নাপালে মেজাজেই ঠিক নাথাকে।”

এইবাৰ সেউজীয়া কমদামী শাৰী এখন পিন্ধা সোতৰ ওঠৰ বহুবীয়া গোল মুখৰ--ছোৱালী এজনীয়ে হাতত চাহৰ পাত্ৰলৈ সোমাই আহিল। মুখখন তেখেততকৈ বগা; চকুকীটা জোখতকৈ সৰু, মজে-লীয়ান কাটৰ; চুনিকোছা খোপাবান্ধি কিঞ্চিৎ ওপৰমুখীয়াকৈ থৈছে।

তেখেত উঠিলে আৰু ক'লে,—“আইধান, এখেতসকলৰ বাবে বিহৰ পিঠা লৈ আহ।” আইধান নিষ্কান্ত হ'ল আৰু আমালৈ চাই

ক'লে,—“শ্বিলঙত নো কি বিহ ? তথাপি মই গাঁৱৰ ছোৱালী , অস-
মীয়া কৃষ্টিটো এৰি দিম কিয় ?”

মই অলপ কোমল সুৰত ক'লো,—

“বিহত ডাঙৰ মানুহে কিন্তু পিঠা বুলিলে ঘিণায় ।” তেখেতে
মোঁলৈ এনেভাৱে চালে যেন মই গড়ালৰ ভিতৰৰ আচামীহে । মিঠা
হাঁহি এটাৰে দৃষ্টিটো সলাই তেখেতে কাপত নিজে চাহ ঢালিবলৈ ধৰিলে
আৰু ক'লে,—“আমি তেনেকুৱা ফিটাহি মাৰিম কিয় ? গাঁৱত ডাঙৰ
দীঘল হৈছোঁ কচু-ঢেকীয়া খাই । কিমান ঘূৰিলোঁ আন্দোলনৰ সময়ত ।
এতিয়া ঘৰত চাৰিটা বনকৰা ল'ৰা আৰু তিনিজনী বনকৰা মাইকী
থাকোতেও মই নিজে কৰিছে ভাল পাওঁ । সদায় সভা-সমিতিত থাকিব
লাগে বাবে সময় নাপাওঁ । সময় পালে তেখেতেও নহয় (!) নিজে
চোফাৰ কুখনত বুকুজ মাৰে । কাম কৰা মানুহবোৰে দেখিলে থাপ
মাৰি কাড়ি লয়গৈ । গা-ধুবলৈ গৈ চুৰিয়াখন নিজে থুকুচিবলৈ লাগেগৈ ।
আমি কত মানা কৰোঁ । ওঁ এয়া লোকচোন চাহ কাপ ।”

আইধানে অনা পিঠাৰ ঠালখনৰ পৰা এটা এটা তিলপিঠাও আমালৈ
আগবঢ়ালে আৰু নিজে ব্যস্ত হৈ ভিতৰলৈ বেগাই সোমাই গ'ল । ইতি-
মধ্যে তেখেতৰ স্বামী আহি পালেহি আৰু আমি বহাৰ পৰা থিয় হৈ নম-
স্কাৰ কৰিলোঁ । তেখেতে মুখত এটি ৰাজকীয় গাভীৰ্য্যপূৰ্ণ হাঁহিৰ বেণি
বিয়পাই প্ৰতি-নমস্কাৰ জনালে । (এইখিনিৰ পৰা মই তেখেতক মিঃ
কাকতি আৰু তেখেতৰ পত্নীক মিছেছ কাকতি বুলি উল্লেখ কৰিম ।)

মিঃ কাকতিও জুইৰ কাষত বহি হাত দুখন সেকি লৈ মোৰ লগত
অহা বৃদ্ধৰ মুখলৈ চাই ক'লে,—“এইবাৰ শ্বিলঙত বৰ বেয়াজাৰ পৰিছে ।”

মিছেছ কাকতি আহি তেখেতৰ পাছফালে ঢকীৰ বাউসীত ধৰি
থিয় হ'লহি—যেন স্বামী-স্ত্ৰী দুয়ো এটা বিশেষ পজত ফটো ল'বৰ
বাবে ষ্টুডিঅ'ৰ মজিয়াতছে থিয় দিছেহি । মিছেছে তামোল এখন
চোবাই ক'লে,—“চাওকচোন বাক শ্বিলঙৰ এই জাৰত খদ্দৰৰ কোট-
কুৰ্তাৰে হয়নে ? মই তেখেতক ইমান কওঁ গৰম চাৰোৱানী এটা
কৰাই ল'বলৈ !” মাতত কৃত্ৰিম অনুযোগৰ সুৰ,—যেন নব-দম্পতীৰ
আবদাৰৰ পান্না শেষ হোৱাই নাই ।

মিঃ কাকতিয়ে ধোঁৱা নথকা সত্বেও ধোঁৱাই ধৰাৰ দৰে মুখখন সিকতি কৰিলে। মই চুবকৈ মিঃ কাকতিৰ মুখখন বিৰীক্ষণ কৰিলোঁ। দেখিলোঁ মুখখন বেছ পকা আপেলৰ দৰে হৈ পৰিছে। আধাকোঁচা, আধাপকা চুলিখিনি অৰিন্যস্তভাবে সেওঁতাৰ দুয়োকাষে পৰি আছে। চকুকেইটাত বুদ্ধিৰ চিন নাই। হাতৰ ঠাৰিত কিন্তু যথেষ্ট নোম আছে পুৰুষ-সুলভ।

বৃদ্ধই নিজা প্ৰয়োজনৰ পাতনি মেলিব খোজাত তেখেত থিয় দিলে আৰু সোঁফালৰ পৰ্দা ঠেলি ক'লে,--“ইয়ালৈ আহক।” বৃদ্ধ আৰু মিঃ কাকতি দুয়ো সোমাই গ'ল; মই কেৱল অকলশৰে জুইৰ কাষত থাকিলোঁ। মিছেছ কাকতিও গ'ল ভিতৰলৈ।

এইবাৰ কোঠাটো ভালকৈ চকু দিয়াৰ সময়। লক্ষ্য কৰিলোঁ এইটো বোধহয় ডাইনিং ৰুমৰ পৰ্যায়ৰ কোঠা। মূৰৰ ওপৰত চিলিঙৰ পৰা ওলমি আছে গ্লোব বালু এটা। তাৰ পোহৰে সেমেকা বতৰত কোঠাত থকা দিনৰ আন্ধাৰ অঁতৰাই পোহৰ কৰি ৰাখিছে। মজিয়াত কাৰ্পেট পৰা। কোঠাটোৰ দুৱাৰ-খিৰিকী, টেবুলক্ৰথ, কুইন সকলোতে খদ্দৰৰ অবাধ ৰাজত্ব।

ভিতৰৰ কোঠাত মিছেছ কাকতিৰ স্পষ্ট মাত শুনিলোঁ,--“আইধান যতীনক ক বেডিং দুখন বান্ধক; চাৰি যাতে টাৱেল এখনো বাদ নপৰে।.....সীতাৰ মা, আলু, কৰি, গাজৰ একো বাদ নপৰে যাতে। বেগত জহা চাউল আৰু কণী ভৰাই দিবি। সিন্ধুৰ মা, ব্ৰেকফাষ্টৰ বাবে আপেল, কমলা, কল, আখৰোট দিবি। লগত ক্ৰিম্ আৰু বাটাৰৰ টিন দিবলৈ পাহৰি নাযাবি। আৰু শুন ঘিউৰ সৰু টিন এটা, চুজিৰ টিনটো.....।” ইত্যাদি হৰেক বকমৰ হকুমৰ শব্দ ইকোঠাৰ পৰা সিকো-ঠালৈ সিকোঠাৰ পৰা ইকোঠালৈ বাগৰি গ'ল আৰু লগে লগে বন-কৰা মানুহবোৰৰ দ্ৰুত খোজৰ শব্দৰ ধ্বনিও কোঠাই কোঠাই বিয়পি পৰিল।

মিছেছ কাকতি আহিল আৰু মোৰ কাষতে বহি লৈ ক'লে,--“ইমান-বোৰ কাম কৰা মানুহ থাকিলেও মই নলৰিলে নহয়।” মই সমৰ্থন কৰি প্ৰশংসাসূচকভাবে নিবৰে হাঁহিলো তেখেতলৈ চাই। তেখেতে

লোহাৰ শলাডালেৰে জুইকুৰা খুচৰি দি ক'লে,—“সিবাৰ নেকালৈ গৈছিলোঁ—এটা সাংস্কৃতিক শুভেচ্ছা মিছনক লিড কৰি। ল'ৰা-ছোৱালী একবিমান হ'ব। এসপ্তাহৰ পিচত আহি দেখোঁ ঘৰখনৰ বয়বস্তু থোৱাৰ একো থানখিত নাই।” পূৰ্বৰ স্মৃতি সোঁৱৰণ কৰাৰ দৰে কৰিলে আৰু তেখেতে বেছ ইম্প্ৰেছিভ সুৰত কৈ গ'ল তাত কিমান আদৰ-সাদৰ পালে, তেখেতে পৰ্বত-ভৈয়ামৰ সাংস্কৃতিক সম্বন্ধৰ কথা কি বুজিলে আৰু কি ক'লে--ইত্যাদি।

মই অলপ বিষণ্ণ নোহোৱাৰ কাৰণ নাই। গানৰ ‘গ’টো সংস্কৃতিৰ ‘স’টো নজনা মানুহে পাহাৰ ভৈয়াম সম্প্ৰীতিৰ বাবে সাংস্কৃতিক দলৰ নেতৃত্ব দিব পৰাটো আমাৰ অসম দেশতেই কেৱল সম্ভৱ। মোৰ মনৰ ভাব গোপনকৰি ক'লোঁ,—“আপোনাৰ এই অভিজ্ঞতাসমূহ কাকতলৈ প্ৰবন্ধাকাৰে নপঠিয়াই কিয়?”

তেখেতে কৃত্ৰিম লাজ কৰিলে, গোল গাল দুখনত দুটা খোৰ বহি গ'ল আৰু মোলৈ বৰ মৰমেৰে চাই ক'লে, “মই নিজকে জাহিৰ কৰিবলৈ বৰ টান পাওঁ।”

মোৰ ধাৰণা হ'ল আচলতে প্ৰকাশ বিচাৰে, কিন্তু কাগজৰ বেচেৰা সম্পাদকবোৰৰ হাত ইমান টান যে হয়তো প্ৰকাশৰ বাবে মিছেছ কাকতিয়ে লিখা প্ৰবন্ধ ছপাবলৈ আগবঢ়াই দিবলৈ তেওঁলোকৰ হাত নুঠেই। এইবাৰ তেখেতৰ মুখত এটা বিষণ্ণ ভাবৰ ছায়া দেখা পালোঁ। ক'লে,—“আবেলিলৈ গুৱাহাটীত দৰিদ্ৰ কল্যাণ সভা এখন আছে। তালৈ মোক জোৰকৈ মাতি পঠাইছে। কাৰণ, জানে যে মই দুখীয়া গাঁৱৰ ছোৱালী, মই সাধাৰণ অসমীয়া বোৱাৰী। মই তেওঁলোকক কৈছোঁ—ছপা হেণ্ডবিলত মোৰ নাম নালাগে, লাগে কাম।” অলপ সময় তেখেত ব'ল আৰু ক'লে,—“সঁচাকৈয়ে দেশৰ লাখ লাখ দৰিদ্ৰ জনসাধাৰণে দুবেলা দুমুঠি খাবলৈ নাপালে, স্বাধীনতা পোৱা নোপোৱা একে কথা।” মিছেছ কাকতিৰ এই কথাষাৰ মোৰ কাণত স্নেন কেনেবা লাগিল। সুৰাটো কিন্তু আন্তৰিক্যতপূৰ্ণ।

‘সিদ্ধুৰ মা’ নামেৰে পৰিচিত শকত কামকৰা মাইকী মানুহজনী সোমাই আহিল—আৰু সুধিলে, “মেম্‌চাৰ, পিৰিচ-পিয়লা কিমান

দিম ? তেখেতে আমনি পোৱা যেন দেখুৱাই থিয় দি ভিতৰলৈ খোজ আগবঢ়ালে, খোজত এনে এটা ব্যঞ্জনা প্ৰস্ফুটিত যেন তেখেত নলৰিলে ঘৰখন জহান্নামে যায়।

এইবাৰ আহিল আইধানৰ পাল্লা। মিঃ কাকতি বা মিছেছ কাকতিয়ে আলহীৰ আগত নমুতাৰ কৌশলেৰে নিজৰ পদমৰ্যাদা দেখুওৱাৰ যিদৰে বাসনা আছে আইধানহঁতৰো তেনে এটা গৌৰৱ অপৰিচিত মানুহৰ আগত দেখুৱাবলৈ লোভ আছে। তাইৰো দেখুৱাবৰ মতলব যে এই বিৰাট ঘৰখনত আইধান নহ'লে চৰ পণ্ড হয়। তাইয়ে এই ঘৰখনত কিমান প্ৰয়োজনীয় সেই কথা জাহিৰ নকৰিব কিয় ? গতিকে আইধান সোমাই আহিল, টেবুলৰ একোণত দুয়ো হাতৰ তলুৱাৰে ভেঁজা দি সৰু চকুকেইটাৰে চেলাউৰি চিন্তাত কোঁচাই ওপৰ তলকৈ কিবা ভাবিলে, যেন কিবা এটা মিলাব নোৱৰা অন্ধ মিলোৱাতহে তাই ব্যস্ত। মই জুই খুচৰি খুচৰি কেবাহীকৈ মাজে মাজে আইধানৰ সুগোল মুখখন, চকুকেইটাৰ ঠাঁচ লক্ষ্য কৰিলোঁ। এনেতে সীতাৰ মাই কোলাত আঙৈ বহুৱীয়া নিজৰ কেচুৱাটো লৈ ওলাই আহিল আৰু সুধিলে,—

“কি ক'বা আইধান ?”

আইধানে চকুৰ মণিকেইটা চিন্তাত ওপৰ তললৈ ঘূৰাই লৈ ক'লে,—
 “কি কি ল'ব লাগিব মইষে মোৰেই পোৱা নাই। ইমান যে দিগ্‌দাৰ পাই। গোটেইবোৰ চকুলাটো বৰ টান লাগে।” সীতাৰ মাই ক'লে,—
 “তোমাৰ বাবেও বগ এটা আৰু কম্বল এটা লৈ থবা। তোমাৰ পিন্ধা কাপোৰো ল'বা।”

“ইস্ মই যে মোৰ কথা পাহৰিছিলোৱেই” বুলি অকণো নবৈ বিশেষ ব্যস্ততা দেখুৱাই আইধানে নিতম্ব-দ্বয়ত বিশেষ লম্ব দি অন্তৰ্ধান হ'ল।

সীতাৰ মা' নামৰ গাভৰু বোৱাৰীজনীয়ে ল'ৰাটোক মজিয়াৰ কাৰ্পেটৰ ওপৰত নমাই শাৰীখনৰ আগ এটা খুচি ভিতৰলৈ গ'ল, আৰু তেনেতে তেখেত, মানে মিছেছ কাকতি সোমাই আহিল। মুখত তেখেতৰ এক গভীৰ চিন্তাৰ চাপ।

জুইৰ কাষতে বহিল আৰু চিন্তিত অথচ ব্যস্ত সুৰত ক'লে,
“ডাঙৰ ছোৱালীজনীয়ে কান্দি কান্দি গুৱাহাটীৰ পৰা ফোন কৰিছে।
মোৰ বৰ চিন্তা হয়।”

কিবা বিশেষ আশঙ্কাত শঙ্কিত হৈ ময়ো চেলাউৰি থুপাই লৈ
সুধিলোঁ,—“কি হৈছে?”

তেখেতে হাঁহিলে। হাঁহিটোত বিনয়েৰে গৌৰৱ আৰু অহঙ্কাৰ
প্ৰচ্ছন্ন কৰি ৰখা যেন লাগিল। ক'লে,—“বৰ অদ্ভুত ছোৱালী তাই।
গুৱাহাটীত বৰদেউতাকৰ তাত আছে। তেওঁলোক বেছ সম্প্ৰদান্ত লোক।
সকলো সুবিধা আছে, অথচ তাইৰ হেনো ঘৰলৈ মনত পৰিছে।”
অকমান বৈ ক'লে, “দেউতাকৰ মৰমতে তাই আলাসৰ লাড়ু হৈ পৰিল।
আৰু ফোনতে তাই সুধিছে মা, টমিক গা ধুৱাইছেনে?—কুকুৰটোৰ
কথাও তাই পাহৰা নাই।”

মই আশ্চৰ্য হালোঁ। ইতিমধ্যে সীতাৰ মাৰ আঙৈ বহুৰীয়া ল'ৰাটোৱে
বগাই আহি তেখেতৰ কাষ পালেহি। মই দেখিলো হঠাৎ যেন তেখেতৰ
খং উঠিল। মই মনে মনে আশঙ্কা কৰিলোঁ হয়তো চাকৰণী এজনীৰ
কেচুৱা এটা তেখেতৰ কাষলৈ বগাই অহাৰ বাবে তেখেতে মাক আৰু
কেচুৱা দুইটাকে ধমক দিব। কিন্তু মই ভবাৰ দৰে তেখেত ইমান
নিৰ্বোধ নহয়। ল'ৰাটোক দুহাতেৰে দাঙি থিয় কৰাই দি হাঁহিলে আৰু
ক'লে,—“অকণ অকণ ল'ৰা-ছোৱালীবোৰলৈ মোৰ বৰ মৰম লাগে।”
ল'ৰাটোক অকমান জোকাৰি দি হাঁহিবৰ চেষ্টা কৰিলে। “ইয়াৰ
নাম থৈছোঁ গেলু।”

মোৰ হাঁহি উঠিল। তেখেতে কথা প্ৰসঙ্গত নিজৰ ডাঙৰ ছোৱালী-
জনীৰ নামটোও কৈছিল : জেম্মিন। কাৰণ যুতিমালাটো বৰ
অসমীয়া নাম হৈ পৰে বোধহয়। চাকৰৰ ল'ৰাকতো ‘লটাছ’ বা
‘ডুইট’ নাম দিয়া নাযায়; তাৰ নাম হ'ব লাগিব ‘গেলু’, ‘কালু’
বা তেনে ধৰণৰ চাকৰ মাৰ্কা নাম এটা।

মিছেছ কাকতিয়ে ল'ৰাটোক এৰি দি মোলৈ চাই হাঁহিলে। হাঁহিলে
তেখেতৰ মাংসল গাল দুখনত দুটা খোৰ হৈ যায়, চকুহাল কোঁচ খাই

সৰু আৰু দীঘলীয়া হৈ পৰে, নাকৰ পাহি দুটা ফুলি পৰে। তাৰ পৰা ক'লে--“সিবাৰ মিকিৰ পাহাবলৈ যাওঁতে অকণ অকণ ল'ৰা-ছোৱালী এজাক আনিলোঁ। বৰ ভয়াতুৰ মিকিৰ ল'ৰা-ছোৱালীবোৰ। কিন্তু মই সিহঁতৰ মাজতে বহি যেতিয়া বিস্কুট, কল বিলাই দিলোঁ, সিহঁত আঁতৰি নোযোৱাই হ'ল।” তেখেত ব'ল ; চকু-মুখত এটা গভীৰ চিন্তাৰ ছাঁয়া সানি লৈ ধীৰে ধীৰে ক'লে--“সাধাৰণ মানুহৰ সুখ-দুখৰ কথা যদি বুজিব নোৱাৰে, দেশৰ সেৱা সেই মানুহে কেনেকৈ কৰিব ? এই জাৰত সীমান্তৰ জোৱানসকলৰ দুখ-দুৰ্দশাৰ কথা শুনি, ভাবিলে, মোৰ অন্তৰ কান্দি উঠে। মনে মনে থাকিলে বেয়া দেখাই বাবে ক'লোঁ,—“সঁচা কথা। কিন্তু আপুনি যিদৰে অন্তৰত অনুভৱ কৰিছে (?) দেশৰ কিমান মানুহে কৰিব ?” তেখেত গদগদ হৈ পৰিল। ক'লে--“গাঁৱৰ কথা মোৰ মনত পৰে। এবোলা খালে, এবোলা খাবলৈ নাটে ; এখন পিকিলে এখন সলাবলৈ নাথাকে। আমাৰ দেশৰ এই দ্ৰাৰিদ্ৰ যে কেতিয়া আঁতৰিব !” এটা হুমূনিয়াহ তেখেতে কাড়িলে আৰু ক'লে--“নোহেৰুও নাই যে দেশৰ গুৰি ঠিকে ৰাখিব !” মোলৈ চাই ললে আৰু ক'লে--“উস সেইটো যে ভীষণ দিন ! মই যেতিয়াই খবৰ পালো—নোহেৰু নাই বুলি, মোৰ হাতৰ পৰা চাহৰ কাপটো মজিয়ালৈ সৰি পৰিল। ডাঙৰ ছোৱালী জেস্মিনে কৈছে, ‘মা কি হ'ল তোমাৰ ?’ মই কিন্তু মুখেৰে মাতিব নোৱাৰিলোঁ।”

এইবাৰ তেখেতে একান্ত মনে জুইলৈ চালে, জ্বলা আঙঠাৰ এটা পোহৰ তেখেতৰ চকুৰ মণিত জিলিকিছিল। প্ৰতিবিস্ময়ে, তেখেতৰ চকুৰ জ্যোতি নহয়। এইবাৰ তেখেত উঠিল আৰু ভিতৰলৈ গ'ল। মই নিশব্দে বহি থাকিলো। তেখেতৰ কথা-বতৰাবোৰ মনতে ঘূৰাই পকাই চালো আৰু নিজৰ বাবেও মোৰ হাঁহি উঠিল। মুখত বুৰ্জৰ ৰং সানি বহি আছো।

হঠাৎ পৰ্দাৰ সিপাৰে তেখেতৰ এটা চেপা মাত শুনিলো, পৰ্দাখন সোঁফালে কোঁচ খাই আছে। দেখিলো আইধানৰ হাতৰপৰা কাপোৰৰ টোপোলা তেখেতে কাড়ি লৈ মজিয়াত পেলাই দিছে আৰু কৈছে--“এইক একেবাৰে ৰাজবাণীৰ দৰে থাকিবলৈ লাগে। এখন কস্মলেৰে নহয়

তোৰ ? কাপোৰ এসাজেৰে নহব ?” এইবাৰ তেখেতে গাঁথিটো খুলি পেলালে হবপায় : কাৰণ কাপোৰবোৰ আৰু লগতে এটা বটল মজ্জিয়াত সিঁচৰিত হৈ পৰিল । মিছেছ কাকতিয়ে কলে,—

“এইটো কিহৰ বটল ?”

“দৰবৰ । নহলে পেটৰ অসুখ....।”

আইধানৰ কথা শেষ নহ’ল, তেখেতে ধমক দি উঠিল । “স্বা—তহঁতেই স্বা, মই নাশ্বাওঁ । গাড়ীত অতবোৰ বস্তু ধৰিব ক’বপৰা ? দেখা নাই হ’লদল দুটা ; খোৱা বোৱাৰ বস্তু আছেই । যদি গাড়ীৰ, ভিতৰত অকমানো খেলি-মেলি দেখোঁ মই নামি আহিম—চাই থাকিবি ।”

ইতিমধ্যে যতীন আৰু নেপালে দুটা বিৰাটকান্ন হ’লদল ধৰা-ধৰি কৰি গাড়ীলৈ লৈ গ’ল । সীতাৰ মা আৰু সিন্ধুৰ মাই দিলেগৈ কিবা-কিবি টিন্ টোপোলা কিছুমান । মুঠতে গাড়ীখনৰ কাষত বস্তুবস্তুৰ এটা দ’ম হ’লগৈ ।

ইতিমধ্যে মিঃ কাকতি আৰু মোৰ লগৰজন লোক ওলাই আহিল । মিছেছ কাকতিও ওলাই আহিল ; হাঁহি হাঁহি কলে,—“এই আইধান-জনী একো কামৰ ছোৱালী নহয় । তাই নিজৰ কাপোৰ সাজকে সামৰি বান্ধিব জনা নাই ।” তেখেতে আইধানৰ প্ৰতি যেন মৰমৰ অনুশাসন দেখুৱাইছে হাঁহিলে ।

আমি নমস্কাৰ জনাই তেখেতসকলৰ বদান্যতাৰ বাবে শলাগ লৈ বাহিৰ ওলাই আহিলোঁ । তেখেতসকলেও দুৱাৰমুখৰ পৰা নমস্কাৰ জনাই ভিতৰলৈ সোমাই গ’ল ।

হঠাৎ গাড়ী-বাৰাণ্ডাৰ সিমূৰে আইধানক দেখা যেন লাগিল । তাৰ সিপাৰে কোনোবা বনকৰা ডেকাল’ৰা এটা বৈ আইধানলৈ সৰু কাগজৰ টোপোলা এটা আগবঢ়াই দিছে । মোৰ খোজ স্বভাৱতে থমকি গ’ল । শুনিলোঁ—“গৰম কাপোৰ এখন আছে আৰু বিস্কুটৰ পেকেট এটা । তুমি বেজাৰ নকৰিবা । ঘূৰি অহালৈকে মই বাট চাই থাকিম দেই ।”

মই আগবাঢ়ি গৈ বৃদ্ধ ড্ৰলোকৰ লগ ধৰিলোঁ । বৃদ্ধই তেতিয়াও কৈছিল,—“মাইকী মতা হালেই বৰ সাদৰী লোক ।” মই তেতিয়া ডাবিছিলোঁ—লগত নিয়া প্ৰচুৰ সুখাদ্য খাই আজি আবেলি—মিছেছ

কাকতিয়ে দৰিদ্ৰ কল্যাণ সভাত বক্তৃতা দিব, দৰিদ্ৰ জনতাৰ কথা ভাবি তেওঁৰ চকুলো ওলাব ; শ্ৰোতায়ো হয়তো কান্দি পেলাব । আৰু তেতিয়া আইধানে ভোকত সেই ল'ৰাটোৱে দিয়া বিস্কুটৰ পেকেটৰ পৰা এটা বিস্কুট খাই খাই মিছেছ কাকতি অহালৈ বাট চাই থাকিব ; কাৰণ মিছেছ কাকতি অহাৰ লগে লগে জাম-জেলী, বাটাৰ লগাই ৰুটি, কফি, আপেল, কল, আখৰোট ভাগে ভাগে সজাই দিব লাগিব আৰু সেইখিনি খাই মিছেছ কাকতিয়ে দৰিদ্ৰতা দূৰীকৰণৰ আঁচনি কৰিব । আৰু হয়তো তাইৰ মনৰ কল্পনাত থাকিব সেই ডেকাটো , আৰু হয়তো থাকিব--কেনেকৈ অপৰিচিত লোকৰ আগত নিজৰ দৰিদ্ৰ, নিজৰ দুখ ঢাকি, মিঃ কাকতিৰ ঘৰত তাইৰ গুৰুত্ব দেখুৱাব পাৰিব তাৰ চিন্তা ।

মোৰ মনৰ মাজত ঢাকনি দিয়া দুয়োখন মুখ যেন জিলিকি উঠিল । এখন মিছেছ কাকতিৰ আনখন আইধানৰ । মুখত উদাৰতা, বদা-ন্যতা আদিৰ প্ৰসাধন কৰি থোৱা হৈছে : ক'লী ছোৱালীজনীয়ে ৰ'জ পাউদাৰ ঘাঁহি মুখৰ ক'লা বৰণটো ঢাকি থোৱাৰ দৰে । আনখন মুখতো প্ৰসাধন আছে । সেই প্ৰসাধনেৰে ঢাকিছে অন্তৰৰ দৰিদ্ৰতা, আৰু আঘাতৰ জ্বালা আৰু লাগি আছে এক দুখৰ ছাঁয়া আৰু তাৰ মাজেদি ভৱিষ্যতৰ যুগ্ম জীৱনৰ মধুৰ কল্পনা ।

আমি দুয়ো খোজত খোজ দি নিশব্দে পাইনৰ তলে তলে আগ-বাঢ়িলোঁ ।

সঁচাকৈয়ে—জাবকালিৰ শ্বিলংখন বৰ নিষ্ঠুৰ, বৰ নিৰ্মম ।

মৃত্যুৰ উত্তাপত

গোটেই আগবেলাটো মই মূৰ তুলিবলৈ সময় পোৱা নাই। নগৰ-খনত মোৰ ভাল নাম আছে বুলি জানো। সেইবাবে মোৰ চেম্বাৰত পেচেন্টৰ ভীৰ বেছি। আৰু মানুহবোৰৰ যে কত ধৰণৰ বেমাৰ! নিজৰ নিজৰ অসুখটোৰ প্ৰত্যেকেই বেছি গুৰুত্ব দি বুজাবলৈ চান্ধ। কোনোৰেবা আকৌ ঘৰত পৰি থকা ৰোগীৰ লক্ষণ কৈয়েই দৰৱ বিচাৰে। উপায় নাই। আটাইবোৰেই অধৈৰ্য। অৱশ্যে কাক কেনেকৈ কৈ নৰম কৰিব লাগে সেইকণ অভিজ্ঞতা মোৰ হৈছেগৈ। এজন ৰোগী চাই আহে। আৰু তেওঁৰ পৰা অসুখৰ বিৱৰণো শুনি আহে। খুব পিয়াহ লাগে, ডিঙিটো শুকাই যোৱা যেন লাগে আৰু বেছিকৈ পেছাব কৰিব লাগে। ডায়েবেটিছ বুলি বুজিলোঁ। ইউৰিন পৰীক্ষা কৰাৰ কথা ক'লো আৰু সোৱাদ বস্তু আৰু চৰ্বী প্ৰধান খাদ্য বৰ্তমান কমাই খাবলৈ ক'লো। এই ব্যস্ততাৰ মাজতে কোনোবা এজনে সোমাই আহি কলেহি—

“নমস্কাৰ।”

“নমস্কাৰ।” তললৈ মূৰকৈ থাকিয়েই প্ৰতি নমস্কাৰ জনাই ক'লো—

“আপুনি কিছু পৰা বহিব লাগিব।”

আগন্তুকৰ মুখলৈ চাবলৈ সময় নাই। প্ৰেছক্ৰিপচনখন পৰীক্ষা কৰা ৰোগীজনক দিনো আৰু ব্যস্তভাবে ফিজিথিনি ড্ৰয়াবটোত ভৰাই মূৰ তুলি চানো।

“গোলাপ!” মই একৰকম আচৰিত হৈ আগন্তুকৰ মুখলৈ চাই মাতিলোঁ।

গোলাপে ফাঁগকৈ হাঁহিলে। কিন্তু দুৰ্বল হাঁহি আৰু উঠি থকা কপালৰ শিৰ দেখিয়েই বুজিছোঁ—গোলাপ অধৈৰ্য হৈ পৰিছে। “তই যে ইয়াত? আৰু কাবোৰৰ কিবা হৈছে নেকি? নে তোৰ……” “মোৰ ল’ৰা এটাৰ জ্বৰ, ভীষণ জ্বৰ। তই এবাৰ যাব লাগে।”—গোলাপৰ মাতত অনুন্নয়ৰ স্পষ্ট সূৰ। বাকী থকা ৰোগীসকলে অসম্পষ্ট আৰু কিছুপৰিমাণে আচৰিত হৈ গোলাপলৈ চানো। কাৰণ গোলাপ নামৰ মানুহটো অহাৰ বাবে মই যথেষ্ট আগ্ৰহ দেখুৱাই কথা পাতিছোঁ। গতিকে তেওঁলোকক আজিলৈ চাবৰ সময় হৈ নুঠিবগৈ হয়তো। খন্দৰৰ ধূতি-পাঞ্জাবী আৰু ৰং যোৱা পাম্পচু পিন্ধি অহা গোলাপ নামৰ মানুহ এটাই যে মোৰ দৰে চৌখিন সাজপাৰ আৰু প্ৰবাদমে চাহাবীয়ানা বজাই ৰখা এজনক “তই” বুলি মাতিব পাৰে—সেই ধাৰণা বাকীবোৰৰ নাই।

“তোৰ ল’ৰাৰ কথা ক’নি নহয়, কিন্তু ক’ত? আৰু তই ল’ৰা-ছোৱালীৰে সৈতে ক’ৰ পৰানো ওলালিহি?”

‘সৰু খুলশালীজনীৰ বিয়া আছিল। পৰহি হৈ গ’ল। তালৈকে আহিছিলোঁ। কিন্তু কালি সন্ধ্যাৰ পৰা মোৰ ল’ৰাটোৰ ভীষণ জ্বৰ। তই এবাৰ ব’ল—। পাছে পৰেও কথা হ’ম।’

“কেইবছৰীয়া কেচুৱা?” আৱশ্যকীয় বস্তুখিনি বেগত ভৰাই সূধিলোঁ।

“দুবছৰীয়া।”

বহি থকা বাকী ৰোগীসকলক কথাটো বুজাই ক’লো আৰু এঘণ্টা-মানৰ পিচত আহিবৰ কাৰণে ক’লোঁ। নাইবা যদি তেওঁলোকে যতীনে চানোও সম্পষ্ট হয়—চোৱাব পাৰে বুলি ক’লোঁ। মোৰ লগত দুবছৰ-মান থাকি যতীনৰো অভিজ্ঞতা কিছু নোহোৱা নহয়।

“টেক্সী ষ্টেণ্ডলৈ যাওঁ।” গোলাপে মোৰ মুখলৈ চানো।

“নাই নেলাগে--মোৰ গাড়ী আছে।”

“তই গাড়ীও ন’লি নেকি?”

“গাড়ী এখন নাথাকিলে অলপ অসুবিধা হয় বাবেই নলোঁ।”

এটাও শব্দ নকৰি কোঠাৰ পৰা দুয়ো ওলাই আহিলোঁ আৰু পাছফালৰ হাদৰ তলত থকা গাড়ীখনৰ ফালে খোজ আগবঢ়ালোঁ। গোলাপৰ মুখত আৰু চকুত এটা উৎকণ্ঠা আৰু মাজে মাজে হঠাৎ উদাসীন হৈ পৰাত বং সলনি হৈছে। পুৰণি দিনবোৰলৈ মোৰ মনত পৰিছিল মাজে মাজে। স্কুলীয়া সময়ছোৱাত আমাৰ ভিতৰত গোলাপেই আছিল আটাইতকৈ আগৰণুৱা। উৎসাহ, আশা আৰু বুদ্ধিৰ উজ্জ্বলতাই পোহ-ৰাই যোৱা তাৰ মুখখনলৈ মোৰ মনত পৰিছিল। গাড়ীত চটাই দি এতিয়াৰ তাৰ মুখলৈ চালোঁ। আন্ধাৰ কৰি তনা এখন মুখ। চুলিৰ মাজে মাজে পক ধৰিছে। কপালখনত সামান্যভাৱে হ’লেও কোঁচ ধৰিছে।

নিৰ্বিকাৰভাৱে আগলৈ চাই চায়েই সি ক’লে,—“তোৰ কাৰবাৰ ইয়াতে আছে বুলিয়ে জানো। কিন্তু তোৰ ওচৰলৈ যে এনেকৈ এদিন আহিম ভবাই নাছিলোঁ।”

“নয়ো ভবাই নাছিলোঁ তই যে এনেকৈ ওলাবিহি। বহুতদিন দেখাই নাই তোক। স্কুলতেই আছ নহয়?”

“আছো আৰু। বৰ ভুল কৰিলোঁ আগতেই।” সমান নিৰ্বিকাৰ ভাবেই ক’লে সি। ভাগ্যৰ কাষত নিৰুপায় হৈ আত্মসমৰ্পণ কৰাৰ দুখ তাৰ কথাত স্পষ্ট ফুটি উঠিছে। কিন্তু সময়ত গোলাপ আদৰ্শ ছাত্ৰ আছিল। স্কুলৰ তৰ্কসভা, সাংস্কৃতিক অনুষ্ঠান, সাহিত্য প্রতিযোগিতা--আটাইবোৰতে তাৰ স্থান আছিল আগত। শেণীতো। কলেজতো তাৰ নাম আছিল। এসময়ত সি কবিতা লিখিছিল, আৰু অদমণীয় আশাত উজলি উঠিছিল। আমি তেতিয়া মধ্যমীয়া ছাত্ৰ। গোলাপৰ মুখলৈ আকৌ চালোঁ। এইখন মুখ যেন সেই তাহানিৰ গোলাপৰ উজ্জ্বল মুখ নহয়। কংক্ৰিটেৰে তৈয়াৰ কৰি অনা এটা ঘৰ যেন আশা সজা হৈ ৰ’ল আৰু নিষ্ঠুৰ সময়ে তাক খহাই শেষ কৰি আনিছে।

“কুইন,--মানে সৰু খুলশালীজনীৰ বিয়া আছিল। পৰিয়াল গোটেইটো আছিল। উপায়তো নাই।”

“চান্দমাবীৰ ৰাস্তাইদিহে ঘূৰিব লাগিব ?”

“অঁ।--মই প্ৰথমতে সামান্য অসুখ বুলি ভাবিছিলোঁ। সৰু ল'ৰা-ছোৱালীৰ থাকেই অসুখ-বিসুখ। আজি ন মান বজাৰ পৰা ভীষণ ছাটি-ফুটি কৰিব লাগিছে। আটাইবোৰে তোৰ কথাকে ক'লে। সেয়ে মই আহিলোঁ।”

গোলাপৰ শহৰেকৰ গেটৰ মুখত গাড়ী ৰখাই দুয়ো নামিলোঁ। চালে চকু বোৱাকৈ সজা তোৰণ, বিৰাট বভা আৰু বিয়াৰ দিনাৰ ব্যৱ-হাৰ্য চকী-মেজ ইত্যাদিবোৰো নিঃশব্দে শুই যেন আজিও টোপনি পুৰা-ইছে। এদাঁতিত সৰু ল'ৰা কেইটামানে কেৱল মাৰ্বল খেলি নিজৰ ভিতৰতে মাজে মাজে উত্তেজিত হৈছে।

বাহী বিয়াৰ দিনা এখন ঘৰ যিদৰে বিশৃংখল হৈ থকা উচিত—আজিও ঘৰখন তেনেকুৱাই হৈ আছে। গোলাপে পৰ্দা ঠেলি প্ৰথম কোঠাটোত সোমায়েই চকী এখন টানি মোক বহিবলৈ দিলে। অভিজাত পৰিয়াল এটাৰ প্ৰথম কোঠাটো যেনে ছোৱা উচিত—বালৰ পেণ্টিং, কামত থোৱা মডেল আদিয়ে তাৰেই প্ৰমাণ দিছে। কাষৰ কোঠাটোত—হাৰ্ট, স্পেদ, ডায়েমণ্ডৰ ন'বিটৰ ধ্বনি শুনি বুজিছো—কোনোবাই ব্ৰীজৰ আড্ডা পিটিছে। মাজে মাজে হাঁহি, টেবুলত চকিওৱাৰ শব্দ। তাৰে সিপাৰৰ পৰা কেইবাজনীও ছোৱালীৰ টুকুৰাটুকুৰা কথাৰ শব্দ আৰু হাঁহিৰ খিলখিলনিয়ে মাজে মাজে শব্দ কৰি উঠিছে। ঘৰখনত যে কাৰোবাৰ অসুখ আৰু গোলাপ নামৰ মানুহ এটা যে যথেষ্ট চিন্তাগ্ৰস্ত হৈ পৰিছে—তাৰ যেন কোনো খবৰেই নাই। কিয় ক'ব নোৱাৰো—গোলাপৰ ধূতি-পাঞ্জাবী আৰু ৰং এৰোৱা পাম্পচু যোৰ যেন এইখন ঘৰৰ মজিয়াত বৰ আঁহুৱা, এনে লাগিল মোৰ। গোলাপ সোমাই আহিল আৰু ক'লে,—

“ভিতৰলৈকে আহ। ল'ৰাটোৱে ভীষণ ছটফটাইছে।”

গোলাপক অনুসৰণ কৰি কেইবাটাও কোঠা পাৰ হৈ এটা সৰু কোঠাৰ মুখত থিয় দিলোঁগৈ। গোলাপেই প্ৰথমতে সোমাল। পাছে পাছে মই। দেখিলোঁ, কোঠাটো যথেষ্ট সৰু। আৰু সিও চকী-টেবুল, কাপোৰ, ট্ৰাঙ্ক বাকচ আদিৰে ঠাহ খাই আছে। এফালৰ এখন

বিছনাত ল'ৰা এটা শুৱাই তিৰোতা এগৰাকীয়ে বিচিছে, পটি দিছে।
আমাক দেখি তেওঁ থিয় দিলে। গোলাপে কলে,--

“এইখিনি লৈকে আহ।”

মই বিছনাখনৰ কাষ চাপিলোঁ। ল'ৰাটোৰ মুখখন বঙা হৈ পৰিছে,
চকু মেলা নাই। হাত-ভৰি মাৰি কান্দিবৰ চেষ্টা কৰিছে।

“কান্দিব পৰাই ছুৰ আনহ। আজি বৰ বেছি।” তিৰোতা গৰা-
কীয়েই ক'লে। মাতটো মিঠা আৰু কৰুণ।

ল'ৰাটো গোলাপক কোলাত ল'বলৈ ক'লো আৰু মাকক গৰম
পানী আনিবলৈ ক'লোঁ। কেচুৱা ল'ৰাক বিছনাত ৰাখি চাব চিতিবলৈ
বৰ অসুবিধা। ল'ৰাটোৰ সঁচাকৈয়ে ভীষণ ছুৰ। উত্তাপ ১০৪° ডিগ্ৰী।
দুবছৰীয়া কেচুৱাৰ বাবে মাৰাত্মক উত্তাপ।

এমগ গৰম পানী, এখন টাৱেল আৰু চপকেচ এটা লৈ মানুহগৰাকী
সোমাই আহিল। মই মূৰ তুলি চালোঁ। ধুনীয়া মুখৰ এগৰাকী মানুহ।
কিছু চিন্তা আৰু কষ্টৰ চাপ যেন মুখখনত বিয়পি আছে।

“কিবা খুৱাইছিল নেকি আজি?”

মানুহগৰাকীয়ে গোলাপৰ মুখলৈ চালে। গোলাপেই ক'লে, “নাই।
কানিয়েই এবাৰ মাকৰ গাখীৰ খাইছিল। আজি অকণো খুৱাব পৰা
নাই।”

ল'ৰাটোৱে মুখৰ ভিতৰতে কান্দি উঠিল। অসুখৰ যন্ত্ৰণা সহিব
পৰা নাই। মাক আগবাঢ়ি আহিল।

“চাওঁ, মোৰ হাতলৈ দিয়ক।”

“ব'ৰা অকণমান।”

“তাক মাতি অকণমান জোঁকাৰি দিয়কচোন কোলাতে।” কেচুৱাৰ
দুখ মাকৰ বুকুতেইতো বাজে বেছিকৈ। গোলাপে জোঁকাৰি দি মাতিলে,—

“সোণমাণি—নাপায় কান্দিব, এয়া মা আছে। নাপায় কান্দিব।”

মাকেও যোগ দিলে,—

“নাকান্দিবা সোণটি; নাপায় কান্দিব।”

ডিম্বিটলড্ ওৱাটাৰৰ এম্পলটো ভাঙি ইনজেকচনটো পৰিষ্কাৰ
কৰি ল'লোঁ।

বয়সস্থা তিৰোতা এগৰাকী সোমাই আহিল, খন্তেক থিয় দি
ৰ'ল আৰু মোৰ ফালে চাই ক'লে,—

“এৰা কিনো অসুখটো লাগিলহি জানো। মই মাকগৰু কালিয়েই
কৈছিলোঁ—বোনো বিয়াৰ হনস্থূলত ইবোৰৰ চুৰ্তি নাই, দেউতাককে
পঠাই দে। কেচুৱা ল'ৰা--অলপেই বহুত নহয়।”

“হয়”, মই শলাগি থালোঁ।

মাকগৰু—মানে, কেচুৱাৰ মাক আৰু গোলাপে একো নক'লে।
হয়তো ক'বলগীয়া বহুত থাকিলেও তেওঁলোকে মুখ ফালি ক'ব নোৱাৰে।
যিবোৰ কথা কৈ দিলে মানুহৰ নিজৰ বহু বেদনাই পাতলে,—সেই
কথাবোৰ চিৰদিন এনেকৈ নোকোৱা হৈয়ে ৰয়।

মই মোৰ কৰিবলগীয়াখিনি কৰি শেষ কৰিলোঁ। ইতিমধ্যে
দুৱাৰমুখত আৰু কেইবাখনো মুখে ভুমুকি মাৰি গৈছেহি। কোনোও
বেছিপৰ বৈ থাকি একো সোধা নাই। সৰু কেচুৱা এটাৰ অসুখ,
ডাক্তৰ আহিছে। গতিকে নাহিলে বেয়া দেখাই বাবেই হয়তো আহি
গৈছে। মনে মনে গোলাপলৈ মোৰ সহানুভূতি উপজিল। তাৰ মুখৰ
চেহেৰা আৰু এইখন ঘৰৰ মানুহবেৰৰ হাৱ-ভাৱৰ পৰা মোৰ ধাৰণা
হ'ল—গোলাপ যেন তাৰ শহুৰেকৰ ঘৰত অনাৱশ্যকীয় এটা মানুহ
আৰু এই অদৰকাৰী মানুহটোৰ জঞ্জাল সহিবলৈ যেন কোনো বাজি
নহয়; বাজি একমাত্ৰ তাৰ বিবাহিতা পত্নী। গোলাপ যেন ফুলনিত
বহুত দিনৰ আগতে ৰোৱা এডাল ফুল—যি জোপাই টানিটুনি দুটামান
পাত মেলি মুজুৰা লাগি জীয়াই আছে। তাতকৈ পিছত ৰোৱা ফুলবোৰো
বহুত ডাঙৰ দীঘল হৈ জকমকাই আছে।

কোঠাটোৰ পৰা ওলাই অহাৰ আগতে ক'লোঁ,—“পাৰিলে—অলপ
মুকলি কোঠা এটাত ল'ৰাটোক ৰাখিব।”

মাকগৰুই উত্তৰ দিলে কোমল সুৰত,—

“কোঠালী আটাইবোৰেই বন্দী হৈ আছে। সৰু তিনিওজনো আহিছে
নহয়। তেওঁলোক আকৌ আহল-বহল ঘৰত থকা মানুহ—সৰু কোঠা-
বোৰত থাকিব নোৱাৰে।”

গোলাপৰ শাহুৰেকে একো নকৈ দূৰলৈ চালে। মই দেখিলোঁ
কথাষাৰত তেখেত আহত হ'ল বোধকৰোঁ। সেয়ে কথাৰ সুৰ বদলাই

ক'লোঁ,—“এঘণ্টা কি দুঘণ্টামানলৈ টোপনি আহিব ল'ৰাটোৰ । ইয়াত যদি ফোন আছে অৱস্থা কেনে হয় মোক ৰিং কৰি জনাবি গোলাপ ।”

গোলাপৰ শাহুৱেকে ওলাই অকণমান বহিবলৈ ক'লেহি । চাহ খাবৰ কাৰণে । হয়তো ক'ব লাগিছিল গোলাপেই । পিছে তাৰ অধিকাৰ এইখন ঘৰত হয়তো বৰ কম । শাহুৱেকে গোলাপলৈ চাই ক'লে,—

“তুমিও হাত-ডৰি ধুই আহাগৈ যোৱা ।”

“তই তেনে অকণমান বহ, মই বেগেতে আহিম ।”

গোলাপ আকৌ পৰ্দা তেলি সোমাই গ'ল । গোলাপ যোৱাৰ ফালে চাই থাকি ক'লে,—

“এইটোৱেই ডাঙৰ জোঁৱাই । পিছে অৱস্থাহে বৰ ভাল নহয় । আজিকালি স্কুলৰ মাষ্টৰী কৰি চলাটো বৰ টান ।”

কথাৰ মোৰ বদলাবলৈ সুধিলো,—

“গোলাপৰ ল'ৰা-ছোৱালী কেইটা ?”

বুঢ়ীয়ে অলপ আমনি পোৱা যেন দেখুৱাই ক'লে,—“পাঁচোটা । ল'ৰা দুটা, ছোৱালী তিনিজনী । এই অসুখীয়াটোৱেই কেচুৱা একে-বাৰে ।” বাহিৰলৈ চাই ক'লে,—

“সৌকিটা ।--এই পুত্ৰ, মামণি, দুল--এইফালে আহ ।”

মই বাহিৰলৈ চালোঁ । খহি যোৱা হাফপেণ্টটো দুয়ো হাতেৰে উজাই উজাই পুত্ৰ আহিল । ছয়-সাত বছৰমান হ'ব । মুখলৈ চালোঁ । খীণ কিন্তু মৰম-লগা । ফুটফুটীয়া ফুক পিন্ধা ছোৱালী দুজনীও আহিল । চুলিবোৰ বৰ কটা । বুঢ়ীয়ে ক'লে,—

“নেতেৰা কিটা । মাহীয়েবহঁতৰ চুইটহঁতলৈ চাগৈচোন কেনেকৈ আছে ।”

সৰু ছোৱালীক বুঢ়ীয়ে চপাই আনি মৰম কৰিলে আৰু মোৰ ফালে চাই ক'লে, ডাঙৰ ল'ৰাটোক দেখুৱাই—“এইটোৱেই ডাঙৰজনী ছোৱালীৰ ডাঙৰ ল'ৰা । এই দুজনী তাৰ পিছৰে । আৰু এজনী আছিল কেনি গ'ল জানো ! তাৰ পিছৰে কেঁচুৱাটো ।”

মোক অকণমান বহিবলৈ কৈ বুঢ়ী আকৌ উঠি গ'ল । এইবাৰ কাষৰ কোঠাটোৰ পৰা “থাউজেণ্ড ডাউন” দিয়াৰ ধ্বনি উঠিল । বাওঁফালৰ

কোঠাটোতো মাইকী মানুহৰ কন্ঠস্বৰ স্পষ্ট হৈ পৰিছিল।

এজনীয়ে কৈছিল, হাঁহি হাঁহি,--

“মাকগ বাইদেউৰ গিৰীয়েকক দেখিলে মোৰ হৰি মাণ্টৰলৈ মনত পৰে পাই।”

“মাকগ বাইদেউৰ গিৰীয়েক বুলিছ যে ভিনদেউ বুলিব নোৱাৰ ?”

আকৌ আগবটো কন্ঠস্বৰ মই শুনিলোঁ,--

“মাজু ভিনদেউ আৰু দীণু ভিনদেউক ‘ভিনদেউ’ বুলিব পাৰি, ডাঙৰ ভিনদেউক মানুহৰ আগত চিনাকি কৰি দিবলৈকে বেয়া লাগে পাই।”

“চুপ চুপ, কোনোবাই শুনিব।”

কথা বন্ধ হ’ল আৰু এইবাৰ কোনে কি বঙৰ ঝাউজৰ লগত কোন বঙৰ শাৰী পিন্ধিলে মেছ কৰে তাৰ আলোচনা চলিল।

ল’ৰা এটাৰ হাতত চাহৰ ট্ৰেখন দি বৃত্তী সোমাই আহিল আৰু পাছে পাছে মাকগো। চাহ কাপ দাঙি লৈ ঘড়ীলৈ চালোঁ। মই অহা প্ৰায় এঘণ্টাই হ’বগৈ। অলপ পিছতে গোলাপ আহিল আৰু মোৰ মুখামুখিকৈ বহি ললে। চাহ কাপ শেষ কৰি মই থিয় দিলো। মাকগ আৰু মাকক নমস্কাৰ জনাই বিদায় ল’লোঁ। গোলাপো ওলাই আহিল। অপ্রস্তুত হৈ সি মণিবেগটো উলিয়ালে। মই এবাৰ কেৰাহিকৈ চাই লৈ ক’লোঁ--“তই আমাৰ বন্ধুত্বক অপমান নকৰিবি কিন্তু।”

“নাই মানে, তোৰ.....”

“মই একো নুশুনো।” মই খোজ আগবঢ়ালোঁ আৰু গোলাপ একেঠাইতে ব’ল। বৰ শান্ত অথচ দুখৰ সুৰত সি ক’লে,--

“সাহিত্য সংস্কৃতি এইবোৰ বিলাসৰ বস্তু। কিন্তু আগছোৱা জীৱনত তাতেই লাগি থাকি ভীষণ ভুল কৰিলোঁ।”

মই গোলাপলৈ ঘূৰি চালোঁ ;--সি আকৌ ক’লে,--“জীয়াই থাকিবলৈকে যি সদায় যুঁজ কৰিব লাগে সি আভিজাত্যৰ শ্বেটগাৰ্ড ৰাখে কেনেকৈ ?” তাৰ মাতটো দুখত সেমেকি ওলাইছিল। পুনৰ ক’লে,--

“মাকগে বুজে বাবেই বহুত দুখ মোৰ নাই।” মই প্ৰসঙ্গটো সলনি কৰিবলৈ গাড়ীৰ দুৱাৰ খুলি বহিলোঁ আৰু ক’লোঁ :

“তই সময় বুজি মোলৈ খবৰ দিবি।”

এটা এটাকৈ পাত সৰি কেৱল জীয়াই থকাৰ স্বপ্ন দেখা এজোপা লঠগা গছৰ দৰে থিয় দি থাকিল গোলাপ। গাড়ীৰে ধূলি উৰুৱাই গুছি আহোঁতে মোৰ এনেকুৱা লাগিছিল—গোলাপহঁতৰ দৰে মানুহৰ আশা-আকাংক্ষাৰোৰ যেন চেপি গুৰি কৰি ধূলি উৰুৱাই দিছোঁ। অভিজাত্যৰ বখচক্ৰৰ নিষ্পেষণত সিহঁতে কেঁকাই উঠিব খোজে। গোলাপহঁতৰ দুখ মই বুজোঁ। ডাক্তৰী কৰি টকা ঘটিছোঁ যথেষ্ট : নিজৰ গাড়ী লৈছোঁ, ঘৰ সজাইছোঁ। কিন্তু ময়ো গোলাপৰ দৰে এটা পৰিয়ালৰে ল’ৰা আছিলোঁ। আগছোৱা জীৱনত বিলাস চিনি নেপাই-ছিলোঁ। সেয়ে, ডাক্তৰী কৰি মানুহৰ শৰীৰক অস্ত্ৰোপচাৰ কৰি ক্ষত-বিক্ষত কৰিব পাৰোঁ, কিন্তু মানুহৰ মনৰ ক্ষত মই সহ্য কৰিব নোৱাৰোঁ।

চৌখীন শহৰেকৰ ঘৰত, গাঁৱত সম্ভ্ৰান্ত বুলি পৰিচয় থকা গোলাপ মাষ্টৰে হয়তো-অসহায়, বোধকৰোঁ। প্ৰথম জোঁৱাই বুলি যিখিনি আদৰ সন্মান আগতে পাইছিল—শহৰেকৰ ঘৰত সেই আদৰ হয়তো আক নাই। আহল-বহল কোঠাৰ বিলাসেৰে থকা বাকী জোঁৱাই কেইজনে গোলাপক ঠেলি ঠেলি নি ওদামঘৰৰ দৰে ঠেক কোঠা এটাত সুমাই-ছেগৈ। মোৰ গোলাপলৈও খং উঠিল। সি কিয় ইমান সহজতে তাৰ দাবী এৰি দিব, আদৰ্শচ্যুত হ’ব। সি কিয় তাৰ কামেৰে-কথাৰে বুজাই নিদিয় যে অপ্রয়োজনীয় অভিজাত্যৰ মানদণ্ড সি নিবিচাৰে। ভীকৰ দৰে নীচাশ্বিকা বৃত্তিলৈ পলায়ন কৰাৰ পৰা তাৰ মানসিক অশান্তি হয়তো বাঢ়ি যাব। অভিজাত্যৰ কামত যদি সি মূৰ অৱনত কৰে, তাৰ মানসিক মৃত্যু অনিবাৰ্য। এই মানসিক ৰোগৰ পৰা তাৰ মুক্তি নহ’ব। মই মোৰ চেপ্তাৰ পালোঁছি। কিন্তু গোলাপৰ মুখখন মই পাহৰি যোৱা নাই। ৰোগীৰ ভীৰ নাই। যতীনে এজনক কিবা দৰব দি আছে। মই সম্পূৰ্ণকৈ চকীত গাটো এৰি দি বহি পৰিলোঁ। যতীনে সুধিলেহি,—

“কি হ’ল ছাৰ—পেচেন্ট নাৰাচিল নেকি?”

“হঁ। নাই। ইনজেকচন দি থৈ আহিছোঁ।”

যতীনে মোৰ অনুপস্থিতিত কৰা কামৰ খতিয়ান এটা মুখে মুখে দিনে, মই মাথো শলাগি গ'লোঁ।

সাহিত্য-সংস্কৃতিৰ দৰে জটিল কথাবোৰৰ লগত মোৰ ঘনিষ্ঠতা নাই। কিন্তু বুজো—এইবোৰ ভাল কাম। পিছে ডেকা বয়সৰ উত্তেজনাতে এইবোৰত নামি পিছলৈ আখিক প্ৰতিষ্ঠা লাভ কৰিব নোৱাৰি খেদ কৰা সাহিত্য-সংস্কৃতি সেৱীৰ সংখ্যাই আমাৰ কিজানি বেছি। সেইবাবেই ঠিৰাং কৰিছোঁ—সাহিত্য সভা-সাংস্কৃতিক অনুষ্ঠানলৈ চান্দা বিচাৰি অহা ডেকা ল'ৰাক এইবোৰ কথা ক'ম। কাৰণ আমি ডাক্তৰ বোৰেতো মিটিং গাই ফুৰি এইবোৰ ক'ব নোৱাৰো।

ভাবাবেগক বৰ বেছিকৈ প্ৰশ্ন দিয়াৰ সময়ো আমাৰ নাই। সেইবুলি জানো আবেগ-অনুভূতিক কোনোবাই এৰাই চলিব পাৰে? কিন্তু গোলাপহঁতৰ জাতটো বৰ ছেণ্টিমেন্টেল। গোলাপে এতিয়া একো শিল্প-সাহিত্যৰ সাধনা নকৰিব পাৰে, সেই কথা মই বুজোঁ। হয়তো পাঁচোটা ল'ৰা-ছোৱালীৰ পৰিয়ালটোক তথাকথিত উদ্ভৱ মানদণ্ডত ৰাখি চলাই নিবলৈ যাওঁতে সি বাৰে বাৰে উজুটি খাই পৰিছে আৰু ডাৰসাম্য হেৰুৱাই পেলাইছে। সেই বাবেই সি কেৱল দেখিছে অভাৱ আৰু অভাৱ।

সত্যতাই আমাক ভীষণভাৱে বস্তুবাদী কৰি তুলিছে। এটা যেন প্ৰকাণ্ড অজগৰে ডৰিব পৰা মূৰলৈকে গিলি আনিছে। এই গ্ৰাসৰ পৰা দৌৰি পলাবৰ উপায় নাই। মৰমৰ এচপৰা ইটা গোটাই মন বন্ধাৰ কথা আমি ভবা নাই, ভাবিছোঁ—মাটিৰ এচপৰা ইটা গোটাই ঘৰ বন্ধাৰ কথা।

আনদিনা বোগী নাথাকিলেও মই বোগ আৰু দৰবৰ কথাকে চিন্তা কৰোঁ। আজি কিন্তু মনটোৱে যেন চিৰাচৰিত নিয়মৰ বান্ধোন ছিঁড়ি অঁতৰি যাব খুজিছে।

আবেলি চাৰিমান বজাত গোলাপে সঁচাকৈয়ে বিং কৰিলে। তাৰ মাত শুনিয়েই বুজিলো ল'ৰাটোৰ অৱস্থা বৰ বেয়া। তাৰ মাতত কাত-বতাৰ স্পষ্ট সূৰ,—

“তই যেনে তেনে এবাৰ আহ। মাকণ বাউল হৈছে।”

পলম নকৰিলোঁ। চিকিৎসাধীন ৰোগীৰ অৱস্থা বেয়া হোৱাটো চিকিৎসকৰো দুৰ্গাম।

“মই গৈছোঁৱেই” বুলি কৈ গাড়ীত উঠি সঁচাট দিলোঁ। গোলাপৰ পদূলি পালোগৈ।

গোলাপ ভিতৰৰ পৰা দৌৰি ওলাই আহিল। মুখ শুকান। মোৰ মনৰ ভাৱটো সি বুজিলে কিজানি। ক’লে,—

“কলাপ্স কৰা নাই। তই আহচোন।” ভিতৰ সোমাই গ’লোঁ। দ্বিতীয় কোঠাতে এইবাৰ মাকণৰ কোলাত ল’ৰাটো। মুখেৰে কেৱল অস্পষ্ট গেঙনিৰ শব্দ কৰিছে—আৰু ছাটিফুটি কৰিছে। মাকণে নিচুকাব খুজিছে, বিচিছে। কিন্তু নিচুকাবলৈ তেওঁ নিজেই কান্দি আছে। কাষতে মাক বহি আছে। বেৰৰ ফালে থকা চকীত সম্ভৱ চাৰিওজনী মাকণৰ ভনীয়েক আৰু পূৰ্বফালে থকা চকী কেইখনত সম্ভৱ আটাইকেইজন মাকণৰ ভনী জোঁৱায়েকহঁত; সেই আহল বহল কোঠাতহে থাকিব পৰা কেইজন। ব্ৰিজৰ আড্ডাও তেওঁলোকেই দিছিল চাগৈ। কাৰো প্ৰতি চাবলৈ মোৰ সময় নাই। গোলাপে আগবাঢ়ি আহি ক’লেহি,—

“ল’ৰাটো ময়ে লওঁ নেকি?”

“ল—তয়ে লচোন।”

মাকণে উচুপি উঠিল আটাইৰে সন্মুখতে। উচুপি উচুপিয়েই ক’লে,—

“নালাগে—সোণমণি মোৰ লগতে থাকক।”

মাকৰো চকুপানী ওলাইছিল। ভনীয়েকহঁতো গম্ভীৰ হৈ আছিল। প্ৰত্যেকেই মাকণক সান্ত্বনা দিবলৈ বিচাৰিলে। ক’লে—“কান্দিবলৈ কি হৈছে বাইদেউৰ। ডাক্তৰ আহিছে, ভাল হ’ব।”

এটা সৰু গুণগুণনি উঠিল কথাৰ। মই আকৌ ল’ৰাটোৰ হাট, পালছ চব চালোঁ। ভদ্ৰলোক হৈ বহি থকা চৌখীন জোঁৱাই কেইজনৰ কোনোবা এজনে ক’লে—আন কেইজনক,—“সন্তান জন্ম দি পোহপাল দিয়াটো ডাঙৰ কথা।”

কথাখিনি ইংৰাজীতে কৈছিল। প্ৰত্যুত্তৰো ইংৰাজীতেই দিলে,—
“পোহপাল দিব নোৱাৰিলে পৰিয়াল পৰিকল্পনাৰ আঁচনি লোৱা উচিত।”

“সাধাৰণতে দুখীয়া পৰিয়ালবোৰত সন্তান জন্মৰ সংখ্যাও বেছি।”

“হ’বই। আন সুখ সন্তোগৰ অভাৱ যৌন সুখ-সন্তোগেৰেইতো পূৰাব লাগিব।”

এজনে চেপা মাতেৰে অসহিষ্ণু সুৰেৰে উত্তৰ দিলে,—“আঃ শিক্ষিত শ্ৰেণীটোৱে ষ্টেৰিলাইজেচনৰ ব্যৱস্থা কৰিব পাৰে।”

কথা বতৰাবোৰ তেওঁলোকৰ মাজতেই পাতিছিল যদিও মোৰ অসহ্য হৈছিল। গোলাপ আগতে আছে, অথচ এনে অসম্মানজনক কথা কবলৈয়ো তেওঁলোকে অপমানবোধ কৰা নাই। অভদ্ৰ ক’ববাৰ। ইংৰাজী ভাষাত ক’লেই যেন চব কথাই উদ্ভৱ হয় ॥

ইমান সৰু ল’ৰাৰ যে চেৰিব্ৰেল এটেক হ’ব পাৰে মই ধাৰণাই কৰিব পৰা নাছিলোঁ। মই নিকপায় হৈ পৰিছোঁ। মোৰ জ্ঞান-বুদ্ধি আৰু বিন্যাসে যিমান পাৰোঁ কৰি চাইছোঁ। পাঁচ-দহ মিনিটৰ পিছতেই শেষ কথা কিবা এটাক’ব পাৰিম। গোলাপক বাহিৰলৈ মাতি আনিছোঁ। চোতালৰ বতৰ তলতে চকী এখন টানি বহি লৈ গোলাপক ক’লো যে,—“মোৰ বিদ্যাই ঈশ্বৰৰ ওপৰতহে এতিয়া নিৰ্ভৰ কৰিছে।” গোলাপে কিলাকুটি দুটাৰে টেবুলত ভেঁজা দি দুহাতেৰে তাৰ মুখখন চাকি ধৰিলে। হয়তো অন্তৰ্বেদনাক চেপি ৰাখিবলৈ চেষ্টা কৰিছে। তাৰ পৰা ক’লে ধীৰে ধীৰে,—

“দুবছৰহে বয়স হৈছিল যদিও তাৰ বুদ্ধি-বৃত্তি বৰ চোকা আছিল। নুফুটা মাতেৰেই সি—“দিয়ক ঈশ্বৰে মোক নতুন জীৱন—উছাহৰ নব জাগৰণ’টো মুখস্থ গাইছিল।” গোলাপ আকৌ ভিতৰ সোমাই গ’ল লাহে লাহে।

তাৰ বাকী ল’ৰা-ছোৱালী কেইটায়ো শুকান মুখেৰে অ’ত ত’ত থিয় দি আছিল। মোৰ পাছফালে অলপ দূৰত ধুনীয়া দামী পোছাক পিন্ধা সৰু ল’ৰা দুটাই নিজৰ ভিতৰতে কথা পাতি আছিল। এটাই কৈছিল,—

দেখোন বঙা বটল এটাৰ পৰা দৰব খাইছিল ?”

উত্তৰ দিছিল বোধকৰোঁ চুইট বোলাটোৱে,—

“দেউতাই সদায় খায় ঘৰতো । কালি আমাৰ মা গুই আছিল নহয় । দেউতা কুইন মাহীৰ কাষত বহি আছিল তেতিয়া ।”

“বিয়াৰ দিনা কুইন মাহী বৰ ধুনীয়া হৈছিল নহয়নে বাকু চুইট !” মোৰ কাণ-মূৰ গৰম হৈ গ’ল । শব্দ কৰি ঘূৰি বহিলোঁ । ল’ৰাকুইটাই মোৰ ফালে চালে আৰু মনে মনে থাকিল । পৰিয়াল পৰিকল্পনা আৰু দুখীয়া মানুহৰ যৌন সন্তোগৰ ওপৰত কথা কোৱা মানুহ কেইটালৈ মোৰ ভীষণ ঘৃণা হ’ল । শৰীৰৰ সমস্ত শক্তি প্ৰয়োগ কৰি যেন এই উচ্চ চাকৰিয়াল অভিজাত উদ্বলোক কেইটাক এটা এটাকৈ ঘুচিয়াই দিম ।

মই থিয় দিলোঁ । হিঃ মই উত্তেজিত হবৰ কি কাৰণ আছে ? হঠাৎ গোলাপে মোৰ নাম ধৰি চিঞৰি দিলে । মই দুজাপত গৈ কোঠা-টোৰ দুৱাৰমুখত বৈ দেখোঁ—মাকগৰ কোলাত থকা সোণমণিক জোঁকাৰি গোলাপে চিঞৰিছে,—

“সোণমণি আৰু নাই ; সোণমণি নাই ।”

মাকগৰ ভনীয়েক দুজনীমানে চকুত আঁচল দিলে । মাকেও । কিন্তু মাকগৰ কি হ’ল শিলৰ মূৰ্তিৰ দৰে কোলাত কেচুৱা লৈ বহি আছে । মুখত মাত নাই । চকুত পচাৰ নাই । কেৱল চকুপানী জিৰজিৰকৈ বৈ আছে । কি অসহ্য বেদনাত এই মাক-বাপেক হালৰ অন্তৰ গুৰি হৈ গৈছে তাক কোনে বুজিব ? মাকগৰ মাকে ভঙা ভঙা মাতেৰে সৰু জোঁৱায়েক দীপুক ক’লে,—

“কি চাই আছা দীপু ?”

দীপু আগবাঢ়ি আহিল । কিন্তু এই প্ৰথমবাৰৰ কাৰণে আটাইকে হতভম্ব কৰি দি গোলাপে গৰ্জি উঠিল সিংহৰ দৰে,—

“নুচুৰা তোমালোকে দুখীয়া মানুহৰ ল’ৰাক ।” আটাইবোৰে উচাপ খাই তাৰ মুখলৈ চালে । তাৰ পৰা সি মাকগৰ কোলাৰ মৃত সন্তান সোণমণিক জোৰ কৰি টানি উলিয়াই অনাৰ লাগে লাগে—“সোণমণি” বুলি চিঞৰি মাকগৰ মজিয়াত লুটি খাই পৰিল । ভনীয়েকহঁত কাষ

চাপি উবুৰি খাই পৰিলহি ওচৰত । গোলাপে সোণমণিক দুয়োহাতেৰে
 দাঙি মুখখনত তাৰ মূৰটো লগাই দিলে । টোপ টোপকৈ চকুপানী
 বৈ আহিল । ল'ৰাটো দুয়োহাতে লৈ সি মোৰ ফালে আহিল আৰু
 চকুলোৰে পাৰ বুৰি থকা দুচকুৰে মোৰ মুখলৈ চালে । মই তাৰ বাহ
 এটাত হাত দিলোঁ অৰ্থাৎ—“মই নোৱাৰিলোঁ গোলাপ ।” সি ক'লে,—
 “দিয়ক ঈশ্বৰে মোক নতুন জীৱন”টো তাৰ মুখস্থ হৈ গৈছিল জান ?”

অসময়

সুদৃশ্য, সৰু ঘৰ। ৰালত সু'চেম চিমেন্ট কালাৰ। টিনৰ ওপৰত ডাঠ সেউজীয়া ৰং। দুৱাৰ আৰু খিৰিকীত একে ডাঠ ৰঙৰ সূতাৰ কাজ থকা মাখন ৰঙৰ পৰ্দা। লোহাৰ গেটৰ খুটাত সৰু এছলা মাৰণত কটা আছে 'অজিত বৰুৱা'। চাৰিওফালে পকা ৰাল। পৰ্দাৰ ওপৰত আমডালি ওলমিয়েই আছে—নতুন গৃহ প্ৰৱেশৰ সাক্ষী। বন্ধু-বান্ধৱ আটাইবোৰেই শলাগিছে বৰ ডাল ছোৱা বুলি। প্লেমনটো বৰ চাইণ্টিফিক। পাঁচোটা কোঠাৰ কোনোটোতে বতাহ আৰু পোহৰ কম নহয়। ৰাণিং বাটাৰৰ ব্যৱস্থাও লগে লগে হ'ল। প্ৰতিটো কোঠাত ফেন আৰু লাইটৰ ব্যৱস্থাও সুন্দৰ। আগফালেও অকণমান মুকলি জন : পাছফালেও অকণমান মুকলি ঠাই। কিচেন গাৰ্ডেন কৰিব পৰা হ'ব। আগফালে স্থায়ী আৰু অস্থায়ী ফুল ৰুবৰ বাবেও ঠিক কৰা আছে। আগফালে বাওঁহাতে গেৰেজটোও সুদৃশ্যকৈ সজাইছে যাতে ঘৰটোৰ সৌন্দৰ্য হানি নকৰে।

খোৱাৰ টেবুলত বহি আটাইবোৰেই নানা ধৰণৰ মন্তব্য কৰিলে। লগৰ দুই একৰ সৈ মনে মনে ঈৰ্ষাও নোহোৱা নহয়—এনে নহয়। বিষ্ণু হাজৰিকাই অকমান নাকী সুৰেৰে কথা কয়। তেওঁ এবাৰ ক'লেই,—'ধন থাকিলেনো কি ইয়াতোকৈ ভাল ঘৰ হয়'। প্ৰভাত

হাজৰিকাৰ আকৌ এটা দোষ যে তেওঁ স্মিানেই ভাল নেদেখক তাতে এটা ছিদ্র নুলিওৱাকৈ নেৰে। তেওঁ ক'লে, 'দেখাততো ভালেই হৈছে কিন্তু চিমেন্টৰ প্ৰপ'ৰচেন বা কি, ইটা বা কেনেকুৱা কোৱালিটিৰ। তাতে আজিকালিৰ কাঠৰ একো বিশ্বাস নাই।' অজিত বৰুৱাই মাজতে এবাৰ ক'লে--'উপায় নাই নহয়। ঠিকাদাৰৰ কাম। মোৰতো ভালকৈ চাই-চিতি থাকিবলৈকে আজৰি নাই। তাতে গোটাই-মেলি এক আৰু পঞ্চাশতকৈ গোটাৰই নোৱাৰিলোঁ নহয়। বিপিন বিৰুৱা হিচাপী মানুহ। তেওঁ ক'লে--'নাই নাই ইয়াতকৈ কিমান খৰচ কৰিব আৰু। খুব ভাল হৈছে। পিচে তেওঁ হাঁহি এটা মাৰি ক'লে, 'গৃহিণী গৃহ মুচ্যতে।'।

কালিৰ হলস্থল আজি আৰু নাই। উৎসৱ শেষৰ নিশ্চক্ৰতা অজিত বৰুৱাই ৰালত ফিল্ম কৰি সজা আলমাৰিত কাগজ-পত্ৰৰ ফাইল-বোৰ বহি বহি ঠিক কৰিছে। পুৰণি চিঠিৰ টোপোলা, স্কুল কলেজৰ চাৰ্টিফিকেট, ইনক্ৰিমেণ্ট আৰু প্ৰমোচনৰ অৰ্ডাৰৰ ফাইল আৰু অনেক কাগজ-পত্ৰৰ লগত দুটা পুৰণি এলবাম। কিছুমান ছবি কাগজৰ খামৰ ভিতৰত ভৰাই থোৱাতে আছে।

অনেক চিঠি-পত্ৰ। ভায়েক-ভনীয়েকহঁতৰ চিঠি। প্ৰচিন ছাক্ষিণ বছৰৰ আগৰ। আখৰবোৰ গোট গোট। মিনতিয়ে লিখিছিল 'ককাই-দেউ, মাৰ জাৰৰ কাপোৰ নাই। ফুনেলৰ চোলা এটা আৰু কাপোৰ এখন পঠাব পাৰিবনে?' অমলে লিখিছিল, 'ককাইদেউ, মাৰ ছাপানী বেছি হৈছে। বিনন্দ দোকানীয়েও পইচা বিচাৰিছে।' বীণুৱে লিখিছিল--'খাজনাৰ পইচাকেইটা পঠাবি। এইবাৰ অতুলহঁতে ৰোৱা কেইডৰাত ধান নহলেই বুলিব লাগে।' আকৌ মিনতিয়ে লিখিছে, 'পুতুল ককাইদেউৰ বিয়া পাতিছে। পাৰিলে আহিবি। নহ'লেও চোলা-চুৰিয়া এযোৰৰ পইচা পঠাবি।' আৰু অনেক-অনেক চিঠি। মিনতিৰ মুখখন মনত পৰিল--খীণকৈ অকমান মাগুৰ বৰণীয়া। কেতিয়াও কোনো কথাত আপত্তি কৰা নাই। এযোৰ বা দুযোৰ কাপোৰেৰেই চলাই দিছে। বীণুৰ মুখখন আছিল গোল। তাইৰ ফুকটোৰ ৰং গৈ বগা হৈ পৰিছিল কিন্তু কোনোদিন হাঁহি গুচা নাছিল। অমলো বগা আৰু শকত আছিল। খাকী হাফপণ্টেৰেই স্কুলীয়া দিনকেইটা

শেষ কৰিলে। আৰু শেহত মনত পৰিল মাকলৈ। শেহৰ সময়ত জকাটেহে আছিলগৈ। হাপানীয়ে গোটেই জীৱন কষ্ট দিলে। বাপেকে সজাই থোৱা পুৰণি ঘৰটোৰ টিন কেইচলা মামৰে ধৰিছিল। যেতিয়াই অজিত ঘৰলৈ যায়—তেতিয়াই ভাবে ঘৰটোৰ চালত ৰং এটা লগাব লাগিব, দুৱাৰকেইখন ভাল কৰাব লাগিব। কিন্তু ভাল কৰোৱা হৈ নুঠে। ষাঠি টকা দৰ্মহাৰ টাইপিষ্টৰ কপালত অধিক অকাংক্ষাৰ ঠাই নাই। নিজৰ বাবে চোলা এটা কিনিব খুজিলেও ডায়েক ভনীয়েক-হঁতলৈ মনত পৰে।

তেতিয়াই সুমিত্ৰাৰ লগত পৰিচয়। গাঁৱৰ ছোৱালী। মোমায়েকৰ ঘৰত থাকি চাকৰিত সোমাইছিলহি। টাইপিষ্টৰ চাকৰি। আটাই-বোৰে বুৰ-বাবা কৰিছিল—ছোৱালীয়ে আহি মতা মানুহৰ লগত অফিচত কাম কৰিছেহি। গাঁৱৰ বাবেতো ডাঙৰ খবৰেই। অজিতৰ হাঁহি উঠিল ভাবি, বিশ পঁচিশ বছৰৰ ভিতৰত কিমান পৰিৱৰ্তন হ'ল। সুমিত্ৰাৰ লগত আন সম্পৰ্ক একো নাছিল। মাজে মাজে কামৰ ভিতৰত ইটোৰ টেবুলৰ কাগজ সিটোৱে টাইপ কৰি দিব লগা হৈছিল। মানিক বৈশ্যই সুমিত্ৰাৰ ওচৰ চাপিবলৈ যত্ন কৰিছিল। সুমিত্ৰা কিন্তু গহীন গম্ভীৰ ছোৱালী। চকু-মুখত এটা শান্ত গাম্ভীৰ্য আৰু শীতলতা। সুবিধা কৰিব নোৱাৰিলে। কেনেকৈ তাৰ লগত এটা সহৃদয়তা স্থাপন হ'ল : আপদে বিপদে ইটোৱে সিটোক দহ পেঞ্চৰ টকা ধাৰলৈ দি সহায় কৰিছিল। কেতিয়াবা পিয়নৰ হতুৱাই অনোৱা চাহ দুয়ো ভগাই খাইছিল। সুমিত্ৰাই প্ৰথমতে ক'লে 'আপুনি এটা কাম নকৰে কিয় ?'

কি ?

'ইন্সিওৰেন্সৰ এজেন্সি এটাকে চলাওক।'

প্ৰথমতে সি কথাটো ছিৰিয়াছলি লোৱা নাছিল। তাই আকৌ ক'লে, 'লৈ চাওকচোন নহলে নাই। চেষ্টা কৰাত কি দোষটো আছে। আপোনাৰ ভনীয়েকৰ নামত লওক।'

অৱশেষত এদিন সঁচাকৈয়ে সি যত্ন কৰিলে। কাগজ-পত্ৰ আনিলে। কিন্তু সি কাক এপ্ৰ'চ কৰিব। সুমিত্ৰায়েই ক'লে,—'আমাৰ ঘৰলৈকে

যাব। মামাৰ হতুৱাই এটা কৰাব পৰা হ'ব।

এনেকৈয়ে আৰম্ভ হ'ল তাৰ নতুন বাটৰ যাত্ৰা। প্ৰথম কমিছন পোৱাৰ দিনা সি সুমিত্ৰাক ক'লে, 'মই যদি বস্তু এটা দিওঁ বেয়া পাব নেকি?' সুমিত্ৰাই ক'লে,—'বেয়া? বেয়া নাপাওঁ। কিন্তু আপুনি এতিয়াই বাৰু মোক একো দিব নালাগেচোন।'

লাহে লাহে তাৰ চাইকেলৰ চকাৰ পাক বেছি হ'বলৈ ধৰিলে। আৰু এসময়ত চাকৰি এৰি দি নিজৰ নামলৈ এজেন্সী সলাই ল'লে। অজিত বৰুৱা নামৰ শান্ত নিমাত্ৰিত চেঙেলীয়া ল'ৰা এটা সুপ্ৰতিভা ডেকা ল'ৰা এটালৈ পৰিবৰ্তিত হ'ল। সি যেন নতুন প্ৰত্যয় আৰু বিশ্বাস লাভ কৰিলে। ভায়েক-ভনীয়েকহঁতৰ মুখৰো আগৰ প্ৰচ্ছন্ন দুখ লাহে লাহে গলিযাবলৈ ধৰিলে। মাজে মাজে তাৰ পুৰণি অফিচলৈ যায়। সহ-কৰ্মীসকলৰ লগত হাঁহি-ধেমালি কৰে। সুমিত্ৰাৰ লগত নিবলৈ কথা পাতে। সি সদায় কয়—'মোৰ চাকৰি কিন্তু আপুনিৰেই ঘূৰাই দিলে।' তাই নিঃশব্দে হাঁহে।

অজিতে খামকেইটা খুন্নি এখন এখনকৈ ছবি উলিয়ালে। সুমিত্ৰাৰ ছবি কেইখনমানো আছে। শান্ত, কোমল এখন মুখ। কোনেও কাকো কোৱা নাছিল—মনৰ মাজত পৰম্পৰৰ প্ৰতি কি ভাব জাগিছিল। অজিতৰ অনেক কাম পৰি আছিল। ভনীয়েকহঁতক বিয়া দিব লাগে, ভায়েকক পঢ়াই-শুনাই ডাঙৰ কৰিব লাগে—অনেক কাম। সুমিত্ৰাৰো আছিল। তায়ে ভনীয়েকহঁতৰ দায়িত্ব ল'ব লাগে; বায়েকক বিয়া দিব লাগে।

অজিতেই এদিন কৈছিল,—'বাউদেৱেককতো বিয়া দিলেই; এতিয়া নিজৰ কথা নাভাবে নেকি?'

তাই হাঁহিলে। ক'লে,—'ভনীকেইজনীকতো দিব লাগিব।'

'কিয় আপোনাৰ?'

তাই একো নকলে। তাৰ চকুলৈ চাই হাঁহিলে।

ভনীয়েকহঁতৰ বিয়া হৈ গ'ল; ভায়েক চাকৰিত সোমাল। ইতিমধ্যে অজিতৰ বিয়াৰ কথা কৈ কৈ মাকো ঢুকাল। কিন্তু অজিতৰ কাম তেতিয়াও শেষ হোৱা নাই। সুমিত্ৰাৰো।

ক'ৰ নোৱাৰাকৈয়ে সিহঁতৰ মন ওচৰ চাপিছিল। মাজে মাজে খা-খবৰ লৈ চিঠি-পত্ৰ দিছিল। 'আপুনি'ৰ ঠাইত 'তুমি' হৈছিল। সুমিত্ৰাৰ মোমায়েক-দেউতাক আটোয়ে ভাবিছিল, অজিতৰ লগতেই তাইৰ বিয়া হ'ব। অজিত আৰু সুমিত্ৰায়ো ভাবিছিল। ইটোৱে-সিটোক নোকোৱাকৈয়ে স্বপ্ন দেখিছিল—এখন ঘৰ হ'ব; ল'ৰা-ছোৱালীৰে এখন নিজাকৈ সৰু সংসাৰ হ'ব। নিম্ববিত্ত জীৱনৰ পৰা ওলাই অহা এহাল ডেকা-গাভৰুৰ ইয়াতকৈ ডাঙৰ স্বপ্ন আৰু কি থাকিব পাৰে?

অজিতৰ চাইকেলৰ ঠাইত মটৰ চাইকেল হ'ল। আগতকৈ শৰীৰত মেদ বাঢ়িল। কাপোৰ-কানিৰ আগৰ নিঃস্বতাও আৰু নাই। সুমিত্ৰাও আগতকৈ কিছু শকত হ'ল। জীয়াৰী ছোৱালীৰ চঞ্চলতা যেন কমি যাবলৈ ধৰিলে। আগতেও তাই চঞ্চল নাছিল। অজিতে লিখিলে—'বোধকৰোঁ ব্ৰাহ্মৰ দায়িত্ব পাম। আৰু অলপ স্থিৰ হৈ লওঁ। তাৰ পিচতহে নিজৰ কথা ভাবিব পাৰিম।' তায়ো লিখিলে,—'আগতে সম্পূৰ্ণ এষ্টাব্লিছড হৈ নোৱা। কিন্তু সেইবুলি স্বাস্থ্যৰ কথা নাপাহৰিব।'

সি লিখিলে,—'চেনি বন্ধ কৰিবলগীয়া হৈছে। দুদিনমান বৰ দুবল হৈ পৰিছিলোঁ।'

তাই লিখিলে,—'মাজতে মোৰ গুৰি দাঁত দুটাই ভীষণ অশান্তি দিলে। দুয়োটা সৰুৱাই পেলানোঁ।'

সময় পাৰ হৈ গৈ থাকিল। এইবাৰ সুমিত্ৰাৰ মোমায়েকে লিখিলে,—'সুমিত্ৰাৰ কথা আমি ভাবিবলৈ এৰি দিছোঁ। চল্লিশৰ পিছত ছোৱালীৰ বিয়া হ'ব বুলি কোনো অভিত্যক নাতাবে। তথাপি তাইৰ হাড়ডাল গুচি হেৰা হ'লে আমি অন্ততঃ মানসিক শান্তি এটা পালোহেঁতন।'

অজিত লিখিলে,—'মৰনৰ সুমি, ঘৰ এটা কৰাই লওঁ বুলি ভাবিছোঁ। নহ'লে লোকৰ ঘৰত থাকি থাকি আমনি লাগিছে। পাঁচোটা কোঠালীৰ সৰু ঘৰ। একলাখ পঞ্চাছ হেজাৰমানত হ'ব। গাড়ী হ'ব বাৰী হ'লেই 'নাৰী'ক ঘৰ সুমাব পাৰিম।'

তাই লিখিলে,—'তোমাৰ ঘৰটোৰ কাম আবস্ত কৰা। প্ৰয়োজন হ'লে ক'বা; মোৰ প্ৰভিডেণ্ট ফাণ্ডত কিছু টকা আছে। দৰকাৰ হ'লে ল'ন এটাবো যোগাব কৰিব পাৰিম।'

অজিতে এলবাম আৰু ফাইলবোৰ সামৰিবলৈ ধৰিলে। সঁচাকৈ তেনেহেঁতে তাৰ 'ঘৰ' এটা হ'ল। এবাৰ আকৌ তাৰ ঘূৰি চাবৰ মন গ'ল। চেঙেঙ্গীয়া নিৰীহ মুখ-চকুৰ এটা দ'ৰাৰ মুখখন মনত পেলাবলৈ যত্ন কৰিলে। সেই মুখখন হেৰাই গৈছে; তাৰ ঠাইত জগা লাভ কৰিছে এটা সুপ্রতিভ ডেকাই। অনেক স্বপ্ন আৰু আকাংক্ষা চকু-মুখত থুপ খাইছেহি; লগত সুমিত্ৰা নামৰ এজনী ছোৱালীৰ ছবি। অচঞ্চল শান্ত মুখ।

অজিত লাহে লাহে থিয় হ'ল। আয়নাখনত এবাৰ নিজৰ মুখখন চাবলৈ মন গ'ল। সি দেখিলে চুলি পাতল হৈ যোৱা আৰু কাণৰ কাষত পকিবলৈ ধৰা এজন অচিনাকি প্ৰৌঢ়ৰ মুখ। ডিঙিৰ ছালত আঁক বহিছে। হাতৰ ঠাৰিত নোম; বুকুৰ নোম পকিবলৈ ধৰিছে। চকুৰ দৃষ্টি স্থিৰ হ'বলৈ ধৰিছে। মই কি সঁচাকৈ বুঢ়া হলোঁ? মোৰ শৰীৰত কি যৌৱনৰ কোনো উত্তেজনা নাই? সুমিত্ৰা নামৰ ছোৱালী-জনীৰো কি এই একেই অৱস্থা? অজিতে আকৌ এবাৰ চালে নিজকে। তাৰতো অনেক কামেই হ'ল; সা-সম্পত্তি হ'ল, গাড়ী-বাড়ী হ'ল; কিন্তু যিটো মানুহে এইবোৰ বিচাৰিছিল—সি কি এইবোৰ পাইছে? জীৱনে তাক ঠগি যোৱা নাইতো? সি অনুভৱ কৰিলে তাৰ গাটো বৰ বেয়া লাগিছে। মূৰ ঘূৰোৱা যেন লাগিছে; গৰমো লাগিছে। সুমিত্ৰাৰ মুখখন মনত পেলাব খুজিও যেন পেলাব নোৱাৰিলে। সি চোফাখনত আঁউজি চকু দুটা মুদি দিলে।

॥ দুই ॥

সভ্যতাই আমাক ভীষণভাৱে বস্তুবাদী কৰি তুলিছে। এটা যেন প্ৰকাণ্ড অজগৰে ভৰিৰ পৰা মূৰলৈকে ক্ৰমাৎ গিলি আনি আছে। এই গ্ৰাসৰ পৰা দৌৰি পলাবৰ উপায় নাই। মৰমৰ এচপৰা ইটা গোটাই মন বন্ধাৰ কথা আমি ভবা নাই, ভাবিছোঁ মাটিৰ এচপৰা ইটা গোটাই ঘৰ বন্ধাৰ কথা

★ কুঁবলী আৰু জোন
★ লাজ লাগি গ'ল
★ জোনাকীৰ জুই
★ গলব্ৰেইথ চাহাবৰ ফিটা

★ কুঁবলী আৰু জোন
★ লাজ লাগি গ'ল
★ জোনাকীৰ জুই
★ গলব্ৰেইথ চাহাবৰ ফিটা

কুঁৱলী আৰু জোন

“লেফ্ট্ ৰাইট্-লেফ্ট্--”

গিৰিপ্-গিৰিপ্-গিৰিপ্ ।

“বাঁয়ে মোড় ।”

এক--দো--তিন,--এক ।

চৰকাৰী চাৰ্কুলাৰ আছে যে প্ৰত্যেক স্কুলতে সপ্তাহত পাঁচ পেৰি-
য়ডকৈ ফিজিকেল ট্ৰেইনিং শিকাৰ লাগে ; লগতে সামৰিক পেৰেডৰ
এটা আভাগ । পশ্চিমৰ অন্যান্য বহু দেশত সামৰিক শিক্ষা স্কুল-
কলেজত বাধ্যতামূলক । আমাৰ ইয়াত সীমান্ত বণৰ পিছত এই ব্যৱস্থা
লোৱা হৈছে ।

মই সাধাৰণতে এনেহুৱা প্ৰকৃতিৰ । সামৰিক শৃংখলা আৰু বাধ্য-
বাধকতা মনটোৱে মুঠেই মানিব নোখোজে । পিছে, সীমান্ত বণৰ
সময়ত প্ৰয়োজন হ’লে যি কোনো সামৰিক শিক্ষা ল’ম বুলি মনৰ
উত্তেজনাত কৈ দিয়াৰ বাবে শিক্ষক ব্যায়াম শিবিৰলৈ এমাহৰ পিছত
পঠাই দিলে । তামূলী আৰু মই গলোঁ । তেতিয়া মই স্কুল এখনত
কাম কৰি আছিলোঁ । শিবিৰৰ পৰা আহি স্কুলৰ লৰা-ছোৱালীবোৰক
শিকাৰ লাগে । স্কুলৰ সন্মুখত যথেষ্ট মুকলি ঠাই নথকাৰ বাবে

স্কুলৰ খেল পথাৰখন এক ফাল্গুমান আঁতৰতহে আছে। স্কুলৰ সন্মুখেদি যোৱা বাস্তাটোৰ সিপাৰে খেল পথাৰখন পথাৰ পুতি তৈয়াৰ কৰা, কামত চাৰিওফালে পথাৰ। ওচৰতে কেইবাঘৰো নিচেই সাধাৰণ তৰপৰ মানুহৰ পঁজা-ঘৰ। এঘৰৰো বাৰী নাই, সৰু সৰু ঘৰ দুটামান; তাকো নৰাৰে চোৱা। বাপেক-মাকহঁতে দিনটো হয় ক'ব-বাত কাম কৰে; নহয় মাগিবলৈ যায়। তেতিয়া সৰু সৰু ল'ৰা-ছোৱালী জাকে পথাৰতে চিঞৰ-বাখৰ কৰি, আলিলৈ দলিয়াই—কেতিয়াবা কাজিয়া কৰি কটাই দিয়ে। কেতিয়াবা দুটা এটাই স্কুলৰ গেটৰ মুখত ভুমুকা-ভুমুকি কৰি থাকেহি। এই ল'ৰা-ছোৱালী জাকৰ ভিতৰত আটাইতকৈ জখলা, লেতেৰা আৰু অহৌ বলিয়া প্ৰকৃতিৰ প্ৰায় বাৰ বছৰীয়ামান ল'ৰা এটা আছে। চুলিবোৰ ঠৰঙা ঠৰঙা আৰু দীঘল হৈ কণ ঢাকি থাকে; আগফালে কপাল ঢাকি থয়। দাঁতকেইটা এচলা এচলা আৰু বৰ লেতেৰা। দাঁত গজাৰ পৰাই দাঁতে এঙাৰ দেখি পোৱা নাই কিজানি। ভৰি হাতবোৰ চিঞা আৰু তেনেই ফাপৰে ধৰা। ডাঙৰ মানুহৰ ফটা ওলমি পৰা ক'লা হাফপেণ্ট এটা পিন্ধি ফুৰে। পেণ্টটোৱে তাৰ কলাফুললৈকে ঢাকি থাকে। ল'ৰাটো আন দিনাও দেখিছোঁ। চাৰিআলিৰ দোকানীবোৰে বিস্কুট এটা বা লুজেন এটা দিয়াৰ লোভ দেখুৱাই নাচিবলৈ লগাই দিয়ে; আৰু সি ককাল ভাঙি ভাঙি বিহনাচ দিয়ে। আৰু সেই চেহেৰা, সেই পোছাকেৰে যেতিয়া কিছুত-কিমাকাৰ হৈ বিহনাচ দিয়ে, বাকীবোৰে হাত-চাপৰি বজাই গিৰ্জা নি মাৰি হাঁহে। তাৰ সেইবোৰলৈ ব্ৰুফ্ৰেপ নাই। নাচিবলৈ বন্ধ কৰিবলৈ নোকোৱালৈকে সি নাচিয়েই থাকিব।

চকুৰ আগত সদায় দেখি থকা বস্তুৰ অৱস্থিতি বা উপস্থিতিৰ কথা মানুহে মুঠেই নাভাবে। তাক স্বাভাৱিক বুলি ধৰি লয়। ল'ৰাটো বা তাৰ লগৰ বাকী জাকৰ অৱস্থিতিও কোনো ধৰিবলগীয়া নহয়।

ব্যায়াম আৰু কুচ-কাৰাজত লাগিবলৈ মনটোৱে মোক মুঠেই নকলেও মোৰ কৰ্ত্তব্য হিচাপে হ'লেও কৰিবলৈ বাধ্য। ল'ৰা-ছোৱালী-বোৰৰো কিছুমানে নানা অজুহাত দেখুৱাই সাৰিবলৈ বিচাৰে। মই নিজে যেনেকুৱাই নাপাওঁ ল'ৰা-ছোৱালীবোৰৰ আগততো সেই ভাব

দেখুৱাব নোৱাৰে। গতিক বেছ কঠোৰতাৰ মুখা এখন পিন্ধিব লগীয়া হয়। আনকি আওহেলা কৰা যেন দেখিলে ল'ৰা-ছোৱালীবোৰক শাস্তি দিয়াৰ ব্যৱস্থাও ল'বলগীয়া হয়। সহকৰ্মী তামূলী থাকিলে পৰাপক্ষত মই আঁতৰে আঁতৰেই ফুৰোঁ। আৰু সঁচা কথা কবলৈ গ'লে কিছুমান নিয়ম মই পাহৰিলোঁৱেই।

ফিল্ডত ল'ৰা-ছোৱালীবোৰক শাৰী পাতি থিয় কৰাই লৈ প্ৰথমতে সিদিনা তামূলীয়েই ক'লে,—

“তোমালোকে কিছুমানে ব্যায়াম কৰিবলৈ লাজ পোৱা। এইটো বৰ লাজৰ কথা। চৰকাৰে এই আঁচনি লৈছে যাতে প্ৰত্যেক মানুহেই কৰ্ম-তৎপৰ হয়। প্ৰয়োজন হ'লে আমিও দেশ স্বাক্ষৰ বাবে আগবাঢ়ি যাব নালাগিব জানো? আমাৰ কাৰণে কিছুমানে নিজৰ প্ৰাণ দিছে; আৰু আমি নিশ্চেষ্ট হৈ আৰামপ্ৰিয় হৈ বহি থকাটো অন্যায় নহয়নে? আমিহো আন একো কৰিবই লগা হোৱা নাই; কেৱল নিজৰ শৰীৰৰ উৎকৰ্ষ সাধনৰ বাবে চেষ্টা কৰিছো। গতিকে কোনোবা ল'ৰা-ছোৱালীয়ে আওহেলা কৰা যেন দেখিলে কঠোৰ শাস্তি দিয়া হ'ব।” ইত্যাদি ইত্যাদি।

তাৰ পৰা—“সাৱধান”—“বিশ্ৰাম”

আৰু “লেফ্ট-ৰাইট-লেফ্ট।”

মই এদাঁতিত থিয় হৈ আছিলোঁ। পাছফালে পথাৰৰ মাজতো পেৰেডৰ কমান্ড শুনি চাওঁ—সেই অহৌ বলিয়া ল'ৰাটোৱে হাতত জেঙৰা ষুটি এটা লৈ—লগে লগে মুখেৰে পেৰেডৰ কমান্ড দি পেৰেড কৰিছে—
লেফ্ট-ৰাইট-লেফ্ট।

ফিল্ডত যিহকে কমান্ড দিয়া হৈছে সিও তাকে আওৰাই একান্তমনে নিজকে সেই কমান্ড দিছে। ওচৰত আৰু কোনো নাই। মাজে মাজে তাৰ পেণ্টটো খহি যাব খোজে; আকৌ টানি লওঁতে মাজে মাজে সি বিৰতি লৈছে। কেতিয়াবা শেঙুন মচিবলৈ বিৰতি লৈছে। মই এদাঁতিত বৈ কেৱল তালৈকে চাই আছোঁ।

দুদিনৰ পিছতে এদিন দেখিলোঁ আমাৰ স্কুলৰ সকলো ল'ৰাবোৰৰ শাৰীটোৰ শেষত থিয় দিছেগৈ। আমাৰ আটাইবোৰ ল'ৰা-ছোৱালীয়েই

স্কুল ইউনিফৰ্মত আছে। সি থিয় দিয়াত শাৰীটোৰ সৌন্দৰ্য্য হানি হোৱা দেখি ল'ৰাবোৰে আপত্তি কৰিলে,—

“ছাৰ এইটো সোমাইছেহি।”

আমাৰ সহকৰ্মী কোনোবা এজনে তাক শাৰীৰ পৰা আঁতৰাই দিলে। সি তাৰ বহন দাঁতকেইটা উলিয়াই ক'লে,—

“ময়ো কৰোঁ।”

“তই ইয়াত শিকিবলৈ হ'লে—স্কুলত পঢ়িব লাগিব বুজিছ ? স্কুলত পঢ়া ল'ৰাকহে আমি শিকাওঁ ইয়াত।”

সি একো নক'লে। নিশব্দে আঁতৰি গ'ল। দুদিনমানলৈ ল'ৰাটোক ব্যায়াম কৰা সময়ত নেদেখিলোঁ। ওচৰে পাঁজৰে মাতো নুশুনিলোঁ। তাৰ ব্যায়াম কৰা চখ গ'ল চাগৈ।

পিছদিনা ল'ৰা-ছোৱালীবোৰক সময়মতে ফিল্ডলৈ উলিয়াইছোঁত। আমি স্কুলৰ গেট পাৰ হোৱাই নাই, সেই ল'ৰাটোৱে হাতত ফটা কিতাপ এখন লৈ চুচুক-চামাক কৰি গেটৰ মুখত বৈ আছে। এজনে সুধিলে, “কি হ'ল অ ?”

সি অকণমান লাজ কৰাৰ দৰে কৰিলে, তাৰ পৰা স্পষ্টভাৱে ক'লে,—“ময়ো পঢ়ো।”

আমাৰ লগৰ কেইবাজনেও হাঁহি দিলে। হাঁহি উঠিবই। এজনে আমাৰ স্কুলৰ উত্তৰ ফালে থকা এল-পি স্কুলটোৰ ফালে আঙুলিয়াই ক'লে,— “আগতে সোঁটো স্কুল পাছ কৰিব লাগিব বুজিছ ? তাৰ পিছত আমি তোকে ইয়াত পঢ়িবলৈ দিম।”

বাকী কেইজনে হাঁহিলে। ক'লে,—

“দিয়ক পঠিয়াই তালৈকে।”

ঠিক সেই সময়তে ল'ৰাটোৰ বাপেকটো ক'ৰবাৰ পৰা চোচা মাৰি আহিল। চেহেৰা-পাতি পুতেকক চালে বাপেকক চাব নালাগে ; বাপেকক চালে পুতেকক চাব নালাগে। চোচা মাৰি আহি ল'ৰাটোৰ হাতত ধৰি,— “চালা চয়তান—চুৰ কৰিব কি ক'লেই ?” বুলি থপৰিয়াবলৈ ধৰিলে। আমি আগবাঢ়ি গৈ সুধিলোঁ,—“কি হ'লহে—কি হ'ল ?”

তীব্ৰ মাতেৰে ক'লে,—

“চকচোন ছাৰ—ই নজিৰতৰ ল'ৰাটোৰ কিতাপ এখন চুবকৈ আনি-
ছেগৈ। মই মাগি খাও ; সেই বুলি সি কিয় চুব কৰিব ?” আকৌ
দুচাটমান মাৰিলে।

“হ'ল হ'ল আৰু দিয়া। ল'ৰা মানুহ নাজানে।”

ল'ৰাটোৱে কিন্তু মুঠেই নেকান্দিলে। কেৱল থাপবটোৱে প্ৰতি
তাৰ মূৰটো এবাৰ ইফালে এবাৰ সিফালে গৈছিল। বাপেকে তাক
একপ্ৰকাৰ টানি নিয়াদি নিলে। সি মাথো তেতিয়া কৈছিল,—

“মই পঢ়িবলৈহে আনিছো।”

“চালা চোঁৱৰ পঢ়িবলৈ আনিছ ?”

বাপেকে তাক টানি লৈ গ'ল। অমি ফিল্ডত গৈ নিজৰ কামত
লাগিলোঁগৈ। ল'ৰাটোৰ কথা কেইমাহৰ কিন্তু মোৰ মনত বাজি বৈছিল।

সি হয়তো এই ব্যায়াম কৰা দেখি বৰ ভাল পায় ; কৰিবলৈ
ভাল লাগে। অথচ স্কুলৰ দুৱাৰ তাৰ বাবে বন্ধ। তাৰ চেপা খাই
থকা এই খেয়াল চৰিতাৰ্থ কৰিবলৈকে হয়তো সি আখৰ চিনি নেপালেও
কিতাপ এখন চুৰি কৰিলেগৈ। দুদিনমানৰ আগতে তাক ড়িলৰ
শাৰীৰ পৰা উলিয়াই দিয়া হৈছিল—স্কুলৰ ল'ৰা নহয় বুলি। তাৰ
সেই সৰু মনটোত চাগৈ কত আশা, কত কল্পনা। অথচ অমি শিক্ষা
আৰু সত্যতাৰ জখলা বগাই মানুহৰ প্ৰকৃত সৰু সৰু মনবোৰক পাহৰি
গৈছোঁ।

চুপ্-চাপ্ এঠাইত বহি ল'ৰাটোৰ কথাকে ভাবিলো। তেতিয়াও
আমাৰ স্কুলৰ ল'ৰা-ছোৱালীবোৰে ড়িল কৰি আছে।

“লেফ্ট-ৰাইট-লেফ্ট।”

“বায়ো-মোড়”—“এক-দো-তিন।”

পাছফালেও তেনে কমাণ্ডৰ একক ধ্বনি শুনি ঘূৰি চাওঁ—পথাৰৰ
মাজত বৈ সেই ল'ৰাটোৱে হাতত জেওৰা খুটি এটা লৈ একান্ত মনেৰে
নিজকে কমাণ্ড দিছে আৰু ঘূৰিছে—

“বায়ো মোড়—।”

মই চকুহাল ঘূৰাই আনিছোঁ।

লাজ লাগি গ'ল

মে' মাহৰ চোকা ব'দ আৰু গৰম ।

ড° গগৈ আৰু মই সোণাৰিৰ পৰা আহি আছোঁ বাহুত । বাটতে তিনি-জনীয়া বেঞ্চত আৰু এজন বহিলহি । তেওঁ ড° গগৈৰ বাণ্যবন্ধু । এতিয়া চৰকাৰী বিষয়া । গগৈয়ে মোৰ লগত চিনাকি কৰি দি ক'লে, “এওঁ একালত ছ'চিয়েল ব'ৰ্ক কৰিয়েই কটালে । কলেজত পঢ়ি থকাৰ সময়ত ওচৰত ক'ৰবাত মানুহ মৰিলে দেখিব ছ'চিয়েল ব'ৰ্কৰ গৈ হাজিৰ ; ক'ৰবাত ঘৰত জুই লাগিল—দেখিব তেওঁ গৈ উপস্থিত ; কাৰোবাৰ টান নৰীয়া, দেখিব হস্পিটেল আৰু ডাক্তৰৰ ঘৰলৈ মাকো-মৰা মানুহজন এওঁ ।” আমি তিনিও হাঁহিলোঁ । তেওঁ ক'লে, “এতিয়া আৰু ক'ত ছ'চিয়েল ব'ৰ্কছ । এতিয়া অফিচত ফাইল—ব'ৰ্কছ আৰু আৰু গৃহিণীৰ ইকুমত হ'ম-ব'ৰ্কছ ।”

তেওঁৰ কথাত আমি আকৌ হাঁহিলোঁ ।

সোণাৰিৰ পৰা বাহুখন নাজিৰাইদি শিৱসাগৰ পাব লাগে । বাটতে এটা চাৰিআলিত বাহুখন ব'ল । বাহুখন ব'লেই ব'দ আৰু গৰমে সিঙ্গাই পেলাব খোজে । দুটা ডেকা ল'ৰা উঠিলহি । তাৰে এটা গোল মুখৰ, বেছ মদগজ । আনটো অলপ খীণ । ডুইভাৰৰ বাওঁহাতৰ দুটা ছীট দখল কৰি ল'লে দুয়ো । দুয়োটাৰে গাত ফুল থকা শ্বাৰ্ট

আৰু জীন্হৰ পেণ্ট ।

বাছত উঠিয়েই দুইটাই বে-পৰোৱা কামদাত বহি ল'লে আৰু ড্ৰাইভাৰক ক'লে, —“ব্রাদাৰ অলপ জলদি চলাব দেই—আমি সোনকালে পাবগৈ লাগে ।” বয়সীয়া ড্ৰাইভাৰজনে এবাৰ চাই লৈ নিৰিষ্টমানে আগফালে চাই গাড়ী চলাই গৈ থাকিল ।

ঘূৰণীয়া মুখৰ ডেকাই জেপৰপৰা চিগাৰেট উলিয়াই এটা নিজেও ল'লে আনটো লগৰজনক দিলে । বাছখনত লিখা আছে—“ভিতৰত ধূমপান নিষেধ ।” মই ভীষণ বিবক্ত হ'লোঁ । এবাৰ কণ্ঠাঙ্কিতক মাতি আনি কওঁ বুলি ভাবিলোঁ—তেওঁ বাছৰ ভিতৰত চিগাৰেট খোৱা কিয় বন্ধ নকৰে বুলি । কিন্তু দুয়োটা ডেকা ল'ৰাৰ যি মতি-গতি দেখিছোঁ কিবা ক'লে অপমান কৰি দিব পাৰে । গগৈ আৰু তেওঁৰ বন্ধুও বিবক্ত । এসময়ত আমি নিজৰ মাজতে বিবক্তি প্ৰকাশ কৰি সৰু সৰুকৈ কথা পাতিবলৈ ধৰিলোঁ । গগৈয়ে ক'লে, “এই চং আজিকালি সকলোতে । এতিয়া বাপেক-মাক কোনেও শাসনত ল'ৰা-ছোৱালী ৰাখিব নোৱাৰা হ'ল ।”

গগৈৰ বন্ধুৱে ক'লে, “দেখিলেনে, বাছখনত ইমানবোৰ বয়সীয়া মানুহ আহিছে, অথচ সিহঁতৰ তালৈ ভ্ৰক্ষেপ নাই ।”

আমি ভীষণ ক্লুঙ্ক হৈছোঁ ; অথচ মুখফালি একো ক'বও নোৱাৰোঁ । এতেকে নিবৰ হৈ, বিবক্ত হৈ আহি আছোঁ । আকৌ এটা চাৰিআলিত বাছখন ব'লহি ।

এটা ক্ষীণ-মীন বাইছ-তেইছ বছৰীয়া ল'ৰা দুৱাৰমুখত থিয় দি বৰ সংকোচেৰে সুধিলে, “শিৱসাগৰলৈকে যাব পাৰিমনে ?”

কণ্ঠাঙ্কিতৰে একো নকৈ দুৱাৰখন খুলি সোমাই আহিবলৈ ইংগিত দিলে ।

ল'ৰাটো সোমাই আহিল । পিছনত এটা পূৰণি ৰং যাবলৈ ধৰা লংপেণ্ট আৰু গাত প্ৰায় বগা হ'বলৈ ধৰা নীলাবৰণৰ এটা শাৰ্ট । ভৰিত এঘোৰ হাৱাই চেঙেল ।

মুখখনত ভোক আৰু দাৰিদ্ৰ্যৰ চাপ, সোমাই যোৱা চকু, হাড় ওলোৱা হনু আৰু মুখখনত শুষ্কতাই দাঙি ধৰিছে। কণ্ডাক্টৰে সন্মুখৰ ফালে দুই আৰু তিনি নম্বৰৰ ডেকা দুজনৰ আগত খালী হৈ থকা এক নম্বৰ ছীটটোলৈ যাবলৈ ইংগিত দিলে। ব'দ পৰাত তাত কোনো বহা নাছিল।

ল'ৰাটো গৈ বহিলগৈ।

কণ্ডাক্টৰে টিকট এটা কাটি ল'ৰাটোৰ ফালে আগবঢ়াই দিলে।

ল'ৰাটোৰ চকুৰে-মুখে এটা কাকণ্য আৰু অসহায়তা ফুটি উঠিল। সি সংকোচেৰে ক'লে, “মোৰ হাতত পইচা নাই।”

কণ্ডাক্টৰে ধমক দি উঠিল--“পইচা নাই যদি উঠিছিল কিয়? এইখন কাৰো ঘৰৰ গাড়ী নহয়, চৰকাৰী গাড়ী। পইচা উলিওৱা।” ল'ৰাটো এনেয়ে বিবৰ্ণ হৈ আছিল। এইবাৰ যেন শেঁতা পৰি গ'ল। সি তথাপি ক'লে, “মোৰ হাতত একেবাৰে পইচা নাই। মা হৃদপিটেলত আছে। এজনে অলপ আগতে খবৰ দিলে--টান বুলি।”

ল'ৰাটোৱে কাতৰভাৱে ক'লে, “মোক যেনে-তেনে শিৱসাগৰলৈ লৈ যাওক দাদা।”

ল'ৰাটোৱে “ময়ো যাব পাৰিমনে” বুলি প্ৰথমতে সোধোতেই মোৰ ভাব হৈছিল--ইয়াৰ হাতত পইচা নাই। তাৰ কাতৰ উত্তৰ শুনি নিশ্চিত হ'লো।

এবাৰ সহায় কৰিববো মন গ'ল। কিন্তু কি বুলি কওঁনো? বাছৰ মানুহে ভাবিব--“ওলালহি এওঁ দাতাকৰ্ণটো।”

গগৈয়ে ক'লে সৰু সৰুকৈ, “আজি-কালি কাকো বিশ্বাস কৰিব নোৱাৰি। ই বা ক'ত কি নেঠা লগাই আহি বাছত উঠিছেহি।”

ইতিমধ্যে কণ্ডাক্টৰে বাছৰ ঘন্টাত বহী টানি বাছখন বখাই দিলে আৰু খাণ্ডেৰে দুৱাৰখন খুলি কৰ্কশ মাতৰে ল'ৰাটোক আদেশ দিলে-- “বাছৰ পৰা নামি যা।” ল'ৰাটো এখোজ আগবাঢ়ি আহি কাতৰ ভাৱে ক'লে--“মোক লৈ যাওক দাদা।”

কণ্ডাক্টৰে আদেশ কৰিলে আগতকৈও কঠোৰভাৱে “নাম।” ল'ৰাটোৱে অসহায়ভাৱে চাৰিওফালে চালে।

কণ্ঠাৰে ক'লে, “নামি যা।”

হঠাৎ আগফালে অভদ্রভাবে বহি চিগাৰেট খোৱা ল'ৰা দুটাৰ গোলমুখৰ ল'ৰাটোৱে ঘূৰি চাই গলগলীয়া মাত্বেৰে ল'ৰাটোক ক'লে,—
“এই ল'ৰা ৰ। যা—তোৰ ছীটত বহি থাক।” কণ্ঠাৰে ফালে চাই সুধিলে, “টিকটৰ দাম কিমান?”

কণ্ঠাৰে ক'লে, “তিনি টকা আঠ অনা।”

ডেকাই হিণ্ড পকেটৰ পৰা মনিবেগটো উলিয়াই পাঁচটকীয়া নোট এখন আগবঢ়াই দিলে। ল'ৰাটো চুচুক-চামাককৈ গৈ আকৌ বহিলগৈ। কণ্ঠাৰে গাড়ীৰ দুৱাৰ বন্ধ কৰি দিলে। গাড়ী চলিবলৈ আৰম্ভ কৰিলে।

ডেকা দুটাই আকৌ দুডাল চিগাৰেট জ্বলাই ল'লে।

মোৰ জেপত থকা নিজৰ মনিবেগটো চুই চাবলৈ লাজ লাগিল। গগৈ আৰু তেওঁৰ সমাজসেৱক বন্ধুজনৰ ফালে চাবলৈও লাজ লাগিল, আৰু আটাইতকৈ বেছি লাজ লাগিল ডেকা ল'ৰা দুটাৰ ফালে চাবলৈ।

জোনাকীৰ জুই

বজাৰৰ পৰা কলেজ চাৰিআলি, কলেজ চাৰিআলিৰ পৰা মাজৌ আকৌ ।
মুঠতে আধা মাইলতকৈ অলপ বেছি হ'ব । কিন্তু বিশ্বাৰালাটোক এটকা
লাগে । কাকতিৰ বৰ খং উঠিল : “সদায় আঠ অনাত আহি আছে,
তোক এটকা কিয় দিম ?”

মিছেছ কাকতি আৰু দুবছৰীয়া জোন বিশ্বাৰ পৰা নামি দাঁতিত
থিয় দি আছে । মিছেছ কাকতিৰ হাতত এইমাত্ৰ বজাৰ কৰি অনা
কাপোৰ ভৰাই থোৱা কাগজৰ দুটা মোনা আৰু বাস্কেট এটাত পাচলি
আৰু ফ্ৰুট জাতীয় বস্তু । জোনৰ হাততো টোপোলা এটা । লাইট
প'ষ্টটো অকমান আঁতৰত থকা বাবে, তেওঁলোক থকা বাবে তেওঁ-
লোক বৈ থকা ঠাইত ছাঁ পৰি আছে আৰু আন্ধাৰ হৈ আছে ।

বিশ্বাৰালাটো গোমোঠা মাৰি বৈ আছে । “নাই লেগা আঠ অনা ।
হৰদম এক কপিয়া মিলতা হে ।”

“কেইসে এক কপিয়া মিলেগা অ' ?” বুলি কাকতিও দাংখাই
উঠিল । তাক ক'বলগীয়া গোটেইখিনি কথা হিন্দীত ক'ব নোৱাৰি-
আধা অসমীয়া আধা হিন্দী মিহলাই থিছিৰি কৰি খঙেৰে ক'লে, “লেগা
তো আঠ অনা ন । নহলে তোলৈ বাটত বোন্দাপৰ দি বৈ থাকিব
নোৱাৰোঁ ।” তাৰ পৰা নিজকে কোৱাদি ক'লে, “ইহঁতে সুবিধা পালেই

ডকা দিবলৈ বিচাৰে। সদায় আহি আছোঁ আঠ অনাত, আধা মাইনো নহয় বাট--এটকা দাবী কৰিলেই পায়।”

“হম চিখা বাত বল দিয়া বাবু--এক কপিয়াসে লাল পইচা ভি কম নহী লেগা।”

কাকতি মহা বিপদত পৰিল। বিস্মাৰালা, নাপিত, মুচিৰ লগত ৰাজবাটত বৈ তৰ্ক কৰে কেনেকৈ? আৰু তৰ্ক নকৰি তাৰ অন্যায় দাবীনো মানে কেনেকৈ? সি খুজিলেই আঠ অনাৰ ঠাইত টকাটো পাব নেকি? এই বদমাচবোৰক ভালকৈ সেকা দিলেহে শিকিব। উদ্রলোক দেখি ঠগিবলৈ সুবিধা পাম বুলি ভাবিছে।

নিছেছ কাকতিয়েও মুখৰ ভিতৰতে কিবা এম্বাৰকৈ তাৰপৰা স্পষ্ট ভাবে ক’লে, “চাৰি অনামান আৰু দি দিয়ক।”

“নহী বাৰ অনাভি নাই লেগা।”

কাকতিৰ এইবাৰ খঙত কপালৰ শিৰদুডাল টনটনাই উঠিল। চেপা মাতেৰে দাবি দি ক’লে, “চাওঁ তোৰ বিস্মাৰ নম্বৰ কিমান? থানাত ভৰাই দিম জনা নাই।”

চাওঁ বুলি ক’লে যদিও, নম্বৰটো চোৱাৰ ভাওহে জুৰিলে, নম্বৰটো নেটালে। কাকতিয়ে ভাবিছিল থানাৰ কথা ক’লে অলপ ডয় খাব হবপায়। কিন্তু সি যি গোমোঠা লাগি থাকিল, থাকিলেইহে। পিঙ্কনত হাফপেন্ট এটা আৰু হাফচাৰ্ট এটা। দুয়োটা সমান মলিয়ন হব পায়। আন্ধাৰত মটিয়া ৰঙৰ কাপোৰ যেন লাগিছে। মুখখন খাঁণ, চকু দুটা দ, চুলি তাকৰীয়া যদিও জপৰা। ডিঙিত নে চিটকাপোৰ এটুকুৰা মেৰিয়াই থৈছে। কাকতিয়ে উপায়ান্তৰ হৈ বিস্মাৰ চিটলৈকে আধনিটো দলি মাৰি দি ক’লে, “ল’লে ল’বি নললে নাই।”

“এইচা তৰফ মত দিজিয়ে বাবুজী। মাগনা পেইচাতো নহী। মেহনতী পেইচা হেই।”

এনে সময়তে কাকতিৰ পৰিচিত বৰা আহি ওলালহি। বৰায়ো বজাব কৰি আহিছে। বিস্মাত অহা নাই, খোজকাটি আহিছে।

“কি হ’ল কাকতি?”

কাকতিয়ে বৰাৰ উপস্থিতিত যেন সকাহ পালে। ক'লে, “নকৰ বুইছেনে বজাৰৰ পৰা আহিছো, তাক আঠ অনা দিছো, নলয় ; এটকা লাগে। ইহঁত দিন ডকাইততকৈও চাৰ। তাৰহে কথাৰ গৰম বেছি।”

বৰাও জ্বলি পকি উঠিল, “এই খুব পিটেগা বুজিছ, খুব পিটেগা। লও, আঠ অনা লও আৰু ডাগ হিয়াচে।”

“নহী লেগা।”

“কি ? নহী লেগা ? বল তোক চোচোৰাই থানাত লৈ যাওঁ। কিমান লৱ চাম তাতে।”

“চলিয়ে থানামে।” সিও নিবিকাৰভাৱে উত্তৰ দিলে। বৰাই ভাবিছিল—ডয় খাই দমি যাব কিজানি। থানালৈ চোচোৰাই নিম বুলি আচলতে মুখেৰেহে কৈছিল ; আঠ অনা পইচাৰ লগতনো এই অতখন বাট, বিস্মাৰালাৰ লগত কাজিয়া কৰি থানা পাবগৈ নে ? উপায়ান্তৰ হৈ ক'লে “আৰু চাৰি অনা মান দি দিয়ক কাকতি।”

কাকতিয়ে চাৰি অনা উলিয়াই তাৰ বিস্মাৰ চিটতে আগৰ ঠাইলৈ লাহেকৈ দলি মাৰি দিলে। বিস্মাৰালাটো অকমান বৈ আছিল। তাৰ পৰা ভোৰভোৰাই পইচাকিটা জেপত ডৰাই বিস্মাখন টানি, লাফ মাৰি উঠি ওচি গল।

বৰাই প্ৰথমে ক'লে, “নকৰ আৰু বুজিছে—এই বদমাচবোৰৰ কথা। এক নম্বৰ ঠগ ইহঁত।”

কাকতিয়ে ক'লে, “কলেজৰ ল'ৰাই যে কেতিয়াবা দুটা এটাক উত্তম-মধ্যম দিয়ে, এনেয়ে বুলি ভাবিছে ? ঠিক কৰে ল'ৰাবোৰে।” এইবাৰ বৰাই ক'লে, “পিচে, মিছেছ কাকতিও দেখোন—বহুতো বজাৰ কৰিলে নেকি ?”

“নাই, কিনো বজাৰ কৰিব, পিন্ধা কাপোৰেই নোহোৱা হ'ল নহয়।”

“এৰা, আপোনালোকৰ ঘটনাটোৰ কথা শুনিছিলো। একো শুংসূত্ৰ নোলাল আৰু নহয়নে ?”

“চোৰে নিয়া বস্তু ক'ত ঘূৰাই পাব। মই তেতিয়াই আশা এৰিলো। মহন্তহঁতে বৰকৈ কোৱাতহে থানতে এজাহাৰ এখন দিলো।” কাকতিয়ে উদাসভাৱে উত্তৰ দিলে।

এইবাৰ কাকতিয়নীয়ে কলে, “ধোবাৰ ঘৰত থকা কিখনৰ বাহিৰে ভাল কাপোৰ আটাইবোৰ নিলে নহয়। মনত পৰিলে চেংচেঙাই যায়।”

বৰাই সন্তুনা দিলে, “কি কৰিব আৰু। চাওকচোন চোৰে নিবলৈ পায় স্কুল-কলেজৰ শিক্ষক কেইটাৰহে, যাৰ বাহিৰা পইচা বুলিবলৈ মাহেকত এপইচাও উপাৰ্জন নহয়।”

“দেশত মূঠতে অৰাজক হ’ল, চোৰ, ঠগ, গুণ্ডা বদমাচেৰে দেশ ঠাঁহ খালে। চাপ্ৰাচীৰ পৰা মন্ত্ৰীলৈকে ভেটি নহলে কাম নকৰা হ’ল। দোকান-বজাৰৰ ভেজালৰ কথা বাদেই দিলো। —চোৰে যিমানবোৰ বস্তু নিলে, আৰু পাঁচ বছৰতো গোটাৰ নোৱাৰিম মূঠতে।”

“চিন্তা নকৰিব, কাকতি। আপুনি মই এনেকৈয়ে চলিম। সেই নিয়া কেইটাৰ সদায় দুৰ্ভিক্ষ নুওঁচে।”

বিদায় লৈ বৰা গ’লগৈ। কাকতিয়ে জোনক কোলাত তুলি লৈ তেওঁৰ পৰিবাৰক ক’লে, “বলা। টোপোলা তোমাৰ হাতত সবহ হৈছে নেকি?”

“হব বলক।”

দুখোজমান গৈয়ে, নিজৰ মনৰ ভিতৰতে হাঁহি কাকতিয়ে কলে, “দোকানীটোৱে ছিচাপ ভুল কৰিলে পিচে।”

“কি হ’লনো?”

“কেলেই, জোনৰ কাপোৰ যোৰত ত্ৰিশ টকা কোৱা নাছিল?”

“অঁ, কৈছিল। পিচত পঁচিশ টকাত মান্তি হৈছিল নহয়।”

“অঁ, হৈছিল। মই পঁচিশ টকা দিছিলো। সি ত্ৰিশ টকা বুলি সামৰি থৈ পাঁচটকীয়া নোট এখন ঘূৰাই দিলে নহয়।”

“এ হয় নেকি? দিয়ক, তাৰ তাত ছকুৰি টকাৰ কাপোৰ কিনা হ’ল; পাঁচ টকা গলে একো হানি নহয়।”

ৰিক্সাৱালাৰ লগত হোৱা উথনা-উথনিৰ তিত্ততা পাঁচটকীয়া নোট-খনৰ লাভে পাহৰাই, দুয়োৰে মুখ দুখন উজ্জ্বলাই তুলিলে। কোলাত জোনক লৈ কাকতি, আৰু কাপোৰৰ টোপোলা আৰু প্লাষ্টিকৰ বান্ধেকট লৈ মিছেছ কাকতি গৈ ঘৰ সোমালগৈ।

কথাটো মনত পৰিল কাকতিনীয়ে নেক্লেচডাল সোলোকাই ডুয়াৰত থৰ খোজোতেহে।

“জোনৰ হাতত মোৰ ভেনিটী বেগটো আছিল নহয়। ক’ত থলে চকচোন।”

“ক’তা ? তাৰ হাতত অকল কাপোৰৰ টোপোলা এটাহে আছিল।”

“অ,—সি তেনে বিস্মাতে এৰি আহিল নেকি ?”

কাকতিয়নীয়ে কাপোৰ আধা-সোলোকোৱাকৈয়ে জোনৰ ওচৰ পালেহি, “বেগটো ক’ত থলা সোণ ?”

জোনে খুনুক-খানাক মাতেৰে ক’লে, “মই নাই লোৱা।”

কাকতিও ওচৰ চাপি আহিল। সোলোকাবলৈ লোৱা চাৰ্টটো নোসোলোকাই আকৌ সুমাই ললে আৰু বিৰক্তিত ঢকী এখনত বহি পৰিল। অকমান পৰ তেনেকৈয়ে থাকি সুধিলে, “পইচা কিমান আছিল ?”

“পচপন্ন টকা।”

“আৰু ?”

“ইয়াৰ ডিঙিৰ সোণৰ চেইনডাল।”

“ভাল হ’ল ! পইচাৰ বেগটো ল’ৰাৰ হাতত দিছিলাকিয় ? এতিয়া ক’ত পাবাগৈ বিচাৰি ? বিস্মাৱালাৰ বিস্মাত গৈছে যদিহে পানী এচলু দি থোৱা।”

দুয়ো নিৰ্বাক হৈ বহি ৰ’ল।

হিচাপৰ উপৰি হিচাপ কৰি মাহেকটো চলিব লাগে। চোৰে নিলে হুজাৰ বাৰশ টকাৰ কাপোৰ। যি হয় হব বুলি অন্যান্য খৰচৰ পৰা চান কাঢ়ি কাঢ়ি হিচাপ কৰি এশ বিশ টকাৰ কাপোৰ কিনিছিল। বাকী পচপন্ন টকা যোৱা মানে, মাহেকটোলৈ হাতত ফুটা কড়ি এটাও নথকা।

“হৰি কৰক। কাপোৰৰ দোকানতে এৰি আহিল কিজানি, তাতে এবাৰ খবৰ কৰি আহকগৈ। যদি পায়, দোকানীয়ে পাহৰণিত দিয়া টকা পাঁচোটা ঘূৰাই দি আহিব। কি ঠিক, কিজানি তেনেকৈ জানি-শুনিও ঘূৰাই নিদিয়া বাবেই হেৰাল !”

অকমান পৰ বৈ আকৌ ক'লে, “বিক্কাখনৰ নম্বৰটো চাইছিলে নহয় ? মনত নাই জানো ?”

নিজৰ ওপৰত বৰ বিৰক্তি আৰু ক্ষোভ প্ৰকাশ কৰি কাকতিয়ে কৰ্কশ সুৰেৰে কলে, “কতনো নম্বৰটো চাইছো । তাক ভয় খুৰা-বলৈহে কৈছিলো ।”

দুয়ো বহুপৰ নিতাল মাৰি বহি থাকিল । জোনেও আনকি বুজিছে যে কিবা এটা ডাঙৰ ঘটনা ঘটিছে । সিও বিছনাতে চুপ-চাপ বহি আছে ।

কিবা এটা নকৰিলে মনটোৱেই শান্তি নেপাব নহয় এতিয়া । অবশেষত, মুখেৰে একো নেমাতি, কাকতি বাহিৰলৈ ওলাই আহিল । যিমান দূৰলৈকে দেখে চালে, কিজানি বিক্কাখন দেখেই ! দোকানত যে পেলাই অহা নাই সেইটো ঠিক । তথাপি মনটো পাতলাব নোৱাৰি দোকানলৈ বুলি বেগা-বেগিকৈ খোজ ললে ।

দোকানীটোৱেও খৰ-ধৰকৈ চাৰিওফালে চালে ; সমবেদনা জনাই দুখ প্ৰকাশ কৰি ক'লে, “আপোনালোক যোৱাৰ পিছতো গ্ৰাহক আহি আছে, কোনোবাই লৈ গৈছে যদি নো কেনেকৈ ক'ব ?”

হতাশ বিৰক্তি আৰু নিজৰ ওপৰতে খং লৈ ঘূৰি আহিল । মিছা-মিছিকৈ আকৌ এই এমাইল-এমাইল দুমাইল বাটকুৰি বোৱা হ'ল । ঘৈণীয়েকলৈও খং উঠিল । এই মাইকী মানুহবোৰৰ অলপো হিচাপ নাই । কেচুৱা ল'ৰাৰ হাতত টকাৰ বেগ দি উমলিবলৈ দি অসাবধান হৈ আহিছে ! কাণ্ডজানহীন ক'ৰবাৰ !

“কাকতিয়নীয়ে বাটলৈকে চাই আহিল । কাকতি চোতাল সোমোৱাৰ লগে লগে সুধিলে, “পালেনে ?”

কাকতিয়ে দাবি মাৰি উঠিল, “কেপকেপাই নেথাকিবা ! কেচুৱা ল'ৰাৰ হাতত বস্তু এৰি দি, এতিয়া ‘পালেনে’ ?-চাম নহয়, এতিয়া এইমাহ কি খোৱা ? তোমালোকে ঘাঁহ খাব লাগিছিল ; তেহে যদি ডান হ'লহেঁতেন ! চাৰিওফালে খালি হানি হ'ব লাগে-হানি হ'ব এতিয়া ।”

নিশ্চক্ৰ— ।

হঠাৎ বিক্কা এখন আহি ঘৰৰ মুখত ৰোৱাৰ শব্দ হ'ল । তাৰ পৰা চোতালৰ পৰা মাত লগালে, “বাবুজী ।”

মাতটো অথনিৰ বিজ্ঞানালোচনাৰ দৰেই লাগিল। জাপ মাৰি কাকতি বাহিৰলৈ ওলাই গৈ দেখিলে--হয়। বিজ্ঞানালোচনা।

“এই আপকা বেগ বিজ্ঞানমে ছোড় দিয়া থা।”

কাকতিয়নীও বাহিৰলৈ আহি বেগটো দেখিয়েই চিনি পালে ; “ইস্ ইস্ চাওঁ” বুলি হাতত লৈ বেগটো খুলিব খোজা দেখি--বিজ্ঞানালোচনা কলে, “যেইচে থা বেইচেই হম লে আয়া। মেৰা তো খয়াল নহী থা। এক ভাড়া মাৰ কৰ য়ে বেগ দেখা। আপকা লড়কাকা হাথমে য়ে থা।”

কাকতিয়ে কি কৰ, কি বুলি ধন্যবাদ জনাব, কি বুলি অথনিৰ বেয়া ব্যৱহাৰৰ কাৰণে অনুশোচনা জনাব--একো ভাবি নেপাই, জেপৰ পৰা আধলি এটা উলিয়াই কলে, “হোঁ ল।”

“ক্যা ?”

“আঠ আনা বক্চিচ্।”

“বক্চিচ্ কাহে লেগা ? মেই কি চোৰি কিয়া ?” তাৰ পৰা নিজকে কোৱাৰ দৰে ক’লে, “চব বড়া বড়া আদমী চোৰি কৰতা হেঁই ; লেকিন বে লোগ বিজ্ঞানালোকো ঠগ বেইমান বলতা হেঁই। কাহে লেগা বক্চিচ্ ? মেহনতী কৰুগা--তব পইচা লুঁগা।”

সি কাকতিৰ ফালে নোচোৱাকৈয়ে কৰুস্বৰে কৈ ঘূৰি গৈ বিজ্ঞানখন টানি লাফ মাৰি উঠিল।

কাকতি আৰু কাকতিয়নীয়ে ইটোৱে সিটোৰ মুখলৈ চাই ব’ল।

গলব্ৰেইথ চাহাবৰ ফিটা

বেলগাড়ীখনৰ সময়ৰ কোনো হিচাপ নাই, কেতিয়াবা এঘণ্টা আগ, কেতিয়াবা পিছ। মাজে মাজে সৰু সৰু শ্বেটচনবোৰতো প্ৰয়োজনানুযায়ী পলম কৰে। বৈ বৈ গৰুগাড়ীৰ দৰে আহি থাকে আৰু এনেকৈ আহি আহি ফৰকাটিওৰ পৰা গোলাঘাটেদি যোৰহাট পোৱালৈ কমেও চাৰি পাঁচ ঘণ্টা লাগে। কাম থকা মানুহে দুপইচা খৰচ কৰি বাছত যায়, বা গোলাঘাটৰ পৰা টেক্সী লয়। কিন্তু সদায় একেটা বাটেৰে অহা যোৱা কৰিবলগীয়া হ'লে আৰু জেপত সকলো সময়তে পা-পইচা যথেষ্ট নাথাকিলে, কেতিয়াবা অগতিৰ গতি বেলখনতো আহিবলগীয়া হয়। সপ্তাহত অন্ততঃ এদিন বা দুদিন ঘৰলৈ নাহিলেও নহয়। এই বেলগাড়ীখনত যাত্ৰীও কম। আহি বেয়া নালাগে। মাজে মাজে মাত্ৰ শনিবৰীয়া চাহ বাগিচাৰ বজাৰৰ দোকানী-পোছাৰীৰে ভিৰ হয়। কেতিয়াবা চাহ বাগিচা বা ওচৰৰ গাঁৱৰ দুজন এজন বেছ পোছাকে-পৰিচ্ছদে টপ-তৈয়াৰ ডেকাও বেলখনত উঠি ধন্য কৰে। মোৰ চাই বৰ ভাল লাগে। বাছ বা বেল শ্বেটচনত পৰম নিৰ্ভয়ে আৰু অহঙ্কাৰেৰে চুৰট হ'পি থকা মানুহবোৰৰ মুখবোৰ দূৰৰ পৰাই বাছ বা বেলৰ খিৰিকীৰে চাই বৰ ভাল লাগে। যেন এই যে বেলখনে, ঘচ্ ঘচ্ শব্দ কৰি আহি থকা বেলখনে তেওঁক দেখিছে গতি মন্থৰ কৰি দিছে,

তেওঁ নুঠালৈকে যেন ৰেলৰ চকা ঘূৰিব নোৱাৰে ! চিনাকি গাৰ্ড বাবু থাকিলেতো কথাই নাই ! গাৰ্ডে “উঠকগৈ যাওঁহঁক” বুলি নোকোৱালৈকে খোজেই নলৰে । কাম নেথাকিলে এইবোৰকে চাই বৰ ভাল লাগে । কেতিয়াবা গাঁৱৰ কুজী বুঢ়ী, নাতি-নাতিনী, জী-বোৱাৰীৰে পৰিবেষ্টিত হৈ ৰেলত উঠেহি ; বেঞ্চত নবহি মজিয়াতে বহি হাঁচটিৰ পৰা মুখত খোৱা ধপাত অকণ দুটা আঙুলিৰে চিকুট মাৰি আনি মুখত ভৰায় ; নাতিনীয়েকৰ গালত টপৰ টপৰ চুমা খাই গাল ৰঙা কৰি দিয়ে, কেচুৱা নাতি-নাতিনী থাকিলে কোলাত সুমাই শুকান পিয়াহ ল’ৰাৰ মুখত দি নিচুকায় ; মজিয়াৰ ধূলিৰে নাতিনীহঁতৰ কপালত ফোঁট দি বিঘিনিৰ সম্ভাৱনা দূৰ কৰে । কেতিয়াবা থিৰিকীৰে দূৰলৈ আঙুলিয়াই কুটুমৰ ঘৰ দেখুৱায় । বাগানৰ বনুৱা মতা মাইকীৰ দল একোটা কেতিয়াবা উঠে, গাভৰু বনুৱা ছোৱালীৰ হাঁহিত লৰি উঠা শৰীৰৰ মাংসপেশীৰ উপৰিও লৰি উঠে নাকৰ নাকফুল, কাণৰ নকলী ইয়েৰিং, হাতৰ কাঁচৰ থাকৰ জোকা । “বৰ ঘৰেৰ বৰ বাবু ছোট ঘৰেৰ বউ-ৰে” বুলি কেতিয়াবা দল বান্ধি গীত গাই মচগুল হয় আৰু আন এটা ষ্টেচনত ডবা শূন্য কৰি নামি ওচি যায় । কেতিয়াবা মাজৰ ষ্টেচন একোটাত মাকৰ ঘৰৰ পৰা নতুনকৈ উলিয়াই দিয়া জীয়েক জোঁৱায়েকৰ লগত আহে । মাকে বায়েক-ভনীয়েকে কান্দে ; ন-কইনায়ো কান্দে । ৰেল চলাৰ পিছত চকুপানী মচি নতুন স্বামীৰ চকুলৈ চাই মিচিকিয়াই হাঁহে । সেই হাঁহিয়ে নতুন স্বামীৰ চকুৰ দৃষ্টিক শান দি লুন্ধ কলি তোলে ; কোনেও নেদেখাকৈ ন-ঘৈণীৰ হাতৰ আঙুলিত চিকুটি দিয়ে । আমনি লাগে বাগিচা বা গাঁৱৰ মাৰোৱাৰী ব্যৱসায়ী দুই-তিনিটা উঠিলে । কেতিয়াবা ডবা শূন্য হৈ গৈ থাকে, ক’ৰবাত বুঢ়া মানুহ এজন ক’ৰবাত ডেকা ল’ৰা একোটি উঠে । চেঙেনীয়া ডেকা হ’লে সুহৰিয়াই ‘মেৰে মেহবুব’ গায় থিৰিকীৰে মুখ উলিয়াই লৈ ।

তাৰ মাজতে উঠেহি কেতিয়াবা টিকট চেকাৰ । টিকট লোৱা মানুহে পৰম নিৰ্ভয়ে টিকট দেখুৱায়—বুঢ়ীয়ে হাঁচটি খুলি, বুঢ়াই গামোচাৰ আগৰ গাঁঠি খুলি, ডেকাই হিপ পকেটত দুটা আঙুলি অগ্না-

য়াসত ডৰাই দি টিকট চেকাৰক গন্তব্যৰ দূৰত্ব অনুসৰি চাৰি অনা, আঠ অনা পইচা দিয়ে। চেকাৰে বিনা প্ৰতিবাদে নিজৰ জেপত ডৰাই ওলাই যায়। চেকাৰৰ চিনাকি মানুহ হ'লে টিকট নেচায়েই, পইচাও নলয়। আমনি লগা সময় ছোৱা এইবোৰ চাই চাই মোৰ কাটি যায়। হাতত লৈ অহা বাতৰি কাকতৰ খবৰত চকু ফুৰুৱাও নহয় কেতিয়াবা। টিকট নোলোৱা নিজৰ, চহা মানুহক চেকাৰে ডাবি-ধমকি দি দৃগুণ পইচা লৈ যোৱাও দেখিছো। দেখিও লাভ নাই, কৈয়ো লাভ নাই।

কিন্তু গন্তাগোল হ'ল—গুৱাহাটীৰ পৰা আপ ট্ৰেইন এখনত গোলাঘাট-যোৰহাট লাইনেদি আহিবলৈ লোৱাৰ পৰা। সেইখন বেগত মানুহো বেছি, বয়ো কম সময়। টিকট চেকাৰো নতুন, খাওঁ খাওঁ মূৰ্তিৰ। সেইখন বেগ আহেও বেগেৰে, যায়ো বেগেৰে, পায়গৈয়ো সোনকালে। গতিকে গাঁৱৰ বুঢ়া-মেথা আৰু বাগিচাৰ বনুৱাৰ মুখত পৰি ৰেলখনৰ নাম হ'ল 'গুৱাহাটী একপেচ'।

সেই গুৱাহাটী 'একপেচ'তে এদিন আহি আছো। ডবাটোত বৰ ভিৰ। বিভিন্ন ধৰণৰ মানুহেৰে ডবা ভৰি। মাজৰ এটা ষ্টেচনত এক মিনিট ৰেল ৰয়। সেইটো ডবালৈ উঠি আহিল পাঁচ-ছবছৰীয়া চিট কাপোৰৰ কম দামী ফ্ৰক পিন্ধা শুকান-উবান ছোৱালী এজনীৰ হাতত ধৰি বুঢ়া এজন। বুঢ়াৰ গাত আঠমূৰীয়া চুৰিয়া আৰু ৰং যোৱা হাফ্ চাৰ্ট এটা, তাৰ ওপৰত চেলেং কাপোৰ এখন। এহাতে গামোচাৰে বন্ধা সৰু টোপোলা এটা। ডবাৰ ভিতৰত বহিবলৈ ঠাই নাই। বুঢ়াই ডবাৰ মজিয়াতে বহি "চাওঁ মাজনী আহ" বুলি নাতিনীয়েককো কোলাতে সুমাই ললে। গামোচাৰ আগৰ গাঁঠিটো খুলি লুজেন্স এটা উলিয়াই মাজনীৰ হাতত দি কলে,—“এইটো চেনিগুটি খা হো। বাকী-কিটা সৰুকিটাক দিবগৈ।” মাজনীয়ে সন্মতিসূচকভাৱে মূৰ জোকাৰি “চেনিগুটি”টো মুখত ডবালে। বুঢ়াই তাইৰ জঁট লগা চুলিকিডালত হাত ফুৰাই ফুৰাই ক'লে—“ভা-কণে চাগে 'বা বা'কে তোক মাতি ফুৰিছে এইকিদিন নহয়নে বাক ?” অকমানকৈ ক'লে,—“মাৰক তই কবি আক'—পেহীয়েৰে কিমান মৰম কৰিলে ? দেউতাৰকো কবি। কবি বুলি প্ৰথম দিনা পুখুৰী সিচা মাছেৰে খালোহঁত। তাৰ পিছদিনা পেহীয়ে

হাঁহকণী আনিছিল নহয়, হাঁহকণী খোৱাৰ কথা কৰি। আলুগুটি ফুলকবিৰ ডাজি খোৱাৰ কথা কৰি, থপথপীয়াকৈ বন্ধা বহৰ দাইল খোৱাৰ কথা কৰি।” তাই ছোৱালীজনীয়ে মূৰ দুপিয়াই শলাগিলে। বুঢ়া যেন তথাপি আশ্বস্ত হ’ব পৰা নাই। এইবাৰ কলে—“মাৰে আক’ তোক ডাবি দিব পাৰে নহয়--কেলেই দুদিনৰ ঠাইত চাৰি দিন থাকিলি বুলি? তই কি কৰি বাক?” ছোৱালীজনীয়ে ককাকৰ মুখলৈ চালে--কেইবাদিনো নুখুৰুৱা পকা-কেঁচা ডাঙিৰে ভৰা মুখ, কোটৰাগত চকু, সোতোৰা-সোতোৰ ছাল। তাই ক’লে, “পেহাই আহিবলৈ নিদিলে বুলি ক’ম।” বুঢ়াৰ চকুহাল আনন্দত তিৰবিৰাই উঠিল। মূৰত হাত ফুৰাই ক’লে, “কৰি কৰি মাজনী। পিছে পেহীয়েৰে আহিবলৈ নিদিলে বুলি কৰি।” ছোৱালীজনীয়ে একো নামাতিলে, তাৰ পৰা লাহে লাহে ক’লে,--“পেহাইঁতৰ পোনাই মোৰ ফিটাডাল নিব খোজোতে যে মই নিদিছিলোঁ--তেতিয়া পেহীয়ে মোক ডাবি দিছিল।”--বুঢ়াই তাইৰ গানে-মুখে হাত ফুৰাই ক’লে, “ভা-কণক লগালে মাৰে জানো তোক ডাবি নিদিয়ে? মাৰৰ আগত পেহীয়ে ডাবি দিছিল বুলি নকৰি আক’ মাৰে বেয়া পাব নহয়। কৰি নেকি?” তাই মূৰ জোকাৰিলে। অলপ পিছত ক’লে, “অ পেহীয়ে দেখোন হাঁহকণীও খাবলৈ নিদিলে মোক।” বুঢ়াই কিছুপৰ তাইৰ গুকান মুখখনলৈ চাই থাকি মৰম কৰিলে, গালেদি চকুলো এটোপা ৰাগৰি আহিছিল; মোহাৰি লৈ ক’লে,--“মাৰক কওঁতে হাঁহকণী খাইছিলো বুলি কৰি দেই।” বুঢ়াই ক’লে, “চাচোন মাৰে দেখোন মোকো কিবাকিবি কয়, পেহীয়েৰহঁতৰ আগত মই কৈছো জানো? সিহঁতে শুনিলে বেয়া পাব নহয়। সেইদেখি চব কথা কব নাপায় আৰু এটা চেনিগুটি খাবি নেকি? নেলাগে আৰু খাব দেই--ভা-কণ আৰু চম্পালৈ থক এই কেইটা। গলেই সিহঁত হালেই লাগিবহি নহয়। তাতে, সিহঁতলৈ একো এটা নিনিলে মাৰেও বেয়া পাব নহয়।” বুঢ়া নিৰৱ হ’ল।

ডবাটোলৈ টিকট চেকাৰ সোমাই আহিল। সবহীয়াখিনি মানুহেই অনা-অসমীয়া বনুৱা বেপাৰী শ্ৰেণীৰ। সিফালৰ বেঞ্চত চিগাৰেটৰ ধোঁৱা উৰুৱাই এজন ডেকা বহি “ফিল্ম-ফেয়াৰ” চাই আহিছে; এইফালে

মই বাতৰি কাকতখন মুঠিত লৈ ককা-নাতিনীৰ আখ্যান শুনি বহি আহিছো। টিকট চেকাৰে টিকট চালে, কাৰোবাক ধমক দিলে, কাৰোবাৰ পৰা পইচা ললে। পইচা লৈ টিকট হ'লে কাকো নিদিলে। সিফালৰ ডেকাই মাত লগালে টিকট চেকাৰক, “আৰে বঞ্জন নেকি? বচালি ভাই।” বঞ্জন আগবাঢ়ি গৈ ক'লে--“ক’ৰ পৰা আহিলি? “মই লামডিঙতে উঠিলোঁ। চালা ভয় লাগি আহি আছিল ধৰা পৰোঁ বুলি।”

“নললিনো কৈলৈ?”

“তোৰ বেগ কোম্পানী দেৱলীয়া নহয় দে। তহঁত কৈলৈ সোমাইছ যদি আমি পইচা ভৰি অহা-যোৱা কৰিব লাগে?”

ডেকাই চুৰট উলিয়াই বঞ্জনলৈ আগবঢ়ালে। বঞ্জেও এটা হাতেৰে ওপৰৰ বাক্সত ধৰি থিয় হৈ হৈ চুৰট হুঁপি কথা পাতি গ’ল।

মই বাতৰি কাকতখন মোকোলাই ‘এপল-৮’ৰ বিজয় বতৰা পঢ়ি আছো। এই স্পেচ্ ক্ৰেফট্ পঠাওঁতে খবৰ কৰিছে আটেশ কোটিৰো অধিক টকা। এঠাইত আৰু প্ৰখ্যাত আমেৰিকান সমাজ বিজ্ঞানী গলব্ৰেইথ চাহাবে আমেৰিকাৰ অৰ্থনীতিৰ ওপৰত কৰা মন্তব্যৰ বতৰা। বহুবেকত মাৰ ব্লিশ হাজাৰ টকাতকৈও কম উপাৰ্জন আমেৰিকাত তেনে পৰিয়ালক দৰিদ্ৰ বুলি ধৰা হয়। ব্লিশ হাজাৰ হ’ল--প্ৰটাৰ্ডেচন লেভেল। অ’ল্ড এজ পেঞ্চন আৰু চাইল্ড বেলফেয়াৰত খবৰ কৰা টকাৰ অঙ্কৰ কথা বাদ দিলো বাক। মই আমেৰিকাৰ অৰ্থনীতিৰ বতৰাত মজি আছো। হঠাৎ এটা কৰ্কশ ধমক শুনিলো। মূৰ দাঙি চাই দেখো--টিকট চেকাৰ বুঢ়াৰ সন্মুখত দণ্ডায়মান। বুঢ়াই কাতৰ ভাবে চাই কৈছে, “আমি মজিয়াতহে বহি আহিছোঁ দেউতা।”

“ডাৰাৰ ওপৰত উঠি গলেও টিকট লাগিব, উলিয়া, দুটা টিকটৰ দাম উলিয়া।”

বুঢ়াই আকৌ কলে--“মই তেনেই বুঢ়া মানুহ দেউতা আৰু এইজনী খুদমান ছোৱালী। সেই বাবেহে টিকট লবলৈ নহ’ল।”

“সেইবোৰ মই নাজানো। টিকটৰ দাম নিদিলে--জেলত ভৰাই থমগৈ।” ছোৱালীজনীয়ে ভয়ে ভয়ে এবাৰ ককাকৰ মুখলৈ আৰু এবাৰ টিকট চেকাৰৰ মুখলৈ চাইছে। বুঢ়া কিংকৰ্তব্য বিমূঢ় হৈছে।

টিকট চেকাৰে এবাৰ মোৰ চকুলৈ চালে, তাৰ পৰা যোৱা বহুৰত টিকট নোলোৱাকৈ ৰেলত ভ্ৰমণ কৰা মানুহৰ হিচাপ এটা উচ্চাৰণ কৰি ক'লে,--“শান্তি নিবিহিলে বদমাচুবোৰ ঠিক নহয়।”

বুঢ়া অকণমান পোন হ'ল, গামোচাৰ আগৰ গাঁঠিটো খুলিবলৈ ধৰিলে। তাতে বোধকৰোঁ বুঢ়াই পইচা বান্ধি আনিছে। বুঢ়াই নিজৰ মুখৰ ভিতৰতে প্ৰায় কৈফিয়তৰ সুৰত ক'লে,--“ল'ৰাটোৱে অহা-যোৱাৰ ভাড়া দি পঠাইছিল। পিছে জীজনীৰ ঘৰলৈ সুদা হাতেৰে গলে তাই ডাবিব, বোৱাবীয়ে মোক জীৰ ঘৰলৈ সুদা হাতেৰে পঠাইছে। সেই শুণে কল একাশীকে কিনি নিলোঁ ইচটেচনৰ পৰা। এতিয়া ঘূৰি আহোঁ-তেনো জোঁৱাইৰ পৰা কেনেকৈ পইচা খোজো। তাতে ঘৰত নাতিনী দুটা আছে, সুদা হাতে গলে বোৱাবীয়ে ডাবিব জীয়েকৰ ঘৰৰ পৰা সুদা হাতেই আহিল বুঢ়াটো।” বুঢ়াই বৈ গাঁঠিটো সম্পূৰ্ণকৈ খুলি চেকাৰৰ চকুৰ আগত দাঙি ধৰি ক'লে,--“এই কেইটাকৈ নিয়ক মোৰ দেউতা। মুঠেই ত্ৰিশ পইচা আছিল হাতত। সেই শুণে টিকট নলৈ এই চেনিঙটিকটাকৈ নাতিনীকিটালৈ লৈ আহিছোঁ।” মূৰ তুলি চাই দেখোঁ গামোচাৰ আগত পইচা নহয়, নাতিনীহঁতলৈ লোৱা দহোটামান ঘূৰণীয়া বাটলু গুটিটোহঁতৰ সমান বঙা নীলা লুজন।

মই মোৰ টিকটটো আৰু মনিৰেগটোও উলিয়াই হাতত লৈ চাওঁ টিকট চেকাৰ ডবাটোৰ সিটো মূৰ পালেগৈ।

হাঁয় গ'লব্ৰেইথ চাহাব, তোমাৰ গুটাৰ্ভেচন লেভেলৰ মাপকাঠিডাল যদি এবাৰ চুবলৈ পালোহেঁতেন !

॥ তিনি ॥

এই জুৰিটো অনন্তকালৰ পৰা বৈ আছে। কিন্তু আচৰিত কথা
কি জানা? সি ক'বো পৰা ওলোৱা নাই আৰু ক'তো পৰাগৈ
নাই। ...সময় কি নদীৰ সোঁত? নহয়। সময় স্থিৰ। বতাহৰ দৰে
সি মাত্ৰ সীমাৰ মাজত ঘূৰা-ফিৰা কৰিব পাৰে। কিন্তু মোৰ
ওচৰত ঘূৰা-ফিৰাও নচলিব, নিশ্চল হৈ বৈ থাকিব লাগিব...

- ★ কাঠ-সংস্কাৰ
- ★ চহৰৰ মন
- ★ ষ্টাফ ফটোগ্ৰাফাৰৰ ছবি
- ★ বিমূঢ়-বিমূঢ়
- ★ যৌৱন

কাঠ-সংস্কাৰ

মমৰ নিম্বেজ পোহৰত তেওঁলোকৰ, চাৰিওজন বৃদ্ধপ্ৰায় লোকৰ, মুখ-বোৰ বিষন্ন-শিৱত খোদিত মূৰ্তিলৈ ৰূপান্তৰিত হৈছিল। পোহৰৰ ক্ষণ বেখা চকু-মুখৰ অজস্ৰ বেখাৰ লগত মিলি গৈছিল। তেতিয়াও জাৰ যাবলৈ বাকী আছিল। তেওঁলোকে ডিঙিৰ পৰা তলৰ শৰীৰৰ সৰ্বাঙ্গ গৰম কাপোৰেৰে আচ্ছাদিত কৰি ৰাখিছিল। তেওঁলোক মিনিত হোৱা কোঠাটো আছিল এটা পুৰণি পকা ঘৰৰ বিষন্ন অংশবিশেষ। বেৰত ওলোমাই থোৱা ওৱাল ৰুকটোৰ মৃদু টক্-টক্ শব্দ আৰু পেণ্ডু-লামৰ সীমাবদ্ধতাৰ মাজত পৌন-পুনিক গতিয়েই আছিল প্ৰাণস্পন্দনৰ একমাত্ৰ নিদৰ্শন।

যিজনৰ মূৰৰ চুলি প্ৰায় নিঃশেষ হৈছে আৰু উশাহ লওঁতে আজি কিছুদিনৰ পৰা বুকুত এটা সামান্য কণ্ট পাবলৈ আৰম্ভ কৰিছে, অৱশ্যে এই কণ্টৰ কাৰণ তেওঁ এজ্জিমেটিক ট্ৰাবল আৰম্ভ হোৱা বুলি ভাবে,— তেওঁ কিবা এটা বোধকাৰোঁ ক'ব খুজিছিল। কাৰণ চকু-মুখত তেনে কিবা এটা কোৱাৰ আকাংক্ষা ফুটি উঠিছিল। তেওঁৰ সন্মুখত বহি থকাজনৰ চুলি কিছু আছে, প্ৰায় আধা পকিছে, ঠিক তেনেকৈ আছে একোছা আধাপকা গৌফ। তেওঁ চোলাৰ কলাৰটো তুলি ল'লে আৰু ক'লে, “তেনেহলে আমি কি সিদ্ধান্ত কৰিলোঁ?” প্ৰশ্নটো তেওঁৰ তিনি-

জন বন্ধুলৈ আৰু যেন তেওঁৰ নিজলৈকো টোঁৱাই কৰিলে। সেই বাবে কন্ঠস্বৰত তীক্ষ্ণ প্ৰলবোধক নাই, বৰং এটা বিলম্বিত আত্ম-জিজ্ঞাসা। আৰু সেই কাৰণেই, অন্ততঃ তেনে যেনেই লাগে, বাকী কেইজনে উত্তৰ দিয়াৰ আৱশ্যকতা বোধ নকৰিলে। বাওঁফালে বহি থকাজনে উত্তৰৰ সংকেত স্বৰূপে এটা হুমুনিয়াহৰ দৰে শব্দ কৰিলে আৰু সেই শব্দ বাকী কেইজনৰ বুকুৰ মাজলৈ সোমাই গৈ যেন বিষ-ক্ৰিয়া আৰম্ভ কৰি দিলে। সেইফালে বহি থকাজনৰ চকুত চশ্মা আৰু সস্তবৃতঃ এটা চকু কেঁৰা। কাৰণ তেওঁ সন্মুখৰ ফালে চাই বাওঁ ফালৰজনক উদ্দেশ্য কৰি ক'লে, “মোৰ ধাৰণা, ধাৰণা কিয় বিশ্বাস। সমস্ত সমস্যাটোৱেই আধ্যাত্মিক।”

তেওঁৰ সন্মুখৰ জনে অতিশয় ক্ষীণ প্ৰতিবাদৰ সুৰত ক'লে,-
“নহয়, আধি-দৈৱিক।”

নিশ্চয় হৈ থকাৰ পিছত একোছা গোফ থকাজনে ক'লে, “গোটেই সমস্যাটো এটা ভৌতিক সমস্যা।”

চুলিহীন, এজ্জিমটিক ট্ৰাবল্ আক্ৰান্তজনে একো নক'লে।

আধ্যাত্মিক, আধি-দৈৱিক নে ভৌতিক?

গোঁফে ক'লে, “চোৱা তোমাৰ ল'ৰা, মোৰ ছোৱালী, অথবা মোৰ ল'ৰা তোমাৰ ছোৱালী--ইহঁত আটাইবোৰে ঈশ্বৰ-বিশ্বাস হেৰুৱাই পেলাইছে আৰু সেই বাবেই উচ্ছংখল।”

কেঁৰাচকুৱা বৃদ্ধই বিৰ-বিৰকৈ ক'লে, “মমডাল কেনেকৈ জ্বলিছে? তাত এটা জ্বালিকা শক্তি আছে। প্ৰদাহিকা শক্তি। এডাল শক্তি আছে। তেনেকৈ মানুহৰ মনৰ মাজতো এটা প্ৰদাহিকা শক্তি থাকে। সি যেতিয়া শক্তি হৈ থাকে, তেতিয়া স্ব-ধৰ্মত থাকি পোহৰ দিয়ে। যেতিয়া উগ্ৰ হয়, সি অগ্নিকাণ্ড ঘটায় আৰু যেতিয়া শক্তি নাথাকে সি আজ্ঞাৰ কাৰণ। এতিয়া কোনটো?

সন্মুখৰজনে ক'লে, “সেই কাৰণেই আধি-দৈৱিক। কাৰণ নিয়তিয়ে জানে সি কেনি লৈ গৈছে--আজ্ঞাৰ ফালে, পোহৰৰ ফালে, নে অগ্নিকাণ্ডৰ ফালে।”

কেঁৰা চকুৱা বৃদ্ধ মনে মনে থাকিব নোৱাৰিলে, “সেইটোৱেইতো সমস্যা। দৈৱ কাৰ অধীন? ভূতসমূহ কাৰ অধীন। আধ্যাত্মিকতাৰ

আলোকত সমস্ত জীৱন আলোকিত হৈ থাকে বাবেই জানে তাৰ ভূত আৰু উদ্ভাসিত । সেই পোহৰ অদৃশ্য, কিন্তু সৰ্বোজ্জ্বল । সি অগ্নি-কাণ্ড নঘটায় অথবা আজ্ঞাৰো সৃষ্টি নকৰে ।”

এজ্‌মেটিক ট্ৰাবলে ক’লে, “ঘড়ীৰ পেণ্ডুলামটো আৰু মোৰ শব্দটো মিলি গৈছে কিয় ?

তেওঁলোক সকলোৰে ঘড়ীৰ শব্দৰ মাজত নিজৰ বুকুৰ শব্দ মিলি যোৱা অনুভৱ কৰিলে । পেণ্ডুলামটোৰ স্থিৰ গতিৰ মাজত সোমাই থকা কাটা দুডালৰ অবিৰাম গতিৰ সংকেত যেন-শুনি পালে আৰু অস্থিৰ হ’বলৈ ধৰিলে ।

“মমডাল নুমাই দিওঁ ।” এজ্‌মেটিক ট্ৰাবলে ক’লে ।

“নাই নাই নুনুমাৰা । আজ্ঞাৰত বেছি ভয় লাগে, শব্দবোৰ বেছি স্পষ্ট হয় আৰু সিহঁতে সোনকালে ক্ৰিয়া কৰিবলৈ ধৰে”, কোনোবা এজনে ক’লে ।

লাহে লাহে যেন তেওঁলোকৰ কথা শেষ হৈ আহিবলৈ ধৰিলে আৰু তেওঁলোকে যেন বাক্-শক্তি হেৰুৱাই আত্ম-মগ্ন হৈ পৰিল । এই নিৰবতা ভঙ্গ কৰিবলৈ যেন তেওঁলোকৰ শৰীৰত একবিন্দু শক্তিও নোহোৱা হ’ল । এজ্‌মেটিক ট্ৰাবল আক্ৰান্তজনে অবশেষত সেহাই সেহাই ক’লে, “মই তোমালোকক কোৱা নাছিলোঁ--মোৰ এটা আপুৰুগীয়া সম্পদ সিহঁতে নষ্ট কৰিলে ।”

তথাপিও বাকী কেইজনে কোনো উৎকণ্ঠা অনুভৱ নকৰিলে । তেওঁ ক’লে, “তাত আছিল মোৰ পুৰণি দলিল-পত্ৰৰ সতে কিছু প্ৰাচীন সম্পদ ।”

গোঁফে ক’লে, “একো আচৰিত কথা নহয় । ময়ো কোৱা নাছিলোঁ তোমালোকক যে মোৰ ককাদেউতাৰ দিনৰ শালগ্ৰাম নাৰায়ণক সিহঁতে উলিয়াই লৈ গ’ল আৰু টুকুৰা-টুকুৰ কৰি সিহঁতে তাৰ পৰা ডিঙিত সিদ্ধা মণিৰ দৰে এবিধ অলংকাৰ কৰি ল’লে ।”

কেঁবা চকুৱা বৃদ্ধই ক’লে, “শালগ্ৰাম শিলাতকৈও ডাঙৰ বস্তু মোৰ সিহঁতে অপহৰণ কৰিলে ।”

“শালগ্ৰাম শিলাতকৈ একো ডাঙৰ বস্তু থাকিব নোৱাৰে ।”

“পাৰে, পাৰে । মোৰ চকুৰ মণি এটা সিহঁতে কাটি নিলে আৰু এটা পাথৰৰ মণি বহুৱাই দিলে ।”

চতুৰ্থজনে মাত্ৰ হমুনিয়াহ কাটিলে আৰু ক’লে, “মোৰ বৰ জাৰ লাগিছে ।”

বাকী কেউজনে সমৰ্থন কৰিলে, “বৰ জাৰ, বৰ জাৰ । একুৰা জুইৰ প্ৰয়োজন হৈছে ।”

“জুইতো আছেই, অলপ খৰি লাগে ।”

গোঁফে ক’লে, “বাহিৰত একুৰা জুই জ্বলা যেন অনুমান হৈছে ।”

“কেনেকৈ ?”

“তাৰ উত্তাপ মই পোৱা যেন অনুভৱ কৰিছোঁ ।”

“মিছা কথা ।”

“সঁচা ।”

কিন্তু তেওঁলোক কোনেও উঠি চাই অহাৰ উৎসাহ অনুভৱ নকৰিলে ।

দ্বিতীয়জনে ক’লে, “এৰা, ময়ো উত্তাপ অনুভৱ কৰিছোঁ ।”

তৃতীয়জনে ক’লে, “মই ধোঁৱা আৰু বাকদৰ গোলক পাইছোঁ ।”

চতুৰ্থজনে ক’লে, “মই কিবা পোৰাৰ গোলক পাইছোঁ ।”

তেওঁলোক দুৱাৰমুখলৈ উঠি গৈ দুৱাৰ খুলি দিলে আৰু দেখি হতবাক হ’ল যে ঘৰটোৰ চাৰিওফালে দপ্‌দপ্‌কৈ জুই জ্বলি উঠিছে ।

“এতিয়া কি হ’ব ?”

“ইয়াৰ পৰা পলাব লাগিব ।”

“কেনি পলাম ?”

“ক’ব নোৱাৰোঁ । কোনোবা দুৰ্ভাগ্যই লগালে ।”

চতুৰ্থজনে ফুচফুচাই ক’লে, “দুৰ্ভাগ্য বুলি নক’বা, শুনিব । আচলতে সিহঁতে লগাইছে । সিহঁতে জানে আমি ইয়াত আছোঁ । সিহঁতে জানে, বুদ্ধ হ’লে কি হ’ব, আমাৰ বুদ্ধিৰ ওচৰত সিহঁত পৰাজিত হোৱাৰ ভয় । কিন্তু এতিয়া কি ক’বা যায় ?”

তৃতীয়ই ক’লে, “মোৰ মুখখনত জুয়ে ধৰিছে ।”

দ্বিতীয়ই ক'লে, “মোৰ গাৰ ছালত ধৰিছে।”

প্ৰথমে ক'লে, “মোৰ চকু—মোৰ চকু—।”

চাৰিওফালে একেলগে চিক্ৰি উঠিল, “আঃ মৰিনো, মৰিনো --।”

পুৱা দেখা গ'ল--পূৰ্বণি ঘৰটোৰ ঠাইত এসোপা ডাঙৰ গছ ফল আৰু ফুলেৰে ভৰি আছে। আৰু বঙচুৱা মুখৰ নিপোটল ল'ৰা-ছোৱালী কিছুমানে হাঁহি-ধেমালি কৰি দৌৰি ফুৰিছে। দুটামানে গছৰ ওৰি খান্দি কিবা বিচাৰিছে আৰু এটাই কৈছে, “ইয়াত একো নাই; এসোপা হাইছে আছে।”

চহৰৰ মন

মোৰ মনত কেনেকৈ এটা ধাৰণা সোমাল যে যি কোনো নতুন ঠাইলৈ গৈয়ে সেই ঠাইৰ মনোভাৱ প্ৰথমে অধ্যয়ন কৰা উচিত। কেনেকৈ অধ্যয়ন কৰা উচিত সেই সম্পৰ্কে কিন্তু কোনেও মোক একো দিহা-পৰামৰ্শ দিয়াৰ কথা মনত নপৰে। তদুপৰি এই কথাটোও কৈ লোৱা উচিত হ'ব যে মই ভৱিষ্যতে এজন প্ৰফেশ্যনেল লেখক হোৱাৰ ইচ্ছা এটা মনৰ মাজত পুহি আছোঁ। সেই কাৰণে কোনো নতুন ঠাইৰ মনোভাৱ অধ্যয়ন কৰাৰ ধাৰণাটো মোৰ মনে মনে প্ৰবল হৈয়েই আছিল। কিন্তু মোৰ এই ধাৰণাটো কেনেকৈ কামত খটুৱাব লাগে সেই সম্পৰ্কে হলে মোৰ কোনো ধাৰণা নাছিল। সেই বাবে ইমান দিনে নিজৰ জীৱিকাৰ বৃত্তিত অসমৰ ইখন নগৰৰ পৰা সিখনলৈ ঘূৰি ফুৰিছোঁ যদিও কেনেকৈ কামটো আৰম্ভ কৰিম, একো উদ্ভাদিহ নাপাই কেৱল আলোঙে আলোঙে মানুহৰ বেহৰাপ, যন্ত্ৰৰ ব্যস্ততা এইবোৰ চাই ফুৰিছোঁ। কিন্তু সকলোতে মই একেই ৰূপ দেখি আহিছোঁ। নগৰৰ যি বাৱসায়িক ব্যস্ততা আৰু নিষ্ঠুৰ--হৃদয়হীন যান্ত্ৰিকতাৰ লগত মানুহৰ আন্তৰিকতাহীন হাঁহি--এইবোৰে মোক কষ্ট দি আহিছে। পেটৰ

কিছুমানক সোঁত-ফুৰাৰ তাড়নাত মানুহবোৰ একাকাক হোৱা যেন

কিছুমানক বিক্ৰমতা দুয়োৰে মাজত একো পাৰ্থক্য নাইকিয়া

হৈছে। বাতিপুৰা চাৰি বজাত উঠি পায়খানা চাফা কৰা জমাদাৰৰ যি ভোক, পুৱা আঠ বজাত বেড টি খাই দিনটোৰ বাবে প্ৰস্তুত হোৱা কন-কাৰখানা বা ব্যৱসায়ৰ মালিকৰো সেই একে ভোক, আধা-কিলো বেঙেনা লৈ এক নয়া পইচাৰ কাৰণে বিক্ৰেতাৰ সৈতে কেৰজাৰ কৰাৰ যি ভোক, নিৰ্বিবাদে পাঁচখন দহটকীয়া নোট দলিয়াই দি চাকৰৰ হাতত শকত-আৱত ৰৌ মাছ দি পঠোৱা জনৰো একে ভোক।

গতিক্তে এদিন হঠাৎ সিদ্ধান্ত কৰিলো এই চহৰৰ দুই-এক মানুহকো কথাটো সোধা হওক। কিন্তু কাক সুধিম? কেইবাদিনো কোনো কোনো উদ্ভলোকৰ মুখলৈ চাই মুখ মেলিব খোজোঁতেই উদ্ভলোক পাৰ হৈ গৈছে, আৰু এনে এটা প্ৰশ্নৰ বাবে তেওঁলোক সাজু হমানে নহয় সেই কথাটোও এবাৰ ভাবি চাবলগীয়া হ'ল। কিন্তু এনেকৈ পিচুৱাই গৈ থাকিলে মোৰ দেখোন পৰিকল্পনা মোৰ মনৰ মাজতে থাকিব।

গতিক্তে মাহৰ বজাৰৰ ওচৰতে বৈ এদিন মানুহৰ আলোখলোখ চাই আছোঁঃ বৰ ব্যস্ত মানুহবোৰ। কোনোবাই দৰ-দাম কৰি বজাৰখন চলাথ কৰিছে, কোনোবাই দামটো সুধি পইচা পেলাই মাছ দাঙি লৈ গুচি গৈছে, কোনোবাই দৰে-দামে অৰ্থাৎ দামৰ লগত জেপৰ পইচাৰ হিচাপ মিলাব নোৱাৰি, সুদাহাতে ঘূৰি আহিছে। বিক্ৰেতা-বোৰেও টেটুফালি দৰ-দাম কৰিছে, কটা মাহত মাহৰ তেজ সানিছে, মাহৰ গাল ফালি, মাহটো যে জীয়া, প্ৰমাণ কৰিছে। সাংস্কৃতিক বাস্তৱতা।

বেহু শকত-আৱত, পেণ্ট আৰু হাৱাই চাট পিন্ধা, চকুত চশমাবে এজন উদ্ভলোকৰ চকুৰে চকুৰে পৰাত, হঠাৎ সুধি পেলালোঁ,---“হেৰি, এঘাৰ কথা সোধোনে?”

চকুত বিস্ময়েইনে বিৰক্তিইয়েই প্ৰকাশ কৰি উদ্ভলোকে সুধিলে---
“কি কলে? কি কথা?”

মোৰ দ্বিধা আৰু সংকোচ হ'ল। কিন্তু এবাৰ আৰম্ভ কৰিলোঁহেই যেতিয়া আগবঢ়াই উচিত বিবেচনা কৰি সুধিলোঁ---“আচ্ছা, এই চহৰখনৰ কিবা বিশিষ্ট মনোভাৱ আছেনে?”

“মনোভাৱ? চহৰখনৰ?”

উদ্রলোকে মোৰ বোধকৰোঁ মানসিক চিকিৎসাৰ প্ৰয়োজন হৈছে বুলি ভাবিলে--আৰু সন্দেহপূৰ্ণ তীক্ষ্ণ দৃষ্টিৰে চাই লৈ ক'লে--

“হোৱাট ননচেন্স ! আন কাৰোবাক সোধক ।” বুলি বৌমাছৰ মূৰটো জোকাৰি জোকাৰি জনসমুদ্ৰত অদৃশ্য হ'ল ।

এটা ঢৌ পাৰ হ'ল ।

এগৰাকী উদ্রমহিলা আৰু এগৰাকী ধুনীয়া পাট-গাভৰুৰ চকুৰে চকুৰে পৰিল । কিন্তু উদ্রমহিলাক এনে প্ৰশ্ন কৰা উচিত হবনে নহয় ভাবি থাকোঁতেই তেওঁলোক পাৰ হৈ গ'লৈই ।

এইবাৰ মই নিজে অকণমান আগবাঢ়িলো আৰু ওচৰৰ পাণদোকান এখনৰ কাষত বৈ, এটা চুৰট জ্বলাই লৈ আদহীয়া দোকানীজনকে সুধিলো,—

“হেৰি, মই ইয়াত নতুন মানুহ । মোক এটা কথা ক'ব পাৰেনে?”
পাণত চুণ সানি সানি গ্ৰাহকলৈ আগবঢ়াই দি সুধিলে,—

“কওকচোন কি কথা ?”

“আচ্ছা এই চহৰখনৰ কিবা বিশেষ—বিশেষত্ব, মানে ধৰক অন্যান্য চহৰতকৈ বেলেগ কিবা আছেনে ?”

দোকানীয়ে পোনপটীয়াকৈ মোৰ ফালে চাই লৈ অকণমান কিবা ভাবিলে । তাৰ পিছত ক'লে--

“হেৰি, মই ভালকৈ নাজানো । কিন্তু আপুনি গোহাঁইদেউতাক-জগ নধৰে কৈলৈই ?”

“গোহাঁইদেউতা ? তেখেত কোন ?”

“সেইটোও মই ভালকৈ নাজানো—আপুনি এই পশ্চিমলৈ যোৱা আলিৰে গৈ যিটো আলিত উঠিব তাৰ পৰা উত্তৰলৈ যাব । দেবমাইল কি দুমাইললৈই হ'ব, গৈ মানুহক সুধি-পুচি ল'ব । কাৰণ গোহাঁইদেউতাই নজনা কথা নাই বুলি আমি চৰে জানো ।”

মই ভাঁতৰি আহিব খোজোঁতেই ক'লে,—

“গোহাঁইদেউতাৰ সম্পৰ্কে আমাৰ ফুকনৰ চৌলৰ পণ্ডিতক সুধিব, তেখেতেই সকলো ক'ব পাৰিব ।”

এটা বাট পোৱা যেন লাগিল । কিন্তু ফুকনৰ টোল বা ক'ত ? পণ্ডিত বা কোন ? তাৰ বাহিৰে আৰু মানুহ নাইনে ? ঘূৰি আহি দোকানীক আকৌ সুধিলোহি,—

“ছেৰি, ইমানখন চহৰত গোহাঁইদেউতাৰ সম্পৰ্ক জনা আৰু মানুহ নাইনে ?” তেওঁ অকণমান বৈ ক'লে,—

“পণ্ডিত বৰ বয়সীয়া মানুহ । তেওঁৰ সমান বয়সীয়াল মানুহ আৰু কোনো নাই, তেওঁতকৈও গোহাঁইদেউতা বেছি বয়সীয়া । গতিকে—”

“বুজিলোঁ । কিন্তু এই যে পণ্ডিত, তেওঁৰ নো ঘৰ ক'ত ? কোন ক্ষুণ্ণত কাম কৰে ?”

দোকানীয়ে হাঁহি মাৰি ক'লে,—“তেওঁ কোনো ক্ষুণ্ণতে কাম নকৰে । ডেকা কালতে কৰিছিল । তেতিয়া আমাৰ জন্মই হোৱা নাছিল । তেওঁৰ ঘৰটো হ'ল কোঁৱৰ পুখুৰীৰ দক্ষিণ পাৰে, থাকে গোহাঁইবাৰীত । যদি তেওঁক লগ নাপায়, তেনেহলে দৰঙ্গী চুবুৰীৰ বেজিনা বুঢ়ীক সুধিব । বেজিনা বুঢ়ী নেথাকিলে তেওঁৰ নাতিনীয়েকক সুধিব । তেওঁ ক'ব পাৰিব পাৰে ।”

বৰ অদ্ভুত চহৰ যেন লাগিল ।

অকণমান জাঁতৰি আহিলো । মটৰ, ৰিক্সা, ঠেলা, চাইকেল আৰু পদ-স্বাক্ষৰ সাংঘাতিক ভিৰ । ফুটপাথৰ এদাঁতিত এটা দৰবৰালাই হৰ্প এটা লৈ বক্তৃতা দিছে—“গাঠিৰ বিষ হয়, কমৰৰ বিষ হয়, বুকুৰ বিষ হয়, হাত-ভৰিৰ বিষ হয়, উঠিৰ মন নাযায়, খোজ দিবৰ মন নাযায়, বহিবৰ মন নাযায়, শুই থাকিবৰ মন নাযায়; ছাৰা শৰীৰ বিষত লৰ-চৰ কৰিব নোৱাৰা হয় । কোনেও নাজানে, ডাক্তৰে নাজানে, বেজ-জানীয়ে নাজানে, দৰবৰালাই নাজানে যে আমাৰ কোম্পা-নীৰ ‘জীৱনামৃত’ৰ এক চামুচ সেৱন কৰাৰ পিছত ডেকী ৰাজীৰ নিচিনা, মাদুৰ নিচিনা কৰি গাঠিৰ বিষ, কমৰৰ বিষ, পিঠিৰ বিষ, জাঁঠুৰ বিষ.... ।

মানুহৰ শৃংখলাহীন শোভাস্বাক্ষৰ মাজত মই সোমাই আগবাঢ়ি গৈ আছো । আন এটাই বক্তৃতা দি আছে ফুটপাথত ‘গাড়ীৰ চকাৰ

নিচিনা ভাগ্যৰ চকৰি ঘূৰি আছে । কোনেও নাজানে, আপুনিও নাজানে আপোনাৰ ভাগ্যত কালি কি হৈ যাব পাৰে । কোনে জানে ষ্টেট্‌ লটাৰীৰ এক টকাৰ টিকে কালি পুৱা আপোনাৰ ভাগ্য ওলট-পালট কৰি নিদিব--

ভিৰ শ্বেতিয়া পাতল হ'লহি তেতিয়া বিজ্ঞা এখন লৈ প্ৰথমে বেজিনী বুঢ়ীক লগ ধৰোঁ বুলি ওলালো । বিজ্ঞাৱালাই ক'লে,—

“বেজিনী! বুগীয়েতো দিনত কাকো দেখা নকৰে ।”

“কেলেই নকৰে?”

“কিজানি বাবু । মোৰতো ইয়াত বিশ বছৰ হৈ গ'ল, কোনো মানুহক দিনত মই তালৈ লৈ যোৱা মনত নপৰে ।”

পশ্চিমলৈ তিনি ফাৰ্লংমান গৈ উত্তৰলৈ ঘূৰিলো । সেইপিনেও তিনি ফাৰ্লংমান যোৱাৰ পিছত আকৌ পশ্চিমলৈ ঘূৰিলো । নগৰৰ হাই-উকমিৰ পৰা আঁতৰি আহিলো । বাঁহনি-কাঠনি আৰু মুকলি পথাৰ চকুত পৰিল ।

বিজ্ঞাৱালাই ক'লে,—“কম্পাউণ্ডৰ ভিতৰত বিজ্ঞা সুমাবলৈ নিদিয়ে । ঘৰ সেইটোৱেই ।”

বিজ্ঞাক বিদায় দি কেঁচা আনিয়েদি এক ফাৰ্লংমান দূৰৰ এমহলীয়া প্ৰাচীন এটা পকীঘৰৰ ফালে খোজ দিলো । ঘৰটোৰ চাৰিওফালে গছ-গছনি গজি ঘৰটোক বেড়ি ধৰি আছে ।

মই শঙ্কা আৰু বিধাৰে সোমাই গৈ দেখিলো—সঁচাকৈয়ে এক শতিকামানৰ পুৰণি ঘৰ এটা । প্ৰাচীন, বিবৰ্ণ, জয়াৰ আৰু অদ্ভুত ।

মই খট্‌খটিৰ কাষ পাওঁতেই মোৰ মূৰৰ ওপৰৰ পৰা হঠাৎ কোনো-বাই সুধিলে, “কাক লাগে ? আইতা নাই, বাইটি আছে ।”

মোৰ গা জিকাৰ খাই উঠিল । ওপৰলৈ চকু তুলি চাওঁ—এটা ভাটৌ ।

লগে লগে দুৱাৰ খুলি এজনী ছোৱালী ওলাই আহিল । ছোৱালী বোলাতকৈ পুৰণি সাধুকথাত ৰাজকুঁৱৰীৰ বিশেষণ স্বৰূপে ব্যৱহাৰ কৰা দীপলিপ গাতক বোলাই ভাল হ'ব । পিছনত কেচ-বটা মুগাৰ

বিহা-মেখেলা, কপালত জুই যেন ব'গা এটা ফোঁট। মোৰ চকুলৈ চাই সুধিলে,--“আইতাক বিচাৰিছে?”

“হয়।”

“আইতাই এতিয়া দেখা নকৰে নহয়। গধূলি আহিব।” তাই কৈয়েই যাবই খুজিছিল।

মই মাত দিলো,--“ৰবচোন, আপোনাক কথা এষাৰ সোধো।”

তাই অকণমান আগবাঢ়ি আহি ল। চকু দুটা বহলকৈ মেলি, পাতল ওঠত নিভীক মিচিকিয়া হাঁহি এটা বিয়পাই মোলৈ চাই সুধিলে,--

“কি কথা?”

মই অকণমান প্রস্তুত হৈ ললো—মনে মনে। তাৰপৰা দ্বিধাজড়িত কণ্ঠেৰে কলোঁ--“মানে, মই এই চহৰখনৰ কিবা বেলেগ বিশেষত্ব আছে নেকি—জানিবৰ কাৰণে চেপ্টা কৰাত, গোহাঁইদেউতা মানুহৰ এজন মানুহৰ কথা ক’লে। লগতে ক’লে যে গোহাঁইদেউতা সম্পৰ্কে আপোনাৰ আইতাকেহে ক’ব পাৰিব, নাইবা কিছু কথা আপুনিও জনাব পাৰে।”

এইধাৰ অকণমান চিন্তা কৰি তাই ক’লে,--“হয় নেকি? কিন্তু মই কি ক’ব লাগে—চহৰখনৰ কথা, নে গোহাঁইদেউতাৰ কথা?”

“পাৰিলে দুয়োটাই।”

“হয় নেকি? তেনেহ’লে থিয় হৈ ব’ল কিয়? আহক, ভিতৰলৈ আহক।”

ছোৱালীজনীক অনুসৰ কৰি গৈ মই প্রথম কোঠাটো সোমোৱাৰ লগে লগে নগৰৰ পৰা এখন ভিতৰুৱা গাঁৱৰ ভিতৰলৈ সোমোৱা যেন লাগিল। এখন পাৰ্টি তৰালৈ আঙুলিয়াই ক’লে--“বহক, ইয়াত পাৰ্টিতেই বহিব লাগিব। কাৰণ, নগৰৰ ওচৰতে আমি আছোঁ যদিও আৰু নগৰৰ সকলোবোৰ কথাই জানো যদিও আমি এটা অতীতত বাস কৰিছো।”

মই বহি লৈ তাইৰ মুখলৈ চাই ধাৰণা হ’ল--এই পাৰ্টি গাভৰু ছোৱালীজনী বহুসময় হৈ নপৰা হলে, নিসন্দেহে হিন্দী উজাৰি ভাল পাব

পাৰি। তাই হাঁচি নৈ ক'লে,—“ময়ো কেতিয়াবা কাৰোবাক ভাগ্যপোৱাৰ কথা নতুবা নহয়; পিচে মই হলো এটা সময়ৰ প্ৰতীক হে।”

মোৰ মনৰ চাব পৰা পোৱাৰ লজ্জিত হবলৈ পাওঁতে নৌপাওঁতেই তাইৰ দাক্ষ্যটোৰ শেহৰ আশংকাত ব্যতি উঠিল—“মই হলো এটা সময়ৰ প্ৰতীক হে।”

“সময়ৰ প্ৰতীক?”

“ওঁ। সবকটোন, সৰু আঁতৰ ডেকা কালটোন প্ৰতীক নহয় জানো? আঁঠা আৰু মই দুয়ো লগ লাগি এটা শতাব্দীক আমাৰ মাজত জ্বৰু কৰি ৰখা নাই জানো? কিন্তু এই যে চহৰখন এইখন গড়ি উঠা কিমান দিন হৈছে? বৰবেছি দুকুৰি-আঠেকুৰি বছৰ।”

“কিয়? এইখনতো আহো স্বৰ্গদেউসকলৰ শেষ ৰাজধানী।”

“ওঁ হয়; আছিল। ৰজাৰদাম,—বুঢ়াগোহাঁই পুখুৰী, ৰাজমাও পুখুৰী, ৰাজহাউলি, চকীহাট—এই আটাইবোৰ তাৰ সাক্ষী। কিন্তু সেইখন চহৰৰ মগত জানো এতিয়াৰ খনৰ তুলনা হয়? আনি, অৰ্থাৎ প্ৰাচীন চহৰখনৰ মানুহবোৰ আছিলো অধিক সম্ভ্ৰান্ত, আত্ম-সন্মান-সচেতন, ধীৰস্থিৰ, গভীৰ। কিন্তু—মই মাজতে কলৌ,—“বেয়া নাপায় যদি এটা কথা কও—আপুনি কোৱা সমাজখন হ'ল সামন্ত সমাজ এখন, তাৰ প্ৰভাৱ এতিয়াও দেখোন অলপ অলপ থকা যেন লাগে।”

তাই মুকুতাৰ দৰে দাঁতৰ সামান্য জিলিঙনিৰে হাঁচি মাৰি ক'লে—“আপুনি দেখোন চহৰৰ বিশিষ্ট মনোভাৱ নিজেই বিচাৰি পাব পাৰিব।”

মই লজ্জিত হৈ কলৌ,—“নাই, নাই—মোৰ এটা সন্দেহৰ কথাহে মাত্ৰ কলৌ।” “সন্দেহ নহয়; সঁচা। চহৰখন যেতিয়াই বেপাৰ-বাণিজ্য, কল-কাৰখানাৰে ভৰি পৰিল, মানুহৰ মনবোৰো লাহে লাহে যন্ত্ৰলৈ পৰিৱৰ্তিত হবলৈ আৰম্ভ কৰিলে। কিন্তু আমাৰ কি ইচ্ছা জানে? আমাৰ ইচ্ছা আমাৰ মাজত অন্ততঃ অতীতৰ কিছু ধৰি ৰাখিম। আপুনি গোহাঁইদেউতাক যদি লগ পাব পাৰে,—তেতিয়া হলেহে বুজিব কথামাৰ।”

“তেখেত কোন আৰু কেনেকৈ লগ পাম?”

“তেখেত হ’ল প্ৰায় ডেৰ শতাব্দীৰ প্ৰতীক । আমাতকৈ অতীতৰ । আপুনি আমাৰ ঘৰলৈ সোমোৱা বাটৰ প্ৰথম কেৰুকুটিৰ পৰা উত্তৰলৈ যাব—ক্ৰমাৎ নদীৰ পাৰলৈ । সেইফালে এখন ডাঠ হাবি দেখা পাব । আচলতে হাবি নহয়—গোহাঁইদেউতাৰ বাৰী । কিন্তু সাৱধান—দক্ষিণৰ বাটেদি নোসোমাব,—পশ্চিমেদি ঘূৰি গৈ উত্তৰৰ বাটেদি সোমাব আৰু তাতে এটা বৃহৎ ডাটো লগ পাব । সি মাত্ৰ দিয়াৰ পিচতেই বৃক্কলৈকে পকা ডাঠি আৰু পিঠিলৈকে পকা চুলিৰে এজন বৃদ্ধ ওলাই আহিব, তেখেত হ’ল তাহানিৰ ফুকনৰ টোল নামৰ সংস্কৃত টোলৰ বৃদ্ধ পণ্ডিত । তেওঁ আপোনাক গোহাঁইদেউতাক দেখুৱাই দিব পাৰিব ।”

মই নমস্কাৰ কৰি কলোঁ,—“ভাল তেখেত যাওঁ ।”

“ব’ব এখন তামোল খাই যাওক ।”

পলকতে উঠি গৈ এখন কাঁহীত দুটা মালভোগ কল, মখা দৈ আৰু এহাতে বটা এটা লৈ তাই পুনৰ আহিল ।

আগবঢ়াই দি ক’লে—“আপোনাৰ দৰে কোনেও আজিলৈকে ‘চহৰৰ মন’ বিচৰাহি নাই ।”

মই গাখীৰ আৰু কল খাই, তামোল লৈ ওলাই আহিলো নমস্কাৰ দি ।

তেতিয়াও মোৰ হাতত প্ৰচুৰ সময় । হোটেললৈ ৰাতি দহ বজাত ঘূৰিলেও হ’ব । গতিকে গোহাঁই বাৰীলৈ উদ্দেশ্য কৰি খোজ দিলো । কেঁচা আলিবাট । দেৰ মাইলমান কিজানি যোৱাৰ পিচত ছোৱালী-জনীয়ে দিয়া বৰ্ণনা মতেই বাৰীখন পালোঁগৈ । তাইৰ নিৰ্দেশ অনুযায়ী পক্কা দীৰ্ঘশ্মশ্ৰু আৰু চুলিৰ অস্বাভাৱিক বৃদ্ধক লগ পালো । বৃদ্ধই মোৰ কথাখিনি চকুমুদি শুনি লৈ, বৰ তীব্ৰ দৃষ্টিৰে মোৰ ফালে চাই ক’লে, “আহিলা, বাক লগ পাই যোৱা—কিন্তু চহৰৰ মনৰ খবৰ নোপোৱা, পাবা অতীতৰ ।” বুলি তেওঁ এটা হুমুনিয়াহ কটিলে ।

গোহাঁইদেউতাই গুৰুগুৰি টানি এখন দলিছাত বহি আছিল । ওচৰত শৰাই, পিকদানি ইত্যাদি লাগতিয়াল সজুলি । তেওঁৰ চেহেৰা পণ্ডিততকৈ বহুত ডাল । মুখখন বগা আৰু সোতোৰা পৰা যদিও হাত-ভৰিৰ হাড় শকত শকত । চুলি, ডুক, গোঁফ সকলো সমানে

পকা। তেওঁক মোৰ কথা নিবেদন কৰাৰ পিছত ক'লে,—“বৰ সন্তোষৰ কথা। তুমি চহৰৰ কথা কৈছা--তাত জানো মানুহ লগ পালো? মানুহ আছিল আমাৰ সময়ত। অমানুহো আছিল কিন্তু। তথাপি মানুহৰ প্ৰাণ আছিল। এতিয়াৰ মানুহৰ প্ৰাণ আছে বুলি ভাবিছা? নাই। প্ৰাণৰ ঠাইত আছে একো একোটা যন্ত্ৰ। চাৰি থাকে মানে শ্ৰম কৰি যায়। এইবোৰ যন্ত্ৰ ক'ত নিৰ্মাণ হৈছে জানা? নাজানা। সেইবোৰ মানুহেই নিৰ্মাণ কৰিছে। যন্ত্ৰই যন্ত্ৰৰ বাহিৰে আন কিবা উৎপাদন কৰিব পাৰেনে? গৰুৱে যিদৰে গৰু, বাঘে যিদৰে বাঘ, ছাগলীয়ে যিদৰে ছাগলীৰ জন্ম দিয়ে, যন্ত্ৰয়ো সেইদৰে যন্ত্ৰৰ জন্ম দিয়ে। এবাৰ মানুহ যন্ত্ৰ হৈ যোৱাৰ পিছত আৰু তাৰ পৰা তুমি মানুহ আশা কৰিব নোৱাৰা। সেইবাবে তুমি যদি এই চহৰখন অধ্যয়ন কৰিব খুজিছা-- অতীত আৰু বৰ্তমান দুয়োটা চাই লোৱা। আৰু অতীতেই যদি চাব খোজা--মোৰ লগে লগে আহ।” বুলি তেওঁ বহাৰ পৰা উঠিল আৰু সোঁফালৰ দুৱাৰ খুলি ভিতৰলৈ সোমাল। গোটেই ঘৰটো জয়াৰ, নিস্তন্ধ আৰু অতি প্ৰাচীন। পুৰণি পুৰণি এটা গোক্ৰ আহি নাকত লাগিলহি। চাৰিওফালে মাটিৰ চাকি আৰু নাহৰ গুটিৰ চাকি। গোহাঁইদেউতাৰ পিচে পিচে গৈ দেখিলো, এটা জুৰি প্ৰবল গতিৰে ঘৰৰ মজিয়াৰ মাজেদি বৰ ধৰিছে। জুৰিটো পাৰ হ'বলৈ এখন দলং আছে। তেওঁ দলং পাৰ হোৱাৰ আগতে বাওঁফালৰ এটা কোঠাৰ দুৱাৰ খুলি সোমালে। ময়ো গলো। তাতো মাটিৰ চাকি আৰু নাহৰ গুটিৰ চাকি। দক্ষিণৰ বেৰৰ দাঁতিত এখন পালেং আৰু তাত বগা কাপোৰ লৈ কোনোবা শুই আছে।

গোহাঁইদেউতাই ক'লে,—“ওচৰৰ পৰা চোৱা।”

মই ওচৰলৈ মোৱাৰ লগে লগে কাপোৰৰ তলৰ পৰা এখন মুখ ওলাল--বগা, কাগজৰ দৰে শেঁতা বগা, অতিশয় ক্ষীণ কোনো বৃদ্ধাৰ। পিৰিক-পাৰাককৈ মোলৈ এবাৰ চালে আৰু আকৌ আগবদৰে মূৰলৈকে কাপোৰ টানি শুই থাকিল।

মই অতিশয় শঙ্কা আৰু ভয়েৰে ওলাই আহিলো। গোহাঁইদেউতা দুৱাৰমুখতে বৈ আছিল। ক'লে, “দেখিলো?”

“হয় । তেখেত কোন ?”

“সময় ।”

“সময় ?”

“ও, সময় বুলি কৈছো নহয় । মই কেনেকৈ বন্দী কৰি থৈছো দেখিছা ?”

মই কিবা এখন যে বহস্যপূৰ্বীত সোমালোহি সন্দেহ নাই ।

তেৱেঁই ক'লে,--“বহস্যপূৰ্বীত সোমালোহি সন্দেহ নাই ।”

তেৱেঁই ক'লে,--“বহস্যপূৰ্বী নহয়, অতীতপূৰ্বী । দেখা নাই এইটো জুৰি মোৰ মজিয়াইদি নিৰন্তৰ কেনেকৈ বৈ আছে ? এই জুৰিটো অনন্ত-কালৰ পৰা বৈ আছে । কিন্তু আচৰিত কথা কি জানা ? সি ক'বো পৰা ওলোৱা নাই আৰু ক'তো পৰাগৈ নাই । সেই যে বিছনাত দেখিগা তেওঁ শুই আছে--তেওঁ নিৰন্তৰ শুয়েই আছে । তেওঁক মই বন্দী কৰি মোৰ মুঠিৰ মাজত ৰাখিছো । সময় কি নদীৰ সোঁত ? নহয় । সময় স্থিৰ । বতাহৰ দৰে সি মাত্ৰ সীমাৰ মাজত ঘূৰা-ফিৰা কৰিব পাৰে । কিন্তু মোৰ ওচৰত ঘূৰা-ফিৰাও নচলিব, নিশ্চল হৈ বৈ থাকিব লাগিব । এই যে জুৰিটো সি হ'ল অতীত-বৰ্তমান আৰু ভবিষ্যতৰ দাপোণ ।”

তাৰ পৰা তেওঁ ক'লে--“আহা ।”

মই তেওঁক অনুসৰণ কৰিলোঁ । তেওঁ সোঁহাতৰ কোঠাৰ দুৱাৰ খুলিলে আৰু ক'লে,--“ভিতৰত কি আছে, চাই আহাঁ ।”

মই সোমাই গলো--আৰু দেখি আচৰিত হলো যে শাৰী শাৰীকৈ সজাই থোৱা কিছুমান মৰাশ । চকুৰে মণিব পৰালৈকে মৰাশ । এটা চুকত কেইটামান শঙগে ধপ-ধগাই আছে--যদিও মৰাশৰ ওপৰত পৰাহি নাই ।

মই ভয়ত তাৰ পৰা ওলাই আহি গোহাঁইদেউতাক নেদেখি ইফালে সিফালে চাই দেখো--দলংখনৰ সিটো মূৰত গোহাঁইদেউতাই বেজিনা বুঢ়ীৰ নাতিনীয়েকক বুকত সাৰটি, ওঁঠত চুমা খাই আলিঙ্গনাৰ দৰে হৈ আছে । ছোৱালীজনীয়ে মাজে মাজে খিলখিলকৈ হাঁহি বুঢ়ীৰ ডিঙিত

সাৰটি ধৰি ওঁঠত চুমা খাইছে। আচৰিত। এটা প্ৰচীন অতীত আৰু
গাভৰু বৰ্তমানৰ--কি সঙ্গতিহীন সন্তোগোদ্যত মিলন !

মোৰ কাণত কোনোবাই ফুচ্ফুচাই কলে,--“নেচাৰা, গুচি আহা।
নেপায় চাব। গুচি আহা বুলিছো নহয়, গুচি আহা।”.....

ষ্টাফ ফটোগ্রাফাৰৰ ছবি

চাৰিওফালে সন্তাস বিয়পি পৰিছে—বাতৰি কাকত মেলি চাবলৈ ভয় লগা হৈছে—হত্যাকাণ্ড আৰু অগ্নি সংযোগ—আক্ৰমণ আৰু প্ৰতি আক্ৰমণ। স্কুল-কলেজ বন্ধ, অফিচ-কাছাৰী বন্ধ, নগৰৰ দোকান-পোছাৰ বন্ধ, জনশূন্য বাট-পথত মিলিটেৰী আৰু পুলিচৰ বুট-জোতাৰ শব্দ, পুলিচ ভান পাৰ হৈ যোৱাৰ শব্দ, হুইচেলৰ শব্দ। ওপৰত তীব্ৰ ব'দৰ পোছৰ খাওঁ-খাওঁ হৈ পৰিছে, দুই-এটা চিলনী বহুত ওপৰত বনাই ফুৰিছে। সমগ্ৰ নগৰ থম থম। ভাব হয় যেন এইমাত্ৰ কিবা এটা ঘটিব পাৰে—বোমা বিস্ফোৰণ হ'ব পাৰে, গুলীয়াগুলী হ'ব পাৰে।

টেলিপ্ৰিন্টাৰ খটখটকৈ অবিৰতভাৱে বাজি আছে,—কাগজৰ ব'লত খবৰ বাহিৰ হৈ আহি আছে—ভয়াবহ খবৰ—এফালৰ পৰা গাঁও বিনাকত জুই লগাই দিছে—দাউ দাউক জ্বলি উঠিছে—ঘৰ-দুৱাৰ, কণ্টা-জিত সা-সম্পত্তি; বাৰীৰ গছ-গছনি।—খবৰ আহিছে যে নৃশংসভাৱে মানুহ হত্যা কৰা হৈছে—কেঁচুৱাক জুইৰ মাজলৈ দলিয়াই দিছে—তিৰোতাক ধৰ্ষণ কৰিছে—বৃদ্ধক গছকি মাৰিছে। খবৰ আহিছে যে—বাহিৰৰ প্ৰশিক্ষণ-প্ৰাপ্ত যুঁজাৰু আহি ছদ্মবেশত সোমাইছেহি আৰু হত্যাৰ লগত নুট-পাত আৰম্ভ কৰিছে—স্থানীয় আৰক্ষী চাউনি হয় নিৰব দৰ্শক নহয় অক্ষম। খবৰ আহিছে—সেনাবাহিনী তলব কৰা হৈছে—পোৱাহি

নাই, কাৰণ বাটত কেবাখনো দলং ভস্মীভূত কৰা হৈছে--ৰেল লাইনত বোমা বিস্ফোৰণ হৈছে । ভাব হয় চাৰিওফালে ভীষণ সন্তাসৰ ৰাজত্ব চলিছে, ভাব হয়--দেশৰ ভিতৰত প্ৰচণ্ড যুদ্ধ চলিছে আৰু মানুহৰ প্ৰাণ আৰু সম্পত্তিৰ মূল্য নাইকিয়া হৈছে । খবৰ আহিছে--কোনোবা নেতা বা নেত্ৰীয়ে উদ্বিগ্নতা প্ৰকাশ কৰিছে--সমাজবিৰোধী শক্তিক উপযুক্ত শাস্তি দিয়া হ'ব বুলি ঘোষণা কৰিছে, কিন্তু তেনে নেতা বা নেত্ৰীৰ দলত থকা সমাজবিৰোধী--শক্তিবোৰ অনুশ্লেষণ হৈ ৰৈছে ইত্যাদি ইত্যাদি । খবৰ আহিছে--সেনা বাহিনীক কামত লগোৱা হৈছে--চি-আৰ-পিৰ অত্যাচাৰত আক্ৰান্ত মানুহ সৰ্বস্বান্ত হৈছে আৰু প্ৰাণ দিছে । খবৰ আহিছে--পুলিচৰ গুলীত শতাধিক লোক নিহত হৈছে । ভীষণ আৰু ভয়াবহ খবৰ । হাতত বগৰি গুটি লৈ থকা শিশুক বিদ্রোহী বুলি গুলী কৰা হৈছে--পুলিচ দেখি ভয় খাই পলাই যোৱা কিশোৰক পিছফালৰ পৰা গুলীয়াই বগৰাই দিয়া হৈছে--চৈধ্য বছৰীয়া ল'ৰাৰ হাতত গজাল মাৰি জেৰা কৰা হৈছে--প্ৰায়াৰ্চেৰে গাৰ মণ্ডহ ছিঙি--অপৰাধ স্বীকাৰৰ বাবে হেঁচা দিয়া হৈছে । কচাই-খানাত দেশ পৰিণত হৈছে । ইয়াৰ লগত যদি ছবি থাকিলহেঁতেন !

॥ দুই ॥

এই পটভূমিত দেখা গ'ল--দৈনিক কাকতৰ অফিচত ভীষণ ব্যস্ততা । টেলিপ্ৰিন্টাৰ আৰু টেলিগ্ৰামৰ খবৰেৰে মজিয়া অডাৰ ফ্লাডেড । ডেস্কত হৰিবল অৱস্থা । আন্তৰ্জাতিক আৰু দেশীয় খবৰবোৰৰ গুৰুত্ব চাইহে দুই-এটা বুলিবলগীয়া হৈছে--আৰু সাধাৰণ অৱস্থাত হেড্-লাইন পাবলগীয়া নিউজৰো গুৰুত্ব নোহোৱা হৈছে । ধৰ্মপ্ৰাণা মহিলাৰ মৃত্যু, চৰকাৰী অফিচত দুৰ্নীতি, এজোপা কল-গছত দুটা ডিল, দিন দুপৰতে চোৰৰ টিঘিল-ঘিলনি, বয়বস্ত্ৰৰ মূল্য বৃদ্ধি আদি স্থানীয় সংবাদদাতাই গোটাই পঠোৱা বাতৰি ৰেষ্ট-পেপাৰ বাস্কেটত । সহকাৰী সম্পাদক হাজৰিকাই ক'লে--“মহন্ত, মেল-নিউট্ৰেচনৰ নিউজ আৰু ছবিখন দিব পাৰি নেকি ?”

“মেল-নিউট্ৰেচন্ ? নাঃ নহব ।” মহন্ত ব্যস্ত হৈ পৰিল । “কিন্তু,

আন্তৰ্জাতিক শিশুৱৰ্ষ পালনৰ সময়ত কেৱল এখন দেশত প্ৰায় কেবা-
লাখো শিশু—”

হাজৰিকাৰ বাক্যটো পূৰ হ'বলৈ নাপালে। গগৈয়ে ক'লে, “এতিয়া
শিশু-তিশুৰ কথা বাদ দিয়ক। আমি আচলতে হিউমেন প্ৰশ্নেই লৈ
মূৰ ঘমাৰ নোৱাৰোঁ। আমাক এতিয়া লাগে গলিটিকেল তপত খবৰ
আৰু পৰিসংখ্যা।”

হাজৰিকাই শেষ চেষ্টা কৰি চালে, “কিন্তু, আমাৰ নিউজবোৰতো
হিউমেন প্ৰশ্নেই।”

“টু চাম্ এম্পটেন্ট”—মহন্তই ক'লে আৰু সংযোগ কৰিলে, “হিউমেন
প্ৰশ্নেই যেতিয়ালৈকে প'লিটিকেলাইজড্ নহয়, তেতিয়ালৈকে তাৰ কোনো
নিউজ-ভেল্য নাথাকে। অঁ, আপুনি যদি দেখুৱাব পাৰে যে মেল-
নিউট্ৰেনৰ নামত ইমান লাখ বা কোটি টকাৰ হিচাপ নাই, লগত
যদি তেনেকুৱা শিশুৰ ছবি দিব পাৰে, তেতিয়া ছেন্ছেচেনেল্ নিউজ
হ'ব পাৰে।”

“আমাৰ বাবে কি মানুহ কেৱল পৰিসংখ্যা আৰু ৰাজনৈতিক
ডবা খেলৰ গুটি?” --হাজৰিকাৰ এই প্ৰশ্নত আটাইকেইজনে হো-
হোকে হাঁহিলে, যেন এটা হাঁহিবলগীয়া প্ৰশ্ন উত্থাপিত হ'ল।

॥ তিনি ॥

দেখা গ'ল ষ্টাফ কেমেৰামেন ভাগৱতী সম্পাদকৰ টেবুলৰ কাষত
দণ্ডায়মান। ওপৰত ফেন টপ্ স্কেক'লত চলি থাকিলেও চুটি-চাপৰ
ভাগৱতী গলদঘৰ্ম হৈ গৈছে। তেওঁ এফালৰ পৰা ছবিবোৰ দেখুৱা-
বলৈ আৰম্ভ কৰিছে--ভাগি থকা দলং, পুৰি পেলোৱা ঘৰ, জনশূন্য
ৰাজপথ, ৰাস্তাত শ'গান, উভালি পৰা বৰগছ; বাগৰি পৰি থকা ৰেলৰ
বগী। তেওঁ ধুই অনা নিগেটিভৰ ৰোলটো খুলি পোহৰৰ ফালে মেলি
ধৰিছে আৰু সম্পাদকে ৰিভলভিং চেয়াৰখন ঘূৰাই লৈ ডাঠ-মাটী
চশমাৰে একোবাৰ নিৰীক্ষণ কৰিছে। এক ডাক্তৰে একোখন এক্স-ৰে
প্লেট চোৱাৰ দৰে। ভাগৱতীয়ে বৰ “” আৰু উদ্বেগেৰে সম্পাদকৰ

মুখখন লক্ষ্য কৰিছে : তেওঁৰ চকুৰ লেন্সত ধৰা দিছে—টপা হ'বলৈ ধৰা এটা মূৰ, কৃত্ৰিম চকুৰ দৃষ্টি—য'ত কোনো আশাব্যঞ্জক চাৰনি ফুটি উঠাৰ আশু সম্ভাৱনা নাই, এটা দীঘল নাক—নাকৰ আগত এটা ক'লা মাহ বা তিল, ডাঠ ওঁঠ—

সম্পাদক টেবুলৰ ফালে ঘূৰি বহিল আৰু ছবিবোৰ ঠেলি দি ক'লে,—“লৈ যাওক।”

ভাগৱতী হতাশ হৈ পৰিল। ভয়ে ভয়ে ক'লে, “এখনো নহবনে ছবি?”

“এনেকুৱা বহুত ছবি ওলাই গৈছে।” তেওঁ অকমান বৈ আকৌ ক'লে, “আচ্ছা, আপুনি কোনো ঘটনাৰ একচনৰ মুহূৰ্তৰ ছবি ল'ব নোৱাৰেনে?—এক্সক্লুছিভ, ইউনিক্? সদায় আপুনি সকলো ঘটনা ঘটি যোৱাৰ পিছত যায় আৰু বাহীবিয়াৰ ছবিৰ দৰে ছবি এখন লৈ আহে। কি লাভ?” ইমানবোৰ ঘটনা ঘটি আছে অথচ আমাৰ কাগজত এখনো ভাল ছবি দিব পৰা নাই। আপুনি বিজ্ঞ লৈ যত্ন নকৰিলে কেনেকৈ হ'ব? যুদ্ধৰ ছবি কেনেকৈ সংগ্ৰহ কৰা হয়, আপুনি নিশ্চয় জানে? তেনেহলে?” শেহলৈ যেন সম্পাদকৰ মাতত এটা ভৱিস্যৰ সুৰ স্পষ্ট হৈ পৰিছে। যদি শব্দৰ ছবি ল'ব পৰা হ'ল—হেঁতেন তেনেহলে শব্দবোৰৰ মুখবোৰ নিশ্চয় অসম্ভাৱিত বিকৃত দেখা গ'লহেঁতেন।

॥ চাৰি ॥

ভাগৱতীয়ে যত্নৰ ক্ৰটি কৰা নাই। তেওঁ অফিচ আৰু ঘৰ, বজাৰ আৰু ৰাজবাটী সকলোতে সকলো সময়তে ভাবে যে চকুৰ আগত কিবা এটা ভয়ানক ঘটনা ঘটি যাব আৰু তেওঁ কান্ধৰ পৰা কেমেৰা উলিয়াই লৈ ঠিক সময়ত শ্বট কৰিব। তেওঁ কল্পনা কৰে—তেওঁ এনে এটা শ্বট ল'ব যে সম্পাদকৰ চকু সপ্ৰশংস হৈ উঠিব, ডেস্কৰ মানুহৰ চকু বহুত হৈ সাব আৰু পিছদিনাৰ কাগজত সেই ছবি দেখি মানুহ বিচলিত হৈ পৰিব। কেমেৰা হেন্ডোল কৰা মানুহে ক'ব,—

“বাঃ বেছ এংগোল ।” পিছদিনা পাঁচফুট তিনি ইঞ্চি ওখ ভাগৱতীৰ নিজকে ছ-ফুট তিনি ইঞ্চি যেন লাগি যাব । ৰাজবাটেদি তীব্ৰ বেগত চলি যোৱা গাড়ী দেখিলে ভাগৱতীৰ ভাব হয়--এইমাত্ৰ গাড়ীখন এটা এক্সিডেণ্টৰ সন্মুখীন হ'ব আৰু তেওঁ ধৰি ৰাখিব এক্সিডেণ্টৰ চৰম মুহূৰ্তটোৰ ছবি--গাড়ীৰ ছবি, মানুহৰ মুখ, চালকৰ চকু । নাইবা, এনে হ'ব পাৰে--যে তেওঁ এটা সংঘৰ্ষ-আক্ৰান্ত অঞ্চললৈ গৈছে আৰু দুদল মানুহৰ মাজত হোৱা জীৱন্ত সংঘৰ্ষৰ চৰম মুহূৰ্তৰ ছবি তেওঁৰ কেমেৰাই ধৰি ৰাখিছে । কিন্তু, কি যে হয়--ইমান ঘটনা বা দুৰ্ঘটনাৰ মাজতো তেওঁ বিচৰা সকলোবোৰ উপাদান কোনো প্ৰকাৰে একেলগ নহয়--তেওঁৰ এংগল কোনো প্ৰকাৰেই মাৰ্ভেলাছ হৈ নুঠে । ডাৰ্ক ৰুমত নিগেটিভ ধুই তেওঁ নিজেই হতাশ হৈ পৰে ।

তথাপি তেওঁ ব'ঠা এৰি দিয়া নাই । অফিচলৈ আহি প্ৰত্যেকটো বাতৰি তেওঁ খুটিয়াই পঢ়ে আৰু লগত ছপা হোৱা ছবিবোৰ সন্তপনে নিৰীক্ষণ কৰে--তেওঁৰ মুখ-চকু পোহৰ হৈ উঠে--তেওঁ তাতোকৈ ভাল ছবি লব পাৰিব যেন ভাব হয় । তেওঁ নিউজ মেগাজিনবোৰ চাবলৈ ধৰে আৰু কিছুমান ছবি দেখি অভিভূত হয়--এই যে ছুৰীখন পেটত মাৰি দিছে আৰু মুখখন বিকৃত কৰি আহত জন পৰি গৈছে--অথবা হেলিকপ্টাৰখন ঠিক সৰি পৰিব খুজি বেক হৈছে আৰু তাৰ ভাৰসাম্য হেৰুৱাই পেলাইছে--পুলিচে ঠিক গুলী টোঁৱাইছে আৰু এটা ডেকা ল'ৰাই পেটত ধৰি পৰি যাব খুজিছে--ঠিক প্লেনখন হাইজাক্ কৰিবৰ বাবে কামাণ্ডাৰৰ পিঠিত পিষ্টল থৈছে আৰু ককপিটৰ আধা মেগ খাই দুৱাৰৰ ফাঁকেদি কেমেৰাই দৃশ্যটো ধৰি ৰাখিছে--ইত্যাদি ইত্যাদি । এনেকুৱা সময়ত ভাব হয় যেন ভাগৱতীয়ে নিজে কেমেৰা পোনি কৰি লৈছে আৰু তেওঁ কেমেৰাৰ লেন্সৰ মাজেদি ঘটনাটো দেখিছে । এনেকুৱা সময়ত তেওঁৰ চকু-মুখ উজ্জ্বল হৈ পৰে, তেওঁৰ নাৰ্ডৰ ক্ৰিয়া দ্ৰুততৰ হয় আৰু তেওঁৰ ভাব হয় ঘটনাটো যেন ঘটি আছে আৰু তাৰ শীৰ্ষবিন্দুৰ ছবি লবৰ বাবে তেওঁ শ্বাসকষ্ট হৈ অপেক্ষা কৰিছে । ভাগৱতীৰ সম্পাদকৰ ওচৰলৈ গৈ কবৰ মন যায়, “মোক আৰু অকমান ফ্লিডম্ দিয়ক, মই মাৰ্ভেলাছ ছবি তুলি দিম ।”

॥ পাঁচ ॥

তেওঁ অৱশ্যেই এজন বিবাহিত লোক। ওখ পাঁচ ফুট তিনি ইঞ্চি। গাৰ বৰণ সামান্য ক'লা চানেকীয়া; নাকটো তুলনামূলকভাৱে অকমান ডোটা; চকু কেইটাও তুলনামূলকভাৱে অকমান সৰু। অনেক বিবাহিত লোকৰ দৰেই তেওঁ পত্নীৰ ওপৰত অনেক পৰিমাণে নিৰ্ভৰশীল আৰু সেইবাবে তেওঁৰ পাৰিবাৰিক ব্যক্তিত্ব কিছু পৰিমাণে নিস্তেজ। তদুপৰি, নিঃসন্তান হোৱাৰ বাবে তেওঁৰ পত্নীৰ মেজাজো সদায় ভালে নাযাব পাৰে আৰু এনে অৱস্থাত কেতিয়াবা তেওঁৰ স্থিতি প্ৰায় বিপদজনক হৈ উঠাৰ সম্ভাৱনাই দেখা দিয়ে। কেতিয়াবা তেওঁৰ মূৰ কোনো বাতৰিৰ আঁৰৰ সম্ভাৱ্য দৃশ্যই ভৰাই পেলায়। অফিচত কেতিয়াবা সম্পাদকে কয়, “ভাগৱতী, আপুনি আপোনাৰ চিন্তা শক্তিক কিছু কামত লগাবচোন” অৰ্থাৎ, “ভাগৱতী তোমাৰ মূৰত ঘিউ নাই।” সম্পাদকেতো নাজানে ভাগৱতীয়ে কি দৃশ্য কল্পনা কৰি কেমেৰা পোন কৰিছে। কেতিয়াবা তেওঁৰ পত্নীয়েও নাজানে। হয়তো তেওঁ পত্নীৰ আগত বিবৰণ দিছে—ঘটনাটো কেনেভাৱে ঘটিব পাৰে—তাৰ লোকেশ্যন কি হ'ব পাৰে। হয়তো তেওঁ কব খুজিছে—“ঠিক মানুহজনৰ গাত ওলীটো লাগিছে আৰু তেওঁ এটা শব্দ কৰি বাগৰি পৰিব খুজিছে—তেওঁৰ চকু-মুখত ভয়, বিস্ময় অসহায়তা। ধৰা—সেই মুহূৰ্ত্তত মোৰ কেমেৰাই ফ্লোচ্ কৰি উঠিল—ভাবা কি সাংঘাতিক স্বট……।”

পত্নীয়ে হয়তো বিছনাত বহি ফটা কাপোৰ বিপু কৰি থাকিব পাৰে, টে'পৰ কাষত বহি বাচন-বৰ্তন ধুই থাকিব পাৰে, অথবা মূৰ কামোৰণিত ব'ব নোৱাৰি অলপ ভিন্ন মানিছ কৰি বিছনাত পৰি থাকিব পাৰে। হয়তো কাপোৰ বিপু কৰি থকা পত্নীৰ খীণ মুখখনৰ এটা অংশ কেৱল তেওঁ দেখিছে আৰু সেইবাবে কোনো ভাবান্তৰ লক্ষ্য নকৰি অনৰ্গল কৈ গৈছে। হয়তো তেওঁৰ কথাত হঠাৎ পত্নী অন্যমনস্ক হৈ যোৱাত বেজীৰ আগটো তেওঁৰ আঙুলিত লাগি তেজ ওলাইছে, অথবা টে'পৰ কাষত বহি ধুই থকা গ্লাছ এটা পৰি ভাগি গৈছে, অথবা স্বামীৰ কথাত

তেওঁৰ মূৰৰ বিষ ক্ৰমাৎ বাঢ়ি গৈছে। পত্নীৰ টিঙিকৈ খং উঠিল আৰু হঠাৎ মুখৰ পৰা ওলালে, “অপদাৰ্থ।”

অৱশ্যে বিয়াৰ পিছত বহুত দিনলৈকে পত্নীয়ে তেওঁৰ কথা মনো-যোগেৰেই শুনিছিল আৰু আশা কৰিছিল—হঠাৎ এদিন তেওঁৰ স্বামীৰ ছবি দেশতে নহয় বিদেশতো প্ৰচাৰ হ’বলৈ ধৰিব আৰু তেওঁবিলাকৰ ভাগ্যৰ দ্ৰুত পৰিবৰ্তন ঘটিব। এই প্ৰায় দেৰ খোটালীৰ ঘৰটোৰ ঠাইত তেওঁবিলাকৰ এটা নিজা ঘৰ হ’ব আৰু আৱশ্যকীয় সবজা-মেৰে ঘৰ ভৰি পৰিব—আগফালে লন থাকিব, পৰ্চিকত গাড়ী থাকিব, ছিটিং ৰুমত ‘পেটৰিঅ’ ৰেকৰ্ড প্লেয়াৰ আৰু টিভি ছেট থাকিব, ফ্ৰিজত সঞ্চিত খাদ্যবস্তু থাকিব, ৰান্ধিবৰ বাবে ৰন্ধনী থাকিব ইত্যাদি। আশা কৰিছিল—তেওঁবিলাক মাজে মাজে গাড়ী লৈ ফুৰিবলৈ যাব, কেতিয়াবা ঘৰত নাৰান্ধি হোটেলত দুপৰীয়াৰ আহাৰ কৰিব; মাজে মাজে চিনেমা থিয়েটাৰলৈ যাব; বন্ধু-বান্ধবৰ লগত আড্ডা দিব ইত্যাদি।

কিন্তু পত্নী হতাশ হৈছে। বয়-বস্তুৰ মূল্য বাঢ়ি গৈছে; থকা ঘৰৰ চাৰিওফালে পানী জমা হৈছে; স্বাস্থ্য পৰি আহিছে, জীৱনত কোনো চেঞ্জ নোহোৱা হৈছে। প্ৰথম বয়সত যি কল্পনা আছিল—তেওঁবিলাকৰ এহাল ছবিৰ দৰে শকত-আৱত হাঁহিমুখীয়া ল’ৰা-ছোৱালী থাকিব, সিহঁতৰ আৱদাৰ-অভিমান থাকিব; সিহঁতক ডাঙৰ কৰাৰ চিন্তা থাকিব; সেইবিলাক ইমান দিনে বাষ্প হৈ উৰি গৈছে। এতেকে তেওঁৰ মুখৰ পৰা স্বাভাৱিকভাৱে ওলাইছে “অপদাৰ্থ”। সেই শব্দ বাইফলৰ ওলাৰ দৰে তেওঁৰ বুকুত লাগিছে আৰু হয়তো তেওঁৰ মুখমণ্ডলত গুৰুত বাগৰি পৰিব খোজা মানুহৰ মুখছবি প্ৰতি-ফলিত হৈছে।

॥ ছয় ॥

সম্পাদকে ক’লে, “চাওক ভাগৱতী, আজি গুৰুত্বপূৰ্ণ ঘটনা ঘটিব পাৰে। ষ্টাফ ৰিপোৰ্টাৰ গগৈ যাব। কেমেৰা লৈ আপুনি যাব।

মোক যি কোনো বটোন ছবি এসোপা নালাগে--আপুনি যদি এখন ভাল ছবি আনিব পাৰে, যথেষ্ট। ইয়াৰ লগত আপোনাৰ কেৰিয়াৰৰ প্ৰশ্নও জড়িত বুলি ভাবে যেন।”

ভাগৱতী ওলাই আহিল। তেওঁ টেবুলৰ ওপৰত বহি কেমেৰা সজাই ল'লে। গগৈক ক'লে, “মোক সময়ত ইংগিত দিব গগৈ।”

“এঃ মই বা ক'ত কেনেকৈ থাকোঁ। আপুনি নিজেই ঠিক কৰিব।”

পুৱা ন বজাত খেল পথাৰত ল'ৰা-ছোৱালীবোৰ গোট খাব আৰু তাৰ পিছত একো একোটা দল হৈ নগৰখনত বিয়পি পৰিব। কোনো কাৰ্যালয়ত কাম কৰিবলৈ যাতে কোনো যাব নোৱাৰে তাৰ বাবে প্ৰত্যেক বাটৰ মূৰত, কাৰ্যালয়ৰ সন্মুখত পিকেটিং কৰিব। আঁচনি সাজু।

পুৱাদেখা গ'ল প্ৰত্যেক আলিৰ মূৰত তীখাৰ টুপী পিন্ধা পুলিচ। কান্ধত ৰাইফল। যিফালে চকু যায় সেইফালেই পুলিচ--সশস্ত্ৰ আৰু হিংস্ৰ। বুট জোতাৰ শব্দত জনপথ গৰম। মটৰ গাড়ী, ৰিক্সা, চাইকেল সকলো বন্ধ। এটা যেন যুদ্ধৰ প্ৰস্তুতি। এটা যেন ভয়ংকৰ কিবা ঘটনা ঘটাৰ প্ৰস্তুতি। জেপত আইডেনটিটি কাৰ্ড আৰু কান্ধত কেমেৰা লৈ ভাগৱতী ওলাই গ'ল--শংকা আৰু আশা এটা ভয়ংকৰ ঘটনা ঘটিলেই হ'ব--পুলিচে ঠিক গুলী মাৰিছে আৰু সিফালে ল'ৰাটো বাগৰি পৰিছে; নাইবা, লাঠীডাল পূৰ্ণহতীয়াকৈ লৈ মাৰিব খুজিছে আৰু ছোৱালীজনীৰ মুখ-চকুত মৃত্যু-বিভীষিকা ফুটি উঠিছে--ঠিক সেই মুহূৰ্তত--তেওঁৰ কেমেৰাৰ বাল্ব জ্বলি উঠিছে বিজুলী-চমকেৰে। নাইবা এনেকুৱা হ'ব পাৰে যে পুলিচে নৃশংসভাবে এটা ল'ৰাক মাটিত পেলাই লৈ বুকুত সংগীন বহুৱাই দিছে আৰু ভয়াৰ্ত ল'ৰাটোৱে জীৱনৰ সমস্ত শক্তিকে চিঞৰি উঠিছে, আৰু এটা নিউজ ভেলু, ছেন্ছেচেনেল্ নিউজ ভেলু, থকা এখন ছবি তেওঁ ধৰি ৰাখিছে। এই ছবিখনে প'লিটিকেল ইম্পৰ্টেন্স পাব পাৰে, ছবিখন জুডিচিয়েল এ'নকোৱাৰিত এটা ডাঙৰ এ'ভিডেন্স হ'ব পাৰে। এটা ল'ৰা বা এজনী ছোৱালী, এজন পুৰুষ বা এগৰাকী মহিলাৰ জীৱনৰ সলনি এটা মূল্যবান নিউজ ভেলু থকা ছবি লাভ হ'ব পাৰে। এনে এখন ছবিৰ ওপৰত নিৰ্ভৰ কৰিছে তেওঁৰ কেৰিয়াৰ--তেওঁৰ জীৱিকা--তেওঁৰ পত্নীৰ ভৱিষ্যত--

ঘৰৰ ভাড়া-ডাক্তৰৰ খৰচ। ক্ষমতাৰ বাবে শ-শ মানুহক হত্যা কৰা হৈছে, পংগু কৰা হৈছে, পশুৰ দৰে ব্যৱহাৰ কৰা হৈছে ; তেওঁৰ আৰু তেওঁৰ পত্নীৰ বাবে লাগে মাত্ৰ এটা ঘটনাৰ এখন ছবি। এতিয়া তেওঁৰ বাবে মানুহৰ জীৱনৰ গুল্যতকৈ এটা সংবাদৰ মূল্য বেছি। ভাগৱতী ওলাই গ'ল।

॥ সাত ॥

এই দৃশ্যত দেখা গ'ল এটা অফিচৰ দুৱৰমুখত কেইবাশও ল'ৰা-ছোৱালী-সাত-আঠৰ পৰা এঘাৰ-বাৰ বছৰৰ হ'ব পাৰে-নীলা হাফ-পেণ্ট আৰু বগা হাফচাৰ্ট-ভৰিত বগা মোজা আৰু ক'লা জোতা-স্কুলৰ ইউনিফৰ্মত আহিছে। ছোৱালীবোৰৰ নীলা স্কাৰ্ট-বগা হাফ-শ্বাৰ্ট, মূৰত বিবগ। সিহঁতৰ মুখবোৰত উজ্জ্বলতা। দেখা গ'ল ভাগৱতী আহি চাৰিআলিৰ মূৰত বৈ গ'ল। তেওঁ নিৰীক্ষণ কৰিবলৈ ধৰিলে-ল'ৰা-ছোৱালীবোৰ স্কুলৰ পৰা খেল পথাৰেদি খোজ কাঢ়ি আহিছে-কিয় আহিছে ক'ব নোৱাৰে বা পাৰিলেও গুৰুত্ব বুজা নাই। তেওঁ ওচৰ চাপি আহিল-দেখিলে সিহঁতে একেলগে শ্লগান দি আছে যদিও মাজে মাজে ইটোৱে সিটোলৈ চাই হাঁহিছে-কোনোবাটোৱে কিবা কৈছে-কাণে কাণে-সিহঁতে অফিচৰ বাটটো ভেটি ধৰি আছে। মাকে হয়তো পুৱাতে পিঙ্কাই-উৰাই পঠাই দিছে।

ভাগৱতীয়ে দেখিলে, নাঃ ইয়াত কোনো ছেন্সচেনেল ঘটনা ঘটাৰ সম্ভাৱনা নাই-এই পেন্দুকনা ল'ৰা-ছোৱালীবোৰৰ এটা ছবি লৈ থ'ব পাৰি-কিন্তু সম্পাদকে ক'ব যে এইবোৰ চিৰাচৰিত ঘটনা, বস্তাপচা ছবি--কি লাভ হ'ব ফিল্ম খৰচ কৰি? ভাগৱতী ক্ৰমাৎ ওচৰ চাপি আহিল আৰু ল'ৰা-ছোৱালীবোৰৰ সন্মুখেৰে পাৰ হৈ যোৱাৰ উপক্ৰম কৰিলে।

হঠাৎ এটা বিকট বিউগলৰ দৰে দীঘলীয়া শব্দ কৰি কেইবাখনো গাড়ী প্ৰচণ্ড গতিৰে দেখা দিলে--ওপৰত বঙা লাইটৰ চমকনি--ককশ

শব্দ কৰি গাড়ীৰৈ যোৱাৰ শব্দ আৰু ভাগৱতীয়ে দেখিলে উন্নত, হিংস্ৰ পুলিচ বাহিনী দুপ-দাপ কৰি নাগি আহিল--তেওঁ দেখিলে ল'ৰা-ছোৱালী-বোৰে ফেঁকুৰি কান্দি যেনি-তেনি দৌৰিবলৈ ধৰিলে--সিহঁতৰ চকুত ভীষণ ভয়ৰ চাৰনি--দেখিলে কেইটামান ল'ৰা-ছোৱালীয়ে বন্ধ মোহৰ পেটৰ বেলিঙত খামুচি ধৰি আতংকত শিৰাৰ উঠিছে--দেখিলে এডাল প্ৰকাণ্ড লতী লৈ এটা তীখাৰ টুপী পিন্ধা উন্নত হিংস্ৰ পুলিচ আগবাঢ়ি গ'ল আৰু সি লাঠিদান দুহাতেৰে ধৰি মূৰৰ ওপৰলৈ তুলি ল'লে--দেখিলে এটা আঠ বছৰীয়া অসহায় ; আতংকিত, ফুল-কলি যেন শিশুৰ মুখখন এতিয়া প্ৰকাণ্ড লাঠীৰ আঘাতত চূৰ্ণ হয়--।

ভাগৱতীয়ে নিজৰ কেৰিয়াৰ, তেওঁৰ আৰু স্ত্ৰীৰ ভৱিষ্যত, মূল্যবান নিউজ ; সম্পাদকৰ সপ্ৰশংস দৃষ্টি ; সহকৰ্মীৰ বিস্ফাৰিত চকু--এই সকলোবোৰ পাহৰি গ'ল আৰু তেওঁ তীব্ৰ বেগত গৈ ল'ৰাটোক সাৱটি ধৰিলে ।.....

ভাগৱতীয়ে নেদেখিলে সেই মুহূৰ্ত্ততে সন্মুখৰ ঘৰৰ চাদৰ ওপৰত ফ্লেছ্ কৰি উঠিল আন কাৰোবাৰ কেমেৰা ।

॥ আঠ ॥

পিছদিনা পুৱাৰ কাগজত হেড লাইন : “উন্নত পুলিচৰ আক্ৰমণৰ পৰা ল'ৰা-ছোৱালীক বচাবলৈ গৈ ফটোগ্ৰাফাৰ সাংবাদিক নিহত” । লগতে ওনান ঠিক সেই মুহূৰ্ত্তৰ ছবি--ছেন্সছনেল, সঁচাকৈয়ে ছেন্সছনেল ।

বিমূঢ়-বিমূঢ়

শেষ ডিচেম্বৰৰ এটা অন্ধকাৰ শীতৰ ৰাতি ।

ধাৰণা হয় শৰীৰৰ সকলো আচ্ছাদন কোনোবাই আজুৰি ছিঙি লৈ গৈছে আৰু শীতৰ প্ৰচণ্ড আঘাতত শৰীৰৰ সকলো অংগ-প্ৰত্যংগ চূৰ্ণ-বিচূৰ্ণ হৈ ভাগি পৰিছে আৰু ৰক্তস্ৰোত বৰফত পৰিণত হওঁ-হওঁ হৈছে । এই অন্ধকাৰ আৰু শীত ক'ত জমা হৈ আছিল ? দিনৰ সূৰ্যৰ উত্তাপহীন পোহৰৰ ফাঁকত ; অদৃশ্য বায়ু-তৰঙ্গত ৰাস্তাৰ আৱৰ্জনাৰ দৰে ই সিঁচৰিত হৈ আছিল অথবা চোপ লৈ আছিল । আৰু বেলি পৰাৰ মুহূৰ্ত্তলৈ তীব্ৰ আৰু আক্ৰমণৰ উদ্গাদনাৰে এজাক অদৃশ্য শত্ৰুৰ দৰে চোপ লৈ আছিল ।

তথাপি বিপুল বোৱা নাছিল । এটা ভয়ানক শক্তিয়ে যেন তাক আগলৈ ঠেলি নি আছিল । ভাব হৈছিল--ঘূৰি চালেই তাৰ গতি বৈ যাব আৰু তাক কোনোদাই ধৰি পেলাব ।

এটা ক্ৰমবৰ্দ্ধমান শক্তিব যেন হঠাৎ বিস্ফোৰণ হৈছে আৰু বিপুলে তাৰ পৰা পলাবলৈ যেন আনন্ত কৰিছে । সাগৰকৈয়ে সি পলাইছে । সি যেন এই সূচীভেদ্য অন্ধকাৰতো দেখিছে--হাঁকদাৰ মুখখন : বিষণ্ণতা আৰু হিংস্ৰতা মিহলি হৈ ভয়ঙ্কৰ হৈ উঠা মুখ । বিপুলৰ বিশ্বাসঘাত-

কতা। ওহো সিঁতো বিশ্বাস হেৰুৱাবলৈ যোৱা নাছিল। তাৰ চকুৰ আগত যেন দেখিছে—নিতু আৰু মীনাক্ষি দত্তৰ মুখ। এখন মুখ গোল, নিতোল আৰু তাৰ বহু বছৰৰ পৰিচিত। আঃ অনেক পুৰণি কথা—।

বিপুলে বাৰে বাৰে উজুটি খাইছে। অসমান ঠাইত তাৰ ভৰিয়ে আন্ধাৰত খোপনি লব পৰা নাই। নদীৰ পাৰৰ ফেৰফেৰীয়া বতাহ বৈছে। তুলি লোৱা কেটৰ কলাৰটো কোনোবা ফালে বহি গৈছে আৰু সেইপিনে তীব্ৰ গতিৰে জাৰ সোমাইছে। তাৰ কান্ধৰ পৰা মোনাটো সৰি পৰোঁ সৰি পৰোঁ হৈছে আৰু বাহটো জোকাৰি সি মোনাটো কান্ধৰ পৰা পিছলি নপৰাকৈ ৰাখিছে। এহাতত তাৰ সৰু ব্ৰীফকেছটো গধুৰ গধুৰ লাগিছে।

তাৰ ভাব হৈছে পৰাগহঁতে তাক বিচাৰি আহিব পাৰে। সিহঁত আড্ডালৈ যাব পাৰে—ঘ'ত সদায় ঘণ্টাৰ পিছত ঘণ্টা সিহঁত বহিছিল। সিহঁতৰ এটা আদৰ্শ গঢ়ি উঠিছিল আৰু বিপুল আছিল ঘাই প্ৰেৰণা। তাৰ মনত অনেক দিনৰ পুঞ্জীভূত ক্ৰোধ জমা হৈ আছিল। দেউতাক, মাক, ককায়েক, ভনীয়েকহঁতৰ লগতে তাৰো প্ৰথম যৌৱনৰ কষ্টকৰ দিনবোৰে তাৰ মনত জগাই তুলিছিল অভিজাত বিদ্বেষ। এটা যেন বিষ আৰু তাক নাইকিয়া কৰিবলৈ কৰা কষ্ট। আঃ বৰ পুৰণি কথা—।

বিপুলে নদীৰ বালিৰ স্তুপত বাৰে বাৰে উজুটি মাৰিছে আৰু স্তুপবোৰ ভাগি গৈছে। শৰীৰ আৰু মনে—বিশ্বাসঘাতকতা কৰোঁ কৰোঁ হৈছে। অন্ধকাৰবোৰ বগা জুলীয়া যেন বোধ হৈছে আৰু ঘাটৰ অদূৰত থকা শাৰী শাৰী অস্থায়ী জুপুৰীবোৰ আন্দাজতে লক্ষ্য কৰি ভৰিকেইটাক টানি লৈ গৈছে।

এনেকৈ আৰু এদিন সি পলাই আহিছিল। তাৰ প্ৰথম যৌৱনৰ অনেক কষ্টৰ মাজত ধৰা দিয়া নিতুৰ মুখখন তাৰ মনত পৰিছে। কি নিষ্পাপ প্ৰেমৰ আবেগ জাগি উঠিছিল! উশাহত কি সুগন্ধ। সি তাৰ কষ্টৰ কথা পাহৰি গৈছিল। দেউতাকৰ প্ৰাণান্তকৰ পৰিশ্ৰম, মাকৰ কষ্টকৰ হাঁপানী, অভাৱ-অনাটন।—সি ভাবিছিল সি কিবা এটা কৰিব। প্ৰথম যৌৱনৰ কল্পনাৰে সকলো দুখ আঁতৰাই দিয়াৰ

বঙীৰ স্বপ্ন। কেতিয়াবা ক'ববাত এটা যেন ধনৰ খনি পাই যাব আৰু নিতুহঁতৰ মৰ্যাদালৈ উঠি যাব : কি সুন্দৰ ঘৰ-দুৱাৰ, আচৰাব, খাদ্য ! আৰু আচৰিত কথা সেই সময়তে সি কবিতা লিখিবলৈ যত্ন কৰিছিল। তাত দুখৰ কথা নাছিল, স্বপ্নৰ কথা, স্বপ্ন ! আঃ বৰ পুৰণা কথা।

সি শব্দ শুনিবলৈ ধৰিছে। আন্ধাৰ ৰাতিৰ নদীৰ সোঁতৰ শব্দ। আহাৰ-শাওণৰ উদ্দাম শব্দ নাই, নদীৰ সোঁতৰ অস্তিত্বৰ শব্দ। এই হাড় কঁপোৱা জাৰত তাৰ যেন শ্ৰৱণ শক্তি হেৰাই গৈছিল। নদীৰ শব্দ শুনি ডাব হৈছে—নাই হেৰোৱা। আছে। দূৰত ক'ববাত এটা ৰাতিৰ চৰাইৰ মাত। নদীৰ মাজৰ বালিচৰত পৰি থকা চৰাই হব পাৰে। সিও নিঃসংগ হব পাৰে। আঃ বৰ জাৰ।

সঁচাকৈয়ে জাৰত সিহঁতে বৰ কষ্ট পাইছিল। উৰালি যোৱা চুৰেটাৰ ; কঙ্কল, ফ্লেমেন্সৰ কাপোৰৰ আচ্ছাদনে সিহঁতক এসময়ত জাৰৰ পৰা ৰক্ষা কৰিব পৰা নাছিল। দেউতাকে জুই পুৱাই কটাই দিছিল। আৰু সেই জাৰকো নেওচি এটা টিমিক-চামাক চাকিৰ পোহৰত সি নিতুলৈ চিঠি লিখিছিল। তাৰ মনৰ ভিতৰত উত্তেজনাৰ উত্থাপ। আজিও উত্তেজনাত তাৰ ভিতৰত উত্থাপ আছে।

জীয়াই থকাৰ সকলো সহজ প্ৰেৰণাই বিশ্বাসঘাতকতা কৰাৰ পিছত তাৰ বাবে সেই সময়ত সেয়ে আছিল স্বাভাৱিক। তাৰ প্ৰেম আছিল নিষ্পাপ আবেগৰ অপ্রতিৰোধ্য প্ৰকাশ। সিহঁত দুটাই অনেক কষ্ট কৰিছিল। সি নিজকে উপযুক্ত কৰিবলৈ উঠি-পৰি লাগিল আৰু এসময়ত সি কলেজৰ পৰা ওলাই এটা চাকৰি গোটাই ললে।

সেই সময়তে বিপুলে লগ পালে হীৰদাক—হীৰ দত্তক। পঞ্চমিহ হ'ব পাৰে বয়স। কিন্তু প্ৰাণ-চঞ্চল।

বিপুলৰ এতিয়া হীৰদাৰ মুখখন মনত পৰি গ'ল আৰু তাৰ ডম লাগি গ'ল। আঃ কি ভীষণ।

সেই সময়ত হীৰদায়ে তাক দেখুৱাইছিল তাৰ কষ্টনাৰোৰ কিমান আচৰণ। হাঁহি হাঁহি কৈছিল, “তোমাক নিতুৰে বিয়া কৰাব।” সি বেছ গভীৰ প্ৰত্যয়েৰে কৈছিল,—“ওঁ।”

হীৰুদাই ঢেঁক-ঢেঁকৈ হাঁহিছিল : পকাঘৰ আছে, লাইট আছে ? চেনিটেৰি ফিটিং আছে ? চোফাচেট, ব্ৰাৰদৰ, গডবেজ, ফ্ৰীজ ?

বিপুলৰ ভীষণ খং উঠিছিল। তাকৈ কমেও পোন্ধৰ বছৰৰ ডাঙৰ হীৰুদাক সি নিঃসংকোচে কৈছিল, “গডবেজ, ফ্ৰীজত সুমাই থোৱা প্ৰেমত মই পৰা নাই।”

হীৰুদাই আৰু জোৰেৰে হাঁহিছিল : “ডেকা ল’ৰা গোটাই লোৱাঁ, গোটাই লোৱাঁ।”

বিপুলে আকৌ উজুটি খালে। সি নদীৰ পাৰ পালেহি। দূৰৰ পুখুৰীবোৰৰ কিছু আভাস আগতকৈ স্পষ্ট হৈছে। তাতে সোমাব নেকি ? সি জেপত খেপিয়াই চালে—জুইশলাৰ বাঁহটো আছে।

পৰাগহঁত নিশ্চয় চিন্তিত হৈছে। সিহঁতে তাক নিশ্চয় বিচাৰি গৈছে। হীৰুদাৰ ঘৰতো বিচাৰিব পাৰে। আৰু যদি তাতে গম পায় ? আঃ কি ভীষণ জাৰ ?

সিহঁতে কি তাৰ ওপৰত থকা সকলো বিশ্বাস হেৰুৱাব ?—সিহঁত তাৰ কোৱাৰ্টাৰলৈ যাব পাৰে আৰু দেখিব দুৱাৰ বন্ধ। সিহঁতে কি ভাবিব ?

বিপুল জুপুৰীবোৰৰ ওচৰ চাপিল। আন্ধাৰ, হাড় কঁপোৱা জাৰৰ ৰাতিৰ অস্থায়ী আশ্ৰয়খলী। নদীৰ পাৰৰ নিঃসংগ, ভয়াবহতাৰ মাজত সামান্য অৱলম্বন। জীৱনৰ সকলো অৱলম্বনেই কি অস্থায়ী ?

কিন্তু, সি ভাবিছিল এটা স্থায়ী অৱলম্বন হ’ব। লাহে লাহে এটা সময়ত অনুভৱ কৰিছিল—তাৰ চাকৰিৰ পইচাৰ জোখেৰে জীৱন নচলিব। তথাপি ভৰসা আছিল—নিতু লগত থাকিলে প্ৰেৰণা পাব। যাঃ এটা অদ্ভুত স্বপ্ন।

হীৰুদাই কৈছিল, “মানুহৰ দুটা জাত—ডেকা ল’ৰা, দুটা জাত ! দুটাৰ মাজত সম্বন্ধ কেনেকৈ হয় ? জাত মাৰি বিয়া নকৰাবা।”

লাহে লাহে তাৰ যেন চকুৰ আৱৰণ আঁতৰিছিল। তাৰ ঘৰখনলৈ, গাঁওখনলৈ মনত পৰিছিল। চাৰিওফালৰ মানুহবোৰলৈ চকু পৰিছিল। কি প্ৰাণাত্মকৰ পৰিশ্ৰম জীয়াই থাকিবলৈ ? কি ব্যস্ততা ? পুৱাৰ পৰা গধূলিলৈকে কি অবিৰাম টনাটনি ! এটা যেন বন্ধ জলাশয়ত সাঁতুৰি

ফুৰিছে। সিও। তথাপি নিতুৰ কথা পাহৰিব পৰা নাছিল। তাইৰ চকুৰ ভাষা আৰু উশাহৰ শব্দ, তাইৰ ওঁঠৰ শব্দ আৰু ওঁঠৰ স্পৰ্শ। কিন্তু নাহে নাহে এটা দূৰত্ব যেন গঢ়ি উঠিবলৈ ধৰিলে। অভিমান আৰু আক্ষেপৰ এখনবেৰ। নাহে নাহে যেন সি ডাঠ হবলৈ ধৰিলে। আৰু এনেকৈ বহুদিন পাৰ হ'ল কিজানি।

পৰাগে ভিয়েটনাম আৰু আমেৰিকাৰ যুদ্ধৰ ওপৰত লেক্চাৰ মাৰি আছিল। এনেকুৱা এটা ডিচেম্বৰৰ সন্ধ্যা। সিহঁতে এখন নাটক কৰাৰ কথা ভাবিছিল। সিহঁতে স্ট্ৰীট-কৰ্ণাৰ মিটিং কৰাৰ কথা ভাবিছিল। আড্ডাৰ টেবুলত বক্তৃতাৰ হেঁচা। চাহৰ কাপ জন্‌জনাই উঠিছিল। সিহঁতে এখন কাকত উলিওৱাৰ কথা ভাবিছিল। শব্দক নতুনকৈ ধাৰ দি লোৱাৰ কথা পাতিছিল।

এনেকুৱা এটা সন্ধ্যা। সি ডাঠ বেৰখনৰ মাজেৰে এটা সুৰুঙা বিচাৰিছিল। আৰু সি নাহে নাহে নিতুহঁতৰ বাৰাণ্ডালৈ উঠি গৈ হঠাৎ আৱিষ্কাৰ কৰিছিল—নিতুৰ লগত কোনোবা নতুন মানুহ বহি আছে; সিহঁতে ফুচফুচাই কথা পাতিছে; সিহঁতে পৰস্পৰৰ শৰীৰৰ উত্তাপ অনুভৱ কৰিছে আৰু সিহঁতৰ ওঁঠ মিলিত হৈছে।—সি সন্তপণে চোৰৰ দৰে, ঠিক চোৰৰ দৰে নামি আহিল আৰু গেট পাৰ হৈ দৌৰিবলৈ ধৰিলে। তাৰ শৰীৰ নিয়ন্ত্ৰণ-বিহীন। ডিচেম্বৰৰ জাৰতো তাৰ কপালত বিন্দু বিন্দু ঘাম। সি উজুটি খালে, পৰিল। আকৌ উঠি সি দৌৰিবলৈ ধৰিলে।.....সি কি সঁচাকৈ দেখিলে? সি কি স্বপ্ন দেখিছিল? চকু মোহাৰি চালে—তাৰ গাৰু তিতি গৈছে। মুখত হাত দি চালে চকুপানীৰ দাগ শুকাই গৈছে; অনুভৱ কৰিলে—তাৰ কিবা অসুখ হৈছে, ভীষণ অসুখ। তাৰ শৰীৰৰ অসুখ, তাৰ মস্তিষ্কৰ অসুখ। আঃ কি কষ্ট।.....

জাৰত কি কষ্ট! জুপুৰীৰ ভিতৰত সি খেপিয়াই এছটা কাঠ পালে আৰু তাৰ কান্ধৰ মোনা আৰু হাতৰ ব্ৰীফকেছ নমাই থলে। তাৰ যেন ডাৰ পাতলি গ'ল। সি নাহে নাহে বহাৰ ঠাই উলিয়াই ল'লে আৰু জেপত চিগাৰেটৰ বাকচটো বিচাৰি উলিয়াই আনিলে। একুৱা জুই ধৰিব নেকি? কি উত্তাপ পোৱা যাব? কিন্তু যদি কোনো-

বাই দেখে ? তাৰ হাতত এটা ব্ৰীফকেছ আছে, এটা মোনা আছে । কোনোবাই যদি লৈ যায় ? নাঃ থাকক ।

সি কঁচিমুচি বহিবৰ যত্ন কৰিলে । ডৰিৰ তলুৱা দুখন জঠৰ হৈ আহিবলৈ ধৰিছে নেকি ? শৰীৰৰ সিৰা-উপসিৰাইদি জাৰৰ এটা তীব্ৰ সোঁত ওপৰলৈ উঠি আহিছে নেকি ?

সি নিতুৰ ওচৰৰ পৰা পলাই আহিবৰ দিনা হীৰুদাৰ ওচৰলৈ গৈছিল—তাৰ পৰাজয় ঘোষণা কৰিবলৈ । হীৰুদা নাছিল । মিনু নবৌৱে তাৰ বিবৰ্ণপ্ৰায় মুখলৈ চাই আতংকিত হৈ সুধিছিল—“কি হৈছে তোমাৰ ?” ইমানদিনৰ পুঞ্জীভূত স্বপ্ন আৰু প্ৰেম চকুপানী হৈ তীব্ৰ গতিৰে ওলাই আহিছিল । মিনু নবৌৱে তাৰ মূৰটো বুকুত সুমাই মৰম কৰিছিল আৰু কৈছিল,—“তুমি কেনেই ভাগি পৰিছা ? মই আছোঁ নহয় ।” সি মিনু দত্তৰ মুখখনলৈ চাবলৈ যত্ন কৰিছিল । দেখিছিল বয়সে আটুৰিব নোৱাৰা ক্ষীণ, কোমল এখন মুখ । তাৰ ভাব হৈছিল পাতল ওঁঠ দুটাৰ তপত স্পৰ্শই তাৰ কপালত এটা নতুন শিহৰণ সৃষ্টি কৰিছিল ।—আঃ কি অদ্ভুত ঘটনা ।

হীৰুদাই গম পাই প্ৰথমে হাঁহিছিল । তাৰ পৰা ধীৰে ধীৰে কৈছিল,—“মই প্ৰথমতেই কৈছিলোঁ । তুমি ভাবিছিলো প্ৰেম বায়বীয় । ওঁহো প্ৰেমৰ এটা বাস্তৱ ৰূপ আছে । তাক এটা শাৰীৰিক অৱলম্বন লাগে ।”

মিনু দত্তই কৈছিল—“তুমি কোৱাটোৰ এৰি দি আমাৰ ইয়াতে থাকা ।”

সি থকা নাছিল । কিন্তু মিনু দত্তৰ মাজত যেন এটা নতুন অৱলম্বন সি অনুভৱ কৰিছিল । সি প্ৰথমে অনুভৱ কৰিছিল যেন কিছু পুত্ৰ স্নেহ । মিনু দত্তৰ দুয়োটা ল'ৰা কলেজলৈ যাবলৈ আৰম্ভ কৰিছে । সি ভাবিছিল সি সিহঁতৰ অভাৱ পূৰাইছে নেকি ।

বিপুলে লাহে লাহে অনুভৱ কৰিবলৈ ধৰিলে তাক কিবা এটাই দৈনিক হীৰু দত্তৰ ঘৰলৈ লৈ যায় ; অনুভৱ কৰিলে মিনু নবৌৰ মুখখন হ'ল সেই শক্তি ।

আজি নতুনকৈ কোৱাৰ প্ৰয়োজন নাই—সি লাহে লাহে মিনু নবৌক

ভাল পাবলৈ আৰম্ভ কৰিলে আৰু মিনু নবৌৰেও । সেই ভাল পোৱা কি বায়বীয় আছিল ?

লাহে লাহে তাৰ বুজিবলৈ বাকী নাথাকিল--হীৰু দত্ত আৰু মিনু দত্তৰ মাজত যেন সি ক'ব নোৱাৰাকৈয়ে এখন অদৃশ্য বেৰ থিয় কৰিবলৈ ধৰিলে । অনুভৱ কৰিলে--সি যোৱাৰ লগে লগে মিনু দত্তৰ মুখত ফুটি উঠে এটা সম্ভৱিষ্টিৰ আভাস আৰু হীৰু দত্তৰ মুখৰ পৰা যেন আগৰ উজ্জ্বলতা নাইকিয়া হয় । দুয়োৰে মাজৰ কুৰি বছৰীয়া সম্পৰ্কত ত্ৰিশ বছৰীয়া বিপুলে এটা শীতল ধুমুহা বোৱাবলৈ আৰম্ভ কৰিলে নেকি ? হীৰু দত্তৰ আচৰণৰ আগৰ সেই খোলা-মেলা ৰূপ ক্ৰমত অন্তৰ্হিত । তেওঁ প্ৰকাৰান্তৰে যেন কবলৈ চেষ্টা কৰিলে যে বিপুল অনাহুত । তেওঁ অলপ কথাত ত্যক্ত-বিৰক্ত হৈ উঠিবলৈ ধৰিলে আৰু দত্তই মাজে মাজে উপবাস দিবলৈ ধৰিলে । বিপুল নোযোৱাকৈ থাকিল । সন্ধ্যা সি বিছনাতে পৰি থাকিল । তাৰ দুৱাৰত টোকাৰ । সি উঠি আহিল । দেখিলে হীৰু দত্ত ।

“দাদা ।”

তেওঁ সোমাই আহিল । বিপুললৈ থিৰভাৱে চালে । তাৰ পৰা ধীৰে ধীৰে কলে,—“তুমি আমাৰ তালৈ যোৱা নাই কিয় ?”

সি ফাঁকি দিলে,—“এনেয়ে । তাতে অফিচত কাম বেছি হৈছে ।”

তেওঁ নিঃশব্দে চিগাৰেট হ'পিলে । হাঁহাৰ চেষ্টা কৰিলে । তাৰ পৰা কলে, “তুমি বুধিয়ক ন'বা । তুমি নুবুজাকৈ আছানে—আমাৰ ঘৰুৱা জীৱনত যে এটা কিবা ঘটিছে ?” তেওঁ আকৌ ব'ল । আকৌ আৰম্ভ কৰিলে—“এটা ভুল বুজাবুজি । আজি ছমাহতকৈও বেছি আমি যদিও একেলগে আছোঁ, আমি আচলতে পথক হৈ গৈছোঁ । প্ৰথমে মই কেৱল সামান্য অসম্ভৱিষ্টি প্ৰকাশ কৰিছিলো । তেওঁক মোৰ মনৰ ভাব বুজাবলৈহে । কিন্তু তেওঁ বোধকৰোঁ নুবুজিলে । তেওঁৰ ক্ৰমাৎ কি হৈছে মই বুজিব পৰা নাই ।”

বিপুলে ধীৰে ধীৰে ক'লে—“মই সেই কথা অনুভৱ কৰিয়েই যোৱা নাই ।”

হীৰু দত্তই আকৌ এটা বিষম হাঁহি মাৰিলে : “তুমি নগলেওতো

মোৰ অশান্তি নকমে । বৰং গৈ থাকিলেই কিজানি অশান্তি আৰু অসন্তুষ্টি নাহে নাহে খাঁতৰিব ।”

“আপোনালোকৰ জীৱনৰ মাজত জড়িত হ’লে কিজানি বেছি ভুল হয় ।”

‘অ’ ন-ন, তুমি ভুল কৰিছা ।” তেওঁ যেন প্ৰকৃতিস্থ হবলৈ চেষ্টা কৰিলে আৰু ক’লে,—“তুমিতো মোক দাদা আৰু মিনুক নবৌ বুলি গ্ৰহণ কৰিছা । কিয় নাযাবা ? তুমি মোৰ লগতে ব’লা ।”

—বিপুলৰ বৰ জাৰ লাগিছে । সি মোনাৰ পৰা এখন চাদৰ উলিয়াই ভৰিকেইটা ঢাকি ললে । সি প্ৰকৃতিস্থ হবলৈ যত্ন কৰিলে । কিন্তু মনৰ ভিতৰত তাৰ অশান্ত ধুমুহা, সংশয় আৰু অস্থিৰতা ।

সেইদিনা ৰাতি হীৰু দত্তৰ লগত গৈ দেখে মিনু দত্ত বিছনাত । তেওঁৰ খীণ মুখখন আৰু বেছি খীণাই গৈছে । বিপুলক দেখি তেওঁ সিফালে মুখ কৰিলে । বিপুলে মাতিলে—“মিনু বৌ ।”

মিনু দত্তৰ মন কঁপি উঠিল আৰু এটা উচুপনি চেপি ৰাখিবলৈ গৈ গোটেই শৰীৰ কঁপিবলৈ ধৰিলে ।

বিপুলে বুজাব খুজিলে—হীৰু দত্ত কিমান অসহায় হৈছে ; বুজাব খুজিলে কেনেজত পঢ়ি থকা ল’ৰা দুটা ঘৰলৈ আহিলে কি ভাবিব ; বুজাব ধৰিলে সি মিনু দত্তক সকলো প্ৰকাৰে সহায় কৰিব ।

হীৰু দত্ত নিঃশব্দে দুৱাৰৰ কাষৰ পৰা খাঁতৰি গ’ল আৰু বাহিৰৰ বাৰাণ্ডাতে বহি চিগাৰেট হুঁপিবলৈ ধৰিলে ।

মিনু দত্তই এবাৰ তাৰ মুখলৈ চালে । বিপুলৰ মুখ-চকুত বোধকৰো অসহায় বিষম অস্থিৰতাৰ ছায়া ! মিনু দত্তৰ গালত চকুপানীৰ সাঁচ । তেওঁ নাহে নাহে উঠিল আৰু অস্ফুটভাবে “বিপুল” বুলি তাক সাৰটি ধৰিলে । তাৰ গাল-মুখ-ওঁঠ দুটা তপত ওঁঠৰ স্পৰ্শত শিহৰিত হৈ উঠিল । সি অসহায় অস্থিৰতাৰে ফুচফুচাই ক’লে,—“কি কৰিছা ? দাদা আছে ।”

“থাকক । তুমি মোৰ । তুমি মোৰ ।” এটা অব্যক্ত ভয়ংকৰ শিহৰণত কঁপি উঠিল বিপুল । সি সেই অস্থিৰতাৰ মাজতো মিনু দত্তৰ পিঠিত হাত বুলাই দি ক’লে ; “এৰি দিয়া । এৰি দিয়া ।”—

বিপুল এতিয়াও যেন শিহৰিত হৈ উঠিল। সিয়েই তা মিনু দত্তক এসময়ত কৈছিল নাৰী-মুক্তিৰ কথা। সিয়েই এসময়ত বুজাইছিল-- আমাৰ দেশত পুৰুষৰ সকলো স্বাধীনতা আছে ; কিন্তু নাৰীৰ নাই। সিয়েই কৈছিল যেতিয়া আমাৰ দেশত প্ৰকৃত সাম্যবাদ প্ৰতিষ্ঠা হ'ব, সকলো নাৰী তেতিয়াহে মুক্ত হ'ব। কিন্তু সি তো দৈহিক বাসনাৰ মুক্ত প্ৰকাশৰ কথা কোৱা নাছিল। আজি সি অনুভৱ কৰিছে--মিনু দত্তৰ প্ৰতি তাৰ আকৰ্ষণো বায়বীয় নাছিল। সি যেন নিতুৰ বিশ্বাসঘাতকতাৰ এটা প্ৰত্যক্ষান মনৰ গভীৰত অনুভৱ কৰিছিল আৰু মিনু দত্তক জয় কৰি তাৰ সেই আকাংক্ষা পূৰণৰ গোপন বাসনাক সি কব নোৱাৰা-কৈয়ে লালন-পালন কৰিছিল। আৰু হয়তো মিনু দত্তয়ো প্ৰায় পঞ্চাশ বছৰ পাৰ হোৱা হীৰু দত্তৰ মাজত ক্ৰমাৎ হেৰুৱাইছিল আকৰ্ষণ ; হয়তো বিপুলৰ উজ্জ্বল চকু-মুখৰ মাজত নিজৰ হেৰোৱা যৌৱনক নতুনকৈ প্ৰতিষ্ঠা কৰাৰ স্বপ্ন দেখিছিল। সকলো সম্ভৱ হ'ব পাৰে। সেই বাবেই কিজানি মিনু দত্ত লাহে লাহে বেপৰোৱা হ'ব খুজিছিল। তেওঁৰ মনৰ কথা চিঠি লিখি তাৰ জেপত গুজি দিছিল : “মই মোৰ অৱস্থা, সন্মান সকলো এৰি দিবলৈ সাজু। তুমি আন কাবোৰৰ লগত সংসাৰ কৰিব-- এই কথা মই সহ্য কৰিব নোৱাৰো।” কিন্তু বিপুল তাৰ বাবে সাজু নাছিল। তাৰ আৰু অনেক সমস্যা আছিল। তাৰ মনত অনেক আকাংক্ষা আছিল। কেৱল নিজৰ বাবে নহয়, আনৰ বাবেও।

আজি সি নতুনকৈ ভাবিব খুজিছে--তাৰ সেই আকাংক্ষাও কি আত্মপ্ৰতিষ্ঠাৰ আকাংক্ষাৰ প্ৰকাশ আছিল ? হয়তো হ'ব পাৰে। যেতিয়া পৰাগহঁতে তাৰ কথা কাণপাতি শুনিছিল, তাৰ কথাত অনুপ্ৰাণিত হৈ দেশৰ মানুহক শোষণমুক্ত কৰাৰ মধ্যবিত্তীয় বিলাস-স্বপ্নত বিভোৰ হৈছিল, সি কি তৃপ্ত হোৱা নাছিল ?

আজিও পৰাগহঁতে তালৈ বাট চাই থকাৰ কথা। যেতিয়া সিহঁতৰ আমনি লাগিব ; সিহঁতে তাক বিচাৰি হীৰু দত্তৰ ঘৰলৈয়ো যাব পাৰে। সিহঁতেতো নাজানে মিনু দত্তৰ কি পৰিবৰ্তন ঘটিছে। সিহঁতেতো নাজানে মিনু দত্ত ভিতৰি ভিতৰি ক্ৰুদ্ধা সপিনীৰ দৰে হৈছে ; কেতিয়া হীৰু দত্তক দংশন কৰে তাৰ কোনো নিশ্চয়তা নাই। নাইবা সেই বিষ

বিপুলে ডিঙিত মেৰিয়াই লব লাগিব। নাইবা তাই আত্মহত্যাৰ পথো
 বাছি লব পাৰে। বিপুলে অনুভৱ কৰিলে—মিনু দত্তৰ মৃত্যু হলেই যেন
 সি বাচি যায়।—বিপুলে অনুমান কৰিলে নদীৰ পাৰৰ বাগিয়েদি জুপুৰী-
 খোৰৰ ফালে আৰু কোনোবা এটা আহি আছে। সি অন্ধকাৰত অভ্যস্ত
 চকু দুটা বহলকৈ মেলি অনুমান কৰিবলৈ যত্ন কৰিলে—কোন ? মিনু
 দত্ত ? ওহোঁ ! পৰাগ ? ওহোঁ ! তেন্তে কি হীৰা দত্ত ? তেন্তে
 কি ? সি অস্থিৰ হৈ থিয় দিবৰ যত্ন কৰিলে আৰু তাৰ মূৰটো ঘূৰাই
 ঘোৱা যেন লাগিবলৈ ধৰিলে।

যৌৱন

পঞ্চাশজন যাব পৰা এখন বাছৰ ভিতৰত যদি চম্ব্বিশটা ছিট
বিশ-একশ বছৰীয়া এজাক ল'ৰা-ছোৱালীৰ দখলত থাকে আৰু সিহঁতে
যদি স্বাধীনভাৱে সকলো কাম আৰম্ভ কৰি দিয়ে—অৰ্থাৎ হাঁহি আৰু
সুহৰি, চিঞৰি চিঞৰি কথা কোৱা আৰু মন গলে হাত চাপৰিৰ তাল
দি সমবেত কন্ঠত বিহুনাম গোৱা, মাজে মাজে অল্লীল দুই-এটা শব্দৰ
উচ্চাৰণ আৰু লগে লগে হাঁহিৰ গিৰ্জনি—তাত জানো অৱসৰপ্ৰাপ্ত
বৃদ্ধ, ছিৰিয়াছ মুখৰ বুদ্ধিজীৱী, গংগাটোপৰ দৰে বহি থকা—তথাকথিত
ৰাজনৈতিক নেতা, ওচিৰায়ুগ্ৰস্ত অকাল বৃদ্ধ ডেকা যোৱাটো সম্ভৱ ?

বিজয়ৰ মনলৈ ভাহি আহিল আন এটা দৃশ্য—সিহঁতৰ প্ৰথম কলেজীয়া
জীৱনৰ দৃশ্য—অৱশ্যেই বছৰিদিয়া। এলবামৰ ছবিৰ দৰে মুখবোৰ
এতিয়া বিবৰ্ণ, চিনিৰ নোৱাৰা—তাৰ মাজত বিজয়ৰ মুখখনো সন্ধান-
হীন হৈ লুকাই আছে। এটা নহয় অলেখ দৃশ্য—এতিয়া আৰু সময়ৰ
কোনো হিচাপ নাই, একাকাল হৈ গৈছে ; কেৱল তাৰ কিছু আভাস
থাকি গৈছে—যিদৰে বছৰিদিয়া পুৰনি কাপোৰৰ জাপত পৰা এটা সুবাস
ওলায়, তেনেকুৱা এটা সুবাস ওপঙি অহা যেন লাগে। এই সুবাসৰ
লগত যেন বিয়পি আছে স্বপ্ন আৰু আকাংক্ষা, সুখ আৰু বিষাদ বিয়পি
আছে, কিন্তু তাক ধৰিব নোৱাৰি—তাৰ কোনো কংক্ৰিট ৰূপ নাই।

বাহৰ পিছফালে পুনৰ হাঁহিৰ গিৰ্জনি—কোনোবা জয়ন্তীক জোকাইছে ; তাই হয়তো ৰঙা পৰি উঠিছে ; নাকৰ আগত বিন্দু বিন্দু ঘাম, চকুৰ পটাত ওলমি পৰা লাজ আৰু গালত ফুটি উঠা পোহৰ । কাৰণ, সিহঁতৰ হাঁহিৰ গিৰ্জনি আৰু বাহৰ ঘৰ ঘৰ শব্দৰ মাজত ভাগি-ছিগি যোৱা দুই-এটা শব্দৰ পৰা যি অনুমান হয়—জয়ন্তী নামৰ ছোৱালীজনীৰ কোনোবা এজন প্ৰেমিক আছে আৰু তেওঁ অহাৰ পৰা বঞ্চিত হ’ল—যাৰ ফলত জয়ন্তী অকলশৰীয়া । কোনোবা এটাই জয়ন্তীক কৈছে—“প্ৰদীপৰ পিছত কিন্তু মোৰ কেণ্ডিডেচাৰ কন্সিডাৰেচন দেই”—আকৌ হাঁহি ।

সাত নম্বৰ ছিটৰ উদ্ৰলোকৰ চকু-মুখ কুঞ্চিত । তেওঁৰ বয়স চল্লিশ পাৰ হ’ব পাৰে—বেছ এটা এম্বিকিউটিভ অফিচাৰৰ গান্ধীৰ্য—চকুত ডাঠ ফ্ৰেমৰ চশমা, নোমাল হাতৰ ঠাৰিত সোণালী ফিটাৰ ঘড়ী, গাত এটা দামী প্ৰিন্টেড হাৱাই শ্বাৰ্ট ; মুখ-চকুত এটা ৰবাৰ টেঙাৰ ছাপ লাহে লাহে গঢ়ি উঠাৰ উপক্ৰম । অৰ্থাৎ যৌৱনৰ বহিঃপ্ৰকাশ অৱদমিত ।

বিজয়ৰ ভাব হ’ল—সাত নম্বৰৰ উদ্ৰলোকৰ অনেক বিশেষত্ব তাৰ মাজতো ফুটি উঠিছে—নিত্য-নৈমিত্তিক ঘটনাত বিৰক্ত, ডিচিপ্লিন ৰখাত অপ্ৰয়োজনীয় গুৰুত্ব, ছিৰিয়াছ বিষয়ৰ প্ৰতি অনুৰাগ প্ৰকাশৰ যত্ন আৰু ব্যক্তিগত সমস্যাত উদ্বিগ্ন ।

ল’ৰা-ছোৱালীবোৰে এটা বেসুৰা তালত গীত ধৰিছে—“মেৰে মেহবুব আয়া হেঁই”—আৰু লগে লগে হাত চাপৰিৰ শব্দ—যেন কদমত যোৱা ঘোঁৰাৰ ডৰিৰ ক্লপ্ ক্লপ্ শব্দৰ লগত তাৰ কিছু মিল আছে—শক্তি আৰু উদ্দামতাৰ । বিজয়ৰ এবাৰ ঘূৰি চাবৰ মন গৈছে—সিহঁতৰ আচৰণ আৰু অংগি-ভংগী । কিন্তু বয়সে তাক পোনকৈ আগফালে মুখ ঘূৰাই বহুৱাই থৈছে ; তাৰ মুখৰ অভিব্যক্তি ঢাকি দিব খুজিছে । পাঁচ নম্বৰে চাৰি নম্বৰক কাণে কাণে কৈছে—বোধকৰোঁ—এই চেঙেলীয়া ল’ৰা-ছোৱালীবোৰ যে জহান্নামে গৈছে, দেশখন যে ভৱিষ্যত অন্ধকাৰৰ সন্মুখীন হৈছে, সামাজিক ভেল্যুবোৰ যে অন্তৰ্হিত হৈছে—সেই লৈ নিশ্চয় তেওঁ দাৰ্শনিকসুলভ মনোভাৱ গুৰুগম্ভীৰভাবে অথচ চৰম বিৰক্তিবৈ প্ৰকাশ কৰিছে । কিন্তু তেওঁ বিৰক্তি প্ৰকাশ নোহোৱাকৈ কিবা কৈছে—

কাৰণ, তেওঁৰ মনত নিশ্চয় ভয় আছে--কেনেকৈ যদি বাহুব ল'ৰা-বোৰে গম পাই যায় যে পাঁচ নম্বৰ সিহঁতৰ ওপৰত বিবক্ত, সিহঁতে তেওঁৰ লাইফ মিজাৰেবল কৰি দিব পাৰে ; ঠাট্টা আৰু ইয়াকি ইতিকিং আৰু উপহাসত তেওঁৰ প্ৰাণ কন্ঠাগত হ'ব পাৰে । এনেকুৱা এটা দৃশ্যও ক'ৰবাত যেন ঘটিছিল, এনে এটা দৃশ্যৰ লগত যেন বিজয় নিজেও জড়িত হৈছিল--এনে ভাব হ'বলৈ ধৰিলে । পাঁচ নম্বৰৰ পৰিচকাৰ ধৃতি-পাঞ্জাৰী ; শকত গলধন, ওফন্দি পৰা গাল মুখৰ মাজত ধূত ৰাজনীতিৰ পৰিচয় আত্মগোপন কৰি থকা যেন ভাব হৈছে । ল'ৰাবোৰে যদি জানিব পাৰে--এওঁ সৰুসুৰা পলিটিক্স কৰে,--এওঁ পলিটিক্স কৰিবলৈ মানুহক হিন্দু, মুছলমান, অ'-বি-চি, এম-অ-বি-চিত ভাগ কৰে ; এওঁ ব্যৱসায়ীক পামিট আৰু লাইচেন্স দি টকা ঘটে, সিহঁতে জানো সুদাই এৰিব ?

ইতিমধ্যে মাজে মাজে সিহঁতে আন কথা পাতিছে--যাব পৰা ধাৰণা হ'ল--সিহঁত এটা 'কেম্প'ৰ বাবে ওলাইছে--হয়তো পোন্ধৰদিনীয়া কেম্প--ক'ৰবাত সিহঁত থাকিব--স্কুলঘৰ হ'ব পাৰে ; তম্বু হ'ব পাৰে, আৰু ৰাতিপুৱাৰ পৰা গধূলিলৈকে সিহঁত ব্যস্ত থাকিব । তেনে এটা কেম্পৰ দৃশ্যও বিজয়ৰ পৰিচিত যেন লাগিছে,--স্বাভাৱিকভাৱেই তাৰ সমবয়সীয়াবোৰৰ মুখ-চকুৰোৰ মনত পেলাবলৈ চেষ্টা কৰিছে, স্বাভাৱিকভাৱেই তাৰ মাজত প্ৰেমৰ আকাংক্ষা আৰু বিষাদৰ এটা দুৰ্লভ অনুভূতিৰ সুবাস বিয়পি আহিব খুজিছে । কিন্তু হেৰাই গৈছে--হাতেৰে ধৰিব নোৱাৰাকৈ হেৰাই গৈছে ; এটা অপাৰ্থিৱ অনুভূতিত, বিষাদৰ স্বৰগ্ৰামত সি নিজকে হেৰুৱাই পেলাব খুজিছে । আঃ কি উত্তেজনাৰ হৃদয় কম্পিত--যেতিয়া পাকলৰ চকু-মুখলৈ চাবলৈ যত্ন কৰিছিল ; কি এটা অনামী আশংকা আৰু পাপবোধত হৃদয় জৰ্জৰিত যেতিয়া প্ৰথমবাৰৰ বাবে এটা সুবাসিত নাকৰ নিশ্বাস আৰু ওঠৰ ক্ষণিক স্পৰ্শত কাতৰ হৈ পৰিছিল ; কি ভীষণ প্ৰতিজ্ঞা কৰিছিল ! প্ৰদীপ নামৰ এটা ডেকা ল'ৰা আৰু জয়ন্তীৰ মাজতো কি সেই সেই সম্পৰ্ক ?

বিজয়ৰ সিহঁতৰ প্ৰতি গভীৰ সহানুভূতি হ'বলৈ ধৰিলে--বাহুব জোকাৰণিত সেই অনুভূতিয়ে কদমত যোৱা যোঁৱাৰ দৰে তাৰ হৃদয়

গৰকিবলৈ ধৰিলে । পাকল নামৰ সেই ছোৱালীজনী হেৰাই গ'ল ।
 প্ৰতিটো মুহূৰ্তই হৃদয়ত গভীৰ অৰণ্যৰ সৃষ্টি কৰি আহিবলৈ ধৰিলে—
 ভাৰ্ষ কন্টকিত অৰণ্য—দেউতাকৰ মৃত্যু আৰু ককায়েকৰ বিদেশ যাত্ৰা,
 ভণ্টিৰ প্ৰেম আৰু ডাইটিৰ বিদ্ৰৱ—ষিটো মধ্যবিত্ত নাগৰিক জীৱনৰ
 এটা পৰিচিত দৃশ্য হ'ব পাৰে—তাৰ মাজত মা-ৰ মুখত দুখ আৰু
 কঠোৰতাৰ বেখাই কটাকটি কৰি খেলা খেল আৰু চাকৰিৰ সন্ধান
 আৰু নিযুক্তিয়েও আঁতৰাব নোৱাৰা বিষাদ অহৰহ ব্যস্ততাৰ মাজত
 বয়স আৰু তাৰ অনুভূতি, পিণ্ট, বন্ধু-বান্ধৱৰ মুখবোৰৰ দ্ৰুত পৰিবৰ্তন,
 বাতৰি কাকতৰ খবৰৰ মাজত মানুহৰ খবৰ নোৱাৰ যত ফাইলৰ
 টোকাৰ মাজত সৃষ্টি-ক্ষমতা প্ৰকাশৰ অহৰহ প্ৰয়াস । ইহঁতৰো বহুতৰে
 কি সেই ভৱিষ্যত নিৰ্দ্ধাৰিত ?

তাৰ আকৌ এবাৰ ঘূৰি চাবৰ মন গ'ল । সিহঁতৰ দুই এটা
 শব্দ ডাগি-ছিগি গৈছে, সিহঁতে শব্দবোৰ জোৰা লগাইছে আৰু তাক
 শক্তিগালী কৰি তুলিবলৈ যত্ন কৰিছে । সিহঁতৰ কথাৰ মাজত টুকুৰা-
 টুকুৰাকৈ দেশপ্ৰেমৰ খবৰো প্ৰকাশিত হৈছে—সকলো বৈষম্য নাইকীয়া
 কৰি দিয়াৰ আকাংক্ষা । ভাব হৈছে—ইহঁতৰ মাজত ডাইটিৰ দৰে
 ল'ৰা কিজানি আছে । কিন্তু ডাইটিৰ পথ পাৰ্টি-নিৰ্দেশিত । সি নায়ক
 ছোৱাৰ আশা নাই । অথচ সম্ভাৱনা আছিল । বিশুদ্ধ অনুভূতিৰ
 দাবীত সি জপিয়াই পৰিছিল, কিন্তু লাহে লাহে তাৰ বুদ্ধি বিবেচনা
 ডিচিপ্লিনৰ নামত স্তিমিত হৈছিল, ভুলক ভুল বুলি কোৱাৰ ক্ষমতা
 হেৰুৱাই পেলাবলৈ আৰম্ভ কৰিছিল । এনেকুৱা ডেকাৰ কি ভৱিষ্যত
 গঢ়া যাব ? হয়তো ইহঁতৰ মাজত সেই ভুল-শুধৰাই ল'ব পৰা ল'ৰাও
 ওলাব, ওলাবতো লাগিব ।

পাঁচ নম্বৰে মুখখন ঘূৰাই চাইছে । ল'ৰা-ছোৱালীবোৰে কিবা
 কথাত আকৌ হাঁহি উঠিছে, ডাইভাৰেও এবাৰ ঘূৰি চাইছে । কিন্তু
 আগফালে গাড়ী আৰু গৰুৰ সমদল যাত্ৰা, গাড়ীৰ গতি স্তিমিত,
 গিয়েৰ চেঞ্জৰ এটা সৰু কৰ্কশ শব্দ । চাৰি আৰু পাঁচ নম্বৰে কথা
 পাতিছে । চাৰি নম্বৰ খীণ আৰু বয়স জৰ্জৰিত । মূৰৰ চুলি প্ৰায়
 উদং, ডিঙিৰ হাতৰ শিৰ চকুত পৰাকৈ উজ্জ্বল । পিছফালৰ পৰা

দুজনীমান ছোৱালীৰ হাঁহিৰ তৰংগ । বগৰ কোনোবা ল'ৰাই ইয়াকি মৰাৰ শব্দ--কোনোবাই কিবা এৰি থৈ অহাৰ আক্ষেপ । কোনোবা এটাই মন্তব্য কৰিছে “কলিজাখন এৰি থৈ অহা নাইতো” হাঁহি আৰু হাঁহি ; গানৰ শব্দ আৰু দুবিনীত মন্তব্য ।

দুই নম্বৰৰ উদ্ভমহিনা কুঞ্চিত । তেওঁ হয়তো ভাবিছে--এই ল'ৰা-ছোৱালীবোৰ নষ্ট হ'ল । হয়তো ভাবিছে--“আমাৰ দিনত জানো ছোৱালীৰ ইমান স্বাধীনতা আছিল ? ‘আমি কিমান আবুৰৰ মাজত ডাঙৰ-দীঘল হ'লোঁ ।’ হয়তো ভাবিব পাৰে, এনেকৈ ভাবিবতো পাৰে , কাৰণ তেওঁ পোছাক-পৰিচ্ছদত কিছু মাজিত, আজিকালি বিৰল হৈ পৰা এটা খোপাৰ পৰা চাদৰৰ পাৰি স্খলিত । হয়তো তেওঁৰ ল'ৰা-ছোৱালী ডাঙৰ হৈছে আৰু সিহঁতৰ ভৱিষ্যত ভাবি শংকিত হৈছে ।

পিছফালে কোনোবা এটাই চুৰট জ্বলাইছে--ধোঁৱাৰ গন্ধ বিয়পি আহিছে । এটাই মন্তব্য কৰিছে, “এই ধূমপান দণ্ডনীয় ।” আন এটাই মন্তব্য কৰিছে, “গুলী মাৰ ।”

চুৰটৰ ধোঁৱাৰ গন্ধই বিজয় । মনতো এটা চুৰট হোঁপাৰ আকাংক্ষা জগাই তুলিছে ; তাৰ ভাব হৈছে--মুখখন যেন বিশ্বাদ হৈ গৈছে, এটা চুৰটে তাৰ বিশ্বাদ নাইকিয়া কৰিব পাৰে । কিন্তু সি সিহঁতৰ দৰে আইন ভংগ কৰিব নোৱাৰে--সি কিছু অদৃশ্য শিকলিৰে নিজকে বান্ধি পেলাইছে ।

উদ্ভ-মহিলাক নিশ্চয় চুৰটৰ গন্ধে একো অপকাৰ কৰা নাই । কোনে জানে--তেওঁৰ স্বামী কিজানি “চেইন স্ম'কাৰ আৰু চুৰটৰ গন্ধেৰে ডৰা সেই মুখখনৰ মাজতে তেওঁৰ মুখ বন্দী হৈ থাকে । কিন্তু এই যে--“ধূমপান দণ্ডনীয়” নিৰ্দেশ ল'ৰাবোৰে ভংগ কৰিছে , কোনোবা এজনী ছোৱালীয়ে কৈছে--“এই বিজু চুৰট নুমাই দিয়া ।” আৰু উত্তৰত কৈছে--“দেখিম নহয় কোন চুৰট নোহোঁপা মানুহ পোৱা,” প্ৰত্যুত্তৰত যে কৈছে--“এই--বেয়া হ'ব হ'লে”--এইবোৰৰ সৰ্বৰ প্ৰতিবাদ অসম্ভৱ ভাবি, মুখত চাদৰৰ আচল দি, নিৰৱ অকলশৰীয়া প্ৰতিবাদ এটা কৰিছে । আগৰ উদ্ভলোক সকলো বিৰক্ত আৰু অপমানিত । কিন্তু তালৈ ত্ৰক্ষেপ কৰাৰ অৱসৰ নাই । সিহঁত যে উন্মুক্ত মনেৰে

ওলাই আহিছে--আবেগ আৰু আকাংক্ষাক চেপি ৰখাৰ পৰা মুক্তি দিছে। ঘৰত, শ্ৰেণীত, সমাজত সিহঁতে নিয়মৰ মাজত নিজকে বন্দী কৰিবলৈ শিকি আহিছে আৰু এবাৰ মুকলি বতাহত সিহঁতে সেই নিয়ম ভঙাৰ আনন্দ অনুভৱ কৰিছে। সিহঁতৰ প্ৰাণৰ উচ্ছলতা আৰু উত্তেজনা, সিহঁতৰ অনুভূতি আৰু আবেগৰ বিগ্ৰহতাক সিহঁতে চাকি চাবলৈ বিচাৰিছে। আঃ—কি তৃপ্তি। জীৱনক সতেজতাৰ মাজত পোৱাৰ তৃপ্তি! সিহঁতৰ বাঢ়ি অহা শৰীৰৰ কোষৰ মাজত জৈৱিক প্ৰেৰণা আৰু হৃদয়ৰ গভীৰত তাৰ উত্তেজনা এটা পকা ফলৰ দৰে ফাটি পৰিব খোজাৰ বাসনা।

বিজয়ে একেলগে আনন্দ আৰু বিষাদ অনুভৱ কৰিছে। তাৰ হেৰাই যোৱা স্বপ্নৰ যেন পুনৰ উত্থানৰ মাজত সি হঠাৎ নিজকে আৱিষ্কাৰ কৰিছে। এটা এটাকৈ পাৰ হৈ যোৱা দিন, মাহ, বছৰ, সময় গছকি পাৰ হৈ যোৱা তাৰ শৰীৰৰ নিয়ন্ত্ৰিত পৰিবৰ্তিত ৰূপ, হেৰাই যোৱা তাৰ আবেগ আৰু আকাংক্ষাৰ বিমূৰ্ত সম্পদ—এইবোৰ যেন হঠাৎ এই বাছৰ জোকাৰণি, ল'ৰা-ছোৱালীৰ মিশ্ৰিত কোলাহলৰ মাজত মূৰ্ত হৈ উঠিছে। তাৰ ভাব হৈছে—সি আকৌ ঘূৰি যায় তাৰ যৌৱন আনন্দ আৰু বিষাদৰ মাজলৈ, ঘূৰি যায় তাৰ শংকা আৰু পাপবোধৰ মাজলৈ; ঘূৰি যায় তাৰ উত্তেজনা আৰু শিহৰণৰ মাজলৈ। তাৰ হৈছে--দলিয়াই পেলাব তাৰ চল্লিশ বছৰীয়া জড়তা; দলিয়াই পেলাব ইমান দিনে অশেষ যত্নেৰে আয় কৰা তাৰ গাভীৰ্য আৰু আদৰ-কায়দা; সি আকৌ সুহৰিয়াই গান গাব; গীটাৰত দুখৰ গীতৰ সুৰ বজাব, পাৰুলক সাৱটি লৈ তাইৰ ওঠৰ স্পৰ্শত নিজকে হেৰুৱাই পেলোৱাৰ উত্তেজনা অনুভৱ কৰিব।

আঃ কি কষ্ট—কি কষ্ট! বুজাব নোৱাৰা কষ্ট—তাৰ চাৰিওফালে সি অনুভৱ কৰিলে--ইটা আৰু চিমেন্টৰ মসৃণ কঠিন বেৰা। কেৱল তাৰ মূৰটো ওলাই আছে—তাৰ ভৰি মাটিৰ লগত পোত খাই গৈছে, তাৰ হাতত অজস্ৰ শিকলিৰ বান্ধোন। সি ছট্ফটাই উঠিছে।

ল'ৰা-ছোৱালীবোৰৰ শব্দ কিছু স্তিমিত হৈছে। সি ঘূৰি চালে আৰু তাৰ কবলৈ মন গ'ল—কিয় মনে মনে আছা? সি অৱশ্যেই ক'ব নোৱাৰে; কাৰণ তাৰ জিভাত সেই শক্তি নাই। দুখত সি

কাতৰ হ'ল—কাৰণ এই ল'ৰা-ছোৱালীবোৰ নামি যোৱাৰ লগে লগে সি নিসংগ হ'ব, সি তাৰ অতীতৰ বুকুৰ পৰা কঠিন হাতেৰে আজুৰি ছিঙি আনিব লাগিব, সি এটা ছিণ্টেমৰ কাঠিন্যৰ মাজত নিজৰ আকাংক্ষা আৰু বিষাদক বলি দিব লাগিব—সি নিজকে হেৰুৱাই পেলালে।

সঁচাকৈ দুখ—গভীৰ দুখ।

পুনৰ জড়তা ভাঙি সিহঁতে কথা-বতৰা পাতিছে আৰু বিজয়ে তাৰ এৰি অহা চল্লিশ বছৰক অতিশয় গভীৰ প্ৰেমেৰে কোনেও ক'ব নোৱাৰাকৈ সাৱটি ধৰিছে—পাকল, জয়ন্তী হৈ পৰিছে। সি প্ৰদীপ হৈ পৰিছে।

॥ চাৰি ॥

এটা প্ৰাচীন অস্তিত্বৰ বুকুলৈ সোমাই যাওঁ— যি অস্তিত্ব
কেৱল সম্ভাৱনাময়— যি অস্তিত্ব কেৱল স্বপ্নময়— এনেকুৱা
এটা ব্যাখ্যাহীন ব্যাকুলতা অনুভৱ কৰোঁ— যন্ত্ৰণা অনুভৱ
কৰোঁ— ঘূৰাই পাব খোজোঁ— কিছুমান শব্দ ঘূৰাই পাব
খোজোঁ— উচ্চাৰিত নে অনুচ্চাৰিত ক'ব নোৱাৰোঁ— অথচ
মই অনুভৱ কৰোঁ— এবাৰ মাত্ৰ শুনিলেই মই চিনি পাই যাম—
সি মোক তাৰ বুকুৰ মাজলৈ লৈ যাব— তাৰ তপ্ত নিশ্বাসেৰে
মোৰ হৃদয় ভৰপূৰ কৰিব— মোৰ তেজত এটা দ্ৰুত গতি
দিব—

- ★ অন্তিম অপেক্ষা
- ★ এটা আকাংক্ষিত শব্দৰ প্ৰতীক্ষাত
- ★ বিভ্রান্ত সংলাপ
- ★ মোক শুবলৈ দিয়া
- ★ আত্মাৰত নিজৰ মূখ

অন্তিম অপেক্ষা

[“গল্পাংকিকা” শব্দটো গল্প আৰু একাংকিকা শব্দৰ সমন্বয়ত নতুনকৈ সাজি লোৱা। ইংৰাজী বা অন্যান্য কোনো ভাষাত ইয়াৰ সাৰ্থক শব্দ আছে যদিও মোৰ অজ্ঞাত। চেতনাপ্ৰবাহত ‘ইন্টিবিয়ৰ ক্ৰছ ডায়লগ’ৰ সংযোগ আৰু পাৰিপাৰ্শ্বৰ ইংগিতেৰে ‘অন্তিম অপেক্ষা’ৰ বহিঃগাঁথনি নিৰ্মিত হৈছে।]

....ডাঠ পকা বেৰ আৰু বাৰাণ্ডাত শিৰকটা ডাঠ পকা খুটা, দুৱাৰ আৰু খিৰিকীৰ ওপৰ অংশত অৰ্দ্ধবৃত্তাকাৰ খাজ, বিবৰ্ণ হৈ যাব ধৰা ক্ৰিম ৰং আৰু প্ৰায় শব্দহীন পৰিবেশ। গেট-বন্ধ, লমত এবুকু নহ'লেও এক দাঁঠু ঘাঁহ আৰু চাৰিওফালে পকাবেৰ। মাজে মাজে ভিতৰফালে পোহৰৰ আভাস আৰু সেই পোহৰ হেৰাই যোৱাৰ আশঙ্কা। নিঃশব্দতা আৰু বিস্তৃত শূন্যগৰ্ভৰ আভাস। বাটেদি যোৱা গাড়ীৰ শব্দ, মানুহৰ শব্দ, ৰেলৰ ঘৰঘৰ্ আৰু উকি—পিছফালৰ বাৰাণ্ডাত দুখন ইজি-চেয়াৰত নিশব্দে বহি থকা বৃদ্ধ আৰু বৃদ্ধা—যাৰ মুখদুখন ঈষৎ আন্ধাৰত চিনিব নোৱাৰি, বহি আছে।

বৃদ্ধ ॥ আজি সোমবাৰ, সপ্তাহৰ আৰম্ভৰ তাৰিখ ।

বৃদ্ধা ॥ [নিৰুত্তৰ]

বৃদ্ধ ॥ আজি বুধবাৰ, মোৰ জন্মবাৰ ।

বৃদ্ধা ॥ [নিৰুত্তৰ]

বৃদ্ধ ॥ যোৱা সোমবাৰে অকণৰ পৰা চিঠি পাইছিলোঁ, সি বন্ড বেংকত চাকৰি পোৱাৰ সম্ভাৱনাৰ কথা কৈছিল ।

বৃদ্ধা ॥ আজি বুধবাৰ । আমাৰ বিয়াৰ তাৰিখ ।

বৃদ্ধ ॥ বিয়া? কাৰ বিয়া?

বৃদ্ধা ॥ মোৰ বিয়া ।

বৃদ্ধ ॥ তোমাৰ বিয়া? কাৰ লগত ?

বৃদ্ধা ॥ [সোতোৰা পৰা মুখ চকুত খীণ লাজৰ আভাস] নাম মনত নাই । সোণালী ৰং, কোমল চকু, ক'লা চুলি, মিহি-কোমল মুখ....

বৃদ্ধ ॥ [এটা নিশ্বাস পেলায়] আচৰিত !

বৃদ্ধা ॥ কি আচৰিত ?

বৃদ্ধা ॥ সোণালী ৰং, কোমল চকু, ক'লা চুলি, মিহি কোমল মুখ—নাম মনত নাই ।

বৃদ্ধ ॥ কি হৈছিল ?

বৃদ্ধা ॥ বিয়া ।

বৃদ্ধ ॥ কাৰ বিয়া?

বৃদ্ধা ॥ মোৰ ।

বৃদ্ধ ॥ আচৰিত ।

দুয়োৰে নিশ্বাস পৰে আৰু নিমাত হয় । পিছফালৰ চোতালৰ ওপৰত কাপোৰ মেলিবলৈ আঁৰি দিয়া এডাল তাৰিত এটা চৰাই পৰেহি । দুয়োৰে চকু চৰাইটোত নিবদ্ধ হয় । দুয়োৰে মাজত যেন বিশাল নিৰবতাৰ প্ৰাচীৰ ।

চৰাইটোলৈ চাই চাই হঠাৎ বৃদ্ধাৰ চকুত ঔজ্জ্বল্য ফুটি উঠে । বৃদ্ধাই আপোনমনে কৈ উঠে—

ঃ ঠিক এনেকুৱা এটা নিৰ্জন সময়তে তেওঁ আহিছিল—সোণালী

বৎ, কোমল চকু, ক'লা চুলি, মিহি কোমল মুখ। এটা চঞ্চলতাই তেওঁৰ চকুৰ মণিত খেলা কৰিছিল, শৰীৰত খেলা কৰিছিল। তেওঁৰ দৃষ্টি মাজে মাজে তীব্র হৈছিল, অসহিষ্ণু হৈছিল। কাৰণ তেওঁ কৈছিল :

তেওঁ ॥ মই বেছি সময় নাথাকো, মোৰ বৰ জৰুৰী কাম আছে। তোমাক চাই যাবলৈ আহিলোঁ। কাৰণ,

মই ॥ কাৰণ, তোমাৰ পৰীক্ষাৰ বাবে বেছি দিন নাই। পঢ়া। এই কেইদন ভালকৈ পঢ়া। দেউতাই কি কৈছে জানা? দেউতাই কৈছে তোমাৰ পৰীক্ষাৰ পিছতেই (এটা মধুৰ লাজৰ আৱৰণে যেন চকু-মুখ ঢাকি ধৰে)---তোমাৰ দেউতাৰ লগত কথা পাতিব। কি হ'ল তুমি হাঁহিছা যে? তোমাৰ, তোমাৰ অকণো বাক ভাল লগা নাইনে?

তেওঁ ॥ ভাল লাগিছে, ভাল লাগিছে। কিমান ভাল লাগিছে মই কেনেকৈ বুজাওঁ? কিন্তু, কিন্তু, মোৰ পৰীক্ষা,--অ' ইয়ো এটা পৰীক্ষা। কিন্তু ইটো পৰীক্ষা দিয়া নহ'ব।

মই ॥ (আচৰিত হৈ) তুমি কি কৈছা? কিহৰ পৰীক্ষা? কোনটো পৰীক্ষা দিয়া নহ'ব?

তেওঁ ॥ নাই, নাই, তেনেকুৱা কোনো কথা কোৱা নাই। কি যে কথাবোৰ মুখেৰে ওলাই যায়।

মই ॥ নাই, তুমি মোৰ পৰা কথা লুকুৱাইছা। তুমি ক'ব লাগিব, তুমি ক'ব লাগিব।

মই তেওঁৰ হাতত থাপ মাৰি ধৰিলোঁ। মোৰ চকুপানী বাগৰি আহিবলৈ ধৰিলে। তেওঁ বৰ ইতস্ততঃ কৰিবলৈ ধৰিলে আৰু মোলৈ স্থিৰ দৃষ্টিৰে চাই ক'লে :

তেওঁ ॥ তুমি মোক ভালপোৱা?

মই ॥ (নিৰ্ৰক্তৰ)

তেওঁ ॥ কোৱা! সঁচাকৈ তুমি মোক ভালপোৱা?

মই ॥ (উচুপি-উচুপি) তুমি কি ক'ব খুজিছা? মোক তুমি কি কৰিব খুজিছা?

তেওঁ ॥ মোৰ কি ভালপোৱা তুমি? স্বাস্থ্য, চেহেৰা, সম্ভাৱনা-
ময় ভৱিষ্যত নে এইবোৰ নেথাকিলেও—কেৱল মোক ?

মই ॥ তুমি সদায় “তুমিয়েই” মোৰ বাবে। তুমি কি মই ক’ব
নোৱাৰো.....

তেওঁ ॥ চোৱাঁ—মোৰ চকুলৈ চোৱাঁ (আঃ কি মধুৰ তেওঁৰ
কন্ঠ!)। ধৰা মই যদি পৰীক্ষা নিদিওঁ? মই যদি চাকৰি নকৰো?
মই যদি আন্দোলনত যোগ দিওঁ? তেতিয়াও তুমি মোক ভাল পাবানে?

মই ॥ নাই, নাই তুমি আন্দোলন কৰিব নোৱাৰা—তুমি ক’লৈকো
যাব নোৱাৰা। তুমি নগ’লেও আন্দোলন চলি থাকিব আৰু দেশৰ
পৰা যদি বুঢ়িছ যাবলগীয়া আছে, তুমি নগ’লেও যাব।

তেওঁ ॥ (তেওঁ বৰ ককণভাৱে অথচ মোৰ অন্তৰ বিদ্ধ হোৱাকৈ
হাঁহিলে) সেই কাৰণে, সেই কাৰণে তোমাক চাই যাবলৈ আহিলো।
(তেওঁ কথাৰ সুৰ পৰিবৰ্তন কৰি ল’লে) আচলতে তোমাক মই জুখিছে
চাইছিলো।

মই ॥ মিছাকৈ কৈছা। তুমি যিয়েই নকৰা, মই তোমালৈকে,
তুমি অহালৈকে বাট চাই থাকিম।

মোৰ চকুৰ পানী শুকাই যাবলৈ ধৰিলে। কাৰণ, মই বুজি পাই-
ছিলো—তেওঁৰ মন মোৰ চকুপানীত নগ’লে। মই জানো—তেওঁ
এদিন আহিবই। দিনৰ পিচত দিন বাগৰি গ’ল, নদীৰ সোঁত অবি-
চ্ছিন্নভাৱে বৈ থাকিল।.....

বুঢ়া লাহে লাহে আৰু যেন গভীৰলৈ সোমাই গ’ল। হঠাৎ
চৰাইটো উৰা মাৰিলে আৰু বুঢ়াৰ চকু-মুখত উজ্জ্বল ফুটি উঠিল।
তেওঁ ক’লে—এনেকুৱা এটা সুন্দৰ চৰাই কেতিয়া দেখিছিলো—ক’ত
দেখিছিলো মনত নাই। একেখন কোলেণ্ডাৰৰ সেই একে পূৰণি কেলেণ্ডাৰ,
অথচ তাত ভাবিছ আৰু ক’বৰ কি নতুনকৈ থাকে? আজি সোমবাৰো
হ’ব পাৰে, বুধবাৰো হ’ব পাৰে। সোমবাৰ—কাৰণ মোৰ বাবে আজি
সোমবাৰ যেন লাগিছে। মোৰ যদি কোনোবা শনিবাৰৰ ঘটনা মনত
পৰিলহেঁতেন, আজি শনিবাৰ বুলি লগোঁহেঁতেন। কাৰণ, মই ভবা
নতুবাৰ পৰা বাৰবোৰৰ কোনো লোকচান নহয়। সেইবোৰ যাবলৈ

দিয়া। কিন্তু এই চৰাইটোৰ চকুৰ চঞ্চলতা আৰু শৰীৰৰ ক্ষিপ্ৰতা—
ঠিক যেন কাৰোবাৰ লগত মিলে, যাৰ গাৰ ৰং সোণালী, চকু কোমল,
চুলি ক'লা, মুখ কোমল মিহি—নামটো মনত নাই। মনত নাই।
তেওঁক মই ক'ত দেখা পাইছিলো—কিজানি কোটত, যোতয়া তেওঁক
মোৰ সন্মুখত হাজিৰ কৰা হৈছিল—। মই ক'লো : : তুমি সৰু-
পথাৰৰ ঘটনাৰ কথা কি জানা ?

তেওঁ ॥ মই একো নাজানো।

মই ॥ চোৱা—তুমি শিক্ষিতা ছোৱালী, উদ্ব পৰিয়ালৰ ছোৱালী।
তুমি নিশ্চয়কৈ জানা—হিংসাত্মক কাৰ্য্য, আইন আৰু বিবেক দুয়ো
শাস্তিৰ যোগ্য বুলি ভাবে। মই আশাকৰোঁ—তুমি সঁচা কথা ক'বা।

তেওঁ ॥ হয়। মই সঁচা কথা কৈছো।

মই ॥ কংগ্ৰেছৰ ভলণ্টিয়াৰৰ লগত তোমাৰ যোগাযোগ থকাৰ
প্ৰমাণ পোৱা গৈছে আৰু তুমি গান্ধীবাদীবোৰৰ পৰা সঁচা অহাৰ
কথাও আমি গম পাইছো। গতিকে তুমি [মই তেওঁৰ মুখলৈ চালো।
আঃ কি দীপ্তি তেওঁৰ চকুত।]

তেওঁ ॥ মই জানো—মই সম্পূৰ্ণ নিৰ্দোষী।

মই তেওঁক অকলে লগ পাবলৈ বিচাৰিলো আৰু ক'লো : মোক
বিচাৰক বুলি নাভাবিবা। [মই মাত্ৰ জানিব খুজিছো—তুমি কিয় এনেকৈ
আন্দোলনত জঁপিয়াই পৰিছা ?]

তেওঁ ॥ (মুখ ঘূৰাই ল'লে—তাৰ পৰা অনুচ্চ সুৰত ক'লে) আপুনি
নুবুজিব।

মই ॥ (আগ্ৰহেৰে) বুজিম কোৱা।

তেওঁ মোৰ চকুলৈ থৰ লাগি চালে।

তেওঁ ॥ আপুনি নিশ্চয় বুজে। কিন্তু বিদেশী চৰকাৰৰ তলত
চাকৰি কৰি নিজৰ কথা ভাবিবলৈ পাহৰি গৈছে।

মই ॥ (নিৰুত্তৰ)

তেওঁ ॥ আমাৰ বুকুত কি জুই জ্বলিছে কেনেকৈ ক'ম। আপুনি
নিজৰ বুকুৰ মাজতো তাৰ উত্তাপ পাব। অনুভৱ কৰিব জানিলেই
হ'ল।

মই ॥ কোৱা (অনুচ্চ সুৰত) কোৱা । মই অনুভৱ কৰিম ।
তেওঁৰ চকু-মুখত ফুটি উঠিল কি এটা ব্যাখ্যাহীন ঔজ্জ্বল্য—নিষ্পাপ
ভয়হীন ; মেঘমুক্ত আকাশৰ দৰে ফৰকাল । চকুত এটা চঞ্চলতা
আৰু ক্ষিপ্ৰতা ।

তেওঁ ॥ চাকৰি কৰিও আপুনি সহায় কৰিব পাৰে । আমাৰ
বিপক্ষে থকা ৰিপোৰ্টবোৰ হেৰুৱাই পেলাব পাৰে ; আমাক মুক্ত
কৰি দিব পাৰে । দেশৰ মানুহতকৈ জানো নিজৰ প্ৰাণৰ মূল্য বেছি ?

তেওঁৰ এজন প্ৰেমাত্মপদ আছিল—যি তেওঁকো পাহৰি আন্দোলনত
জপিয়াই পৰিছিল । বহুত দিন বহুত দিন, তেওঁ বাট চাই আছিল—
তেওঁৰ প্ৰেমাত্মপদ ঘূৰি আহিব । নাছিল । ক'লে গ'ল তেওঁ ক'ব
নোৱাৰে । কিজানি কোনো দুৰ্ঘটনাত তেওঁৰ মৃত্যু হ'ল । কিজানি
গুলীৰ আঘাতত মৃত্যু হ'ল । কিজানি জীয়াই আছে, আত্মগোপন কৰি
আন্দোলন “জোৰদাৰ” কৰি তুলিছে । তেৱোঁ ঘৰৰ পৰা ওলাই আহিল ।
সকলো বাধা-নিষেধ পাৰ হৈ ওলাই আহিল আৰু প্ৰেমাত্মপদৰ পথ
অনুসৰণ কৰিলে । তেওঁৰ চকু-মুখত সেই কোমলতা, সেই তীক্ষ্ণতা,
সেই সৌন্দৰ্য্য । এই চৰাইটোৰ দৰে উৰি আহিছিল আৰু উৰি ওচি
গ'ল ; অথবা তেওঁ বন্দী হ'ল । বন্দীত্বৰ লগে লগে হেৰুৱাই পেলালে
নিজৰ আত্মাৰ ঐশ্বৰ্য্য আৰু লাহে লাহে জন্ম দিলে এটা-দুটাকৈ সন্তান ।
তেওঁ হেৰাই গ'ল—তেওঁ হেৰাই গ'ল.....

দুয়োৰে মাজত কি বিশাল নিৰৱতা । বুঢ়াই ক'লে,—

বুঢ়া ॥ আজি সোমবাৰ ।

বুঢ়া ॥ নহয় । আজি বুধবাৰ ।

বুঢ়া ॥ আজি সোমবাৰ । কাৰণ সপ্তাহটো আজিৰ পৰা আৰম্ভ
হ'ব ।

বুঢ়া ॥ চৰাইবোৰৰ কাৰণে কোনো তাৰিখৰ গণ্ডগোল নাই ।
গতিকৈ বুধবাৰ হ'লেও ক্ষতি নাই । (নিস্তব্ধ)

দুৱাৰত কোনোবাই শব্দ কৰাৰ শব্দ শুনা গ'ল । এবাৰ, দুবাৰ,
তিনিবাৰ । লাহে লাহে, জোৰকৈ, অধিক জোৰকৈ ।

বুঢ়া ॥ তেওঁ আহিছে কিজানি । মোৰ আশা, মোৰ প্ৰেৰণা—

বৃদ্ধ ॥ তেওঁ আহিব পাৰে । কিন্তু লগত কোনোবা আছে । মোৰ সাহস, মোৰ উদ্যম.....

দুয়ো ॥ (অনুচ্চ সুৰত) দুৱাৰখন বাহিৰলৈ টান মাৰি দিলেই খোল খায় ; অথচ ভিতৰলৈ ঠেলি আছে ।

বাহিৰত ॥ দুৱাৰ খুলিছো । কিন্তু কোন আছে ভিতৰত ?

বৃদ্ধ ॥ তেওঁৰ প্ৰেমাচ্ছন্দ কিজানি । কিন্তু কি যেন এটা গোলক বিয়পি আহিছে ।

বৃদ্ধা ॥ তেওঁ কিজানি । কিন্তু এতিয়া কি আন্দোলন হৈ আছে ? তেওঁতো সদায় মুক্তি যোদ্ধা । তেওঁৰতো আহৰি নাই—। আঃ কি পৰিচিত ধ্বনি আৰু গন্ধ ! কিজানি হৃৎস্পন্দন, কিজানি নাকৰ নিশ্বাস.....।

আগন্তুক ॥ আহৰি সঁচাকৈ নাই । আঃ কিমান কাম । কিন্তু কথা হ'ল কি জানে—মানুহবোৰ ইমান ভয়াতুৰ ; আমাক আশ্ৰয় নিদিয়ৈ ।

বৃদ্ধ ॥ মানুহবোৰ বৰ ভয়াতুৰ যে আশ্ৰয় নিদিয়ৈ ।

আগন্তুক ॥ চাওক । আপোনালোকৰ এই বিশাল ঘৰটোত কমেও আমাৰ পঞ্চাশজনে আশ্ৰয় পাব পাৰে । কিন্তু বাহিৰৰ পৰা দুৱাৰ-খিৰিকী বন্ধ, গেট বন্ধ, চোতালত আঁঠুৱনীয়া হাবি । নহয় ৰাণী ?

নেপথ্যৰ পৰা ॥ মোক ৰাণী নুবুলিবা । কিমান দিন কৈছো—সাধাৰণ মানুহৰ কাৰণে যুঁজিবলৈ ওলাইছো, অথচ মোৰ নাম হ'ল ৰাণী ।

আগন্তুক ॥ হাঃ হাঃ হাঃ—ভালেই হৈছে, ভালেই হৈছে । মানুহে বুজিব আজিকালিৰ ৰাণীৰ থাকিবলৈ আশ্ৰয় নাই, খাবলৈ আহাৰ নাই, পিন্ধিবলৈ কাপোৰ নাই ।

বৃদ্ধ ॥ আহাছা । কোন তেওঁ ? তেওঁৰ কি নাই ? আশ্ৰয় নাই, খাবলৈ নাই, পিন্ধিবলৈ নাই.....। কিন্তু মই যেন এটা পৰিচিত অথচ হেৰাই যাব খোজা খোন্ধ পাইছে.....।

বৃদ্ধা ॥ তুমি কোন ॥ তুমি কি ৰাণী ? আহাঁ আহাঁ দুয়ো সোমাই আহাঁ ৰাণা আৰু ৰাণী । আঃ নাম দুটা যেন কিমান দিনৰ পৰিচিত । ৰাণা তোমাৰ কন্ঠৰ শব্দ, তোমাৰ শৰীৰৰ গন্ধ—তুমি তুমি নিশ্চয় তেওঁ । ৰাণা ৰাণীৰ চকু-মুখত কি উজ্জ্বলতা ! কি চঞ্চলতা ! কি

ক্ষিপ্ৰতা আৰু কি সুন্দৰ বং ! সোণালী বং, কোমল চকু, ক'লা চুলি, মিহি কোমল মুখ। এওঁলোকৰ নাম আছে। আৰু নাম নাথাকিলেই বা ! তাতো কোনো ক্ষতি নাই। কাৰণ, চব কথাৰে কোনো কাৰণ নেথাকে।

বৃদ্ধ ॥ তোমালোক আহিলা, অথচ আমি তোমালোকক অভ্যর্থনা কৰিব পৰা নাই।

বৃদ্ধা ॥ তোমালোক আহিলা, অথচ আমি তোমালোকক অভ্যর্থনা কৰিব পৰা নাই।

বাণা আৰু বাণী ॥ হ'ব—হ'ব। আমি অভ্যথিত হৈছো। হঠাৎ মনত পৰিল—দুৱাৰ বন্ধ ঘৰত সোমাই যাওঁ।

বাণা ॥ মনত পৰিল ইয়াৰ ভিতৰত আমাৰ কোনোবা পৰিচিত মানুহ থাকিব পাৰে।

বাণা ॥ মনত পৰিল আমি ইয়াত আশ্ৰয় পাই যাব পাৰোঁ।

বৃদ্ধ আৰু বৃদ্ধা ॥ নিশ্চয়। নিশ্চয়।

বৃদ্ধা ॥ (বাণালৈ চাই) আমি কিজানি তোমালোকলৈকে বাট চাই আছিলো।

বৃদ্ধ ॥ (বাণীলৈ চাই) আমি কিজানি তোমালোকলৈকে বাট চাই আছিলো।

বাণা ॥ এই নগৰখনৰ মানুহবোৰ বৰ ভয়াতুৰ।

বাণী ॥ খাবলৈ থকা মানুহকেতিয়া সাহসী হোৱা দেখিছা?

বৃদ্ধ ॥ নগৰখনত কিবা হৈছে নেকি? আমি কোনো খবৰ বখা নাই—চিৰাচৰিত পুৰণি খবৰ।

—বাণা আৰু বাণীয়ে পৰস্পৰৰ চকুলৈ চায়। বাহিৰত বন্দুকৰ গুলীৰ আৱাজ শুনাৰ লগে লগে তেওঁলোক চকিত হৈ পৰে। বৃদ্ধ আৰু বৃদ্ধাও কিছু উৎকণ্ঠিত।

বৃদ্ধ ॥ এটা শব্দ শুনিলো।

বৃদ্ধা ॥ বৰ চিনাকি শব্দ।

বাণা ॥ নগৰখন আজি আন্ধাৰ হৈছে—ওষ অষ্টালিকাবোৰৰ

বাসিন্দাবোৰক আমি মাটিলৈ নমাই আনিছো।

বাণী ॥ খাদ্য-শস্যৰ গুদামবোৰ আমি দখল কৰিছো।

বাণা ॥ ৰেলগাড়ী আৰু মটৰ গাড়ী আমাৰ নিৰ্দেশমতে চলাইছো। কল-কাৰখানা আমি চলাইছো। বিশ্ববিদ্যালয়ৰ পৰা তথাকথিত হাইব্র' ইনটেলেকচুৱেলবোৰক বহিষ্কাৰ কৰি দিছো।

বাণী ॥ সেইবাবে সিহঁতেও “জোৰদাৰ” প্ৰতি আক্ৰমণ চলাইছে, অকণ অকণ ল'ৰা-ছোৱালীবোৰক গুলীয়াই মাৰিছে। গাভৰুহঁতক বিবস্ত্ৰা কৰি ৰাজহুৱাকৈ সতীত্ব নাশ কৰিছে। ডেকাবোৰক বান্ধি লৈ খুচি খুচি নৃশংসভাৱে হত্যা কৰিছে।

বৃদ্ধা ॥ আহ! নক'বা—নক'বা মোৰ সোণাইহঁত আৰু নক'বা। সেই ঘটনা মোৰ বৰ পৰিচিত।—কিন্তু কি আচৰিত! সময় কি শুদ্ধ হৈ আছে? নহলে একেবোৰ ঘটনা সদায় কেনেকৈ ঘটি আছে!

বৃদ্ধ ॥ (নিৰুত্তৰ)

বৃদ্ধা ॥ (বৃদ্ধলৈ চাই) তুমি এওঁলোকক সহায় কৰা।

বৃদ্ধ ॥ কেনেকৈ? যাৰ হাততেই ক্ষমতা থাকিব, তাৰ হাততেই আইন।

বৃদ্ধা ॥ তুমিতো এসময়ত বিচাৰ-পতি আছিল। এতিয়া সেই ক্ষমতাৰে আইন জাৰি কৰা। (নিজে নিজে) মই জানো, তুমি সদায় আচল সময়টোত দ্বিধাগ্ৰস্ত হৈ পৰা।

বৃদ্ধ ॥ (বাণালৈ চাই) তুমি যে সদায় যুদ্ধ কৰা, তোমাৰ জানো আন কোনো সমস্যা নাই?

বাণা ॥ যুদ্ধ কৰাটোৱেতো সমস্যা।

বৃদ্ধা ॥ ওঁ ওঁ যুঁজ কৰাটোৱেইতো সমস্যা। সেইবাবেইতো তুমি বাণীক বিয়া কৰোৱাৰ কথা পাহৰি থাকা, অথবা মনত পেলাবলৈ সময় নহয়।

বাণা আৰু বাণীৰ চকুত কি এটা মধুৰ আবেশ খন্তেকৰ বাবে জিলিকি উঠে। তাৰ পিচত দুয়ো দুয়োলৈ চাই হাঁহে। তাৰ পিচত দুয়ো গম্ভীৰ হয়।

বাণী ॥ বিয়া হ'ল এটা সুখ-স্বপ্ন। লগৰ মানুহে নৰ্দমাত খাদ্য

বিচাৰি ফুৰাৰ সময়ত আমি বিয়াৰ স্বপ্ন দেখাটো ভীষণ পাপ হ'ব।

বৃদ্ধা ॥ কিন্তু, মাজে মাজে মনৰ মাজত সেই স্বপ্ন জাগি উঠে।

ৰাণী ॥ জাগি উঠে। আমি তাক সঘতনে বাকচত ভৰাই তলাবন্ধ কৰি থওঁ। নহ'লে সি আমাক পথভ্ৰষ্ট কৰিব পাৰে।

বৃদ্ধা ॥ ঠিক কৈছা। তেৰ সময় আছে বিয়া কৰাবলৈ—তেৰ সময় আছে। তুমি তেওঁক বুকুত সুমাই মৰম কৰিবলৈ বহুত সময় পাবা। কিন্তু আচল সময়ত যদি সঠিক গুলীটো মাৰিব নোৱাৰো।বাহিৰত গুলীৰ আৱাজ উপৰ্যুপৰি বাজি উঠে।

ৰাণী ॥ সেয়া আচল সময়ত কোনোবাই সঠিক গুলীটো মাৰিছে।

বৃদ্ধা ॥ কিন্তু তোমালোকে যুদ্ধ কিয় ভাল পোৱা?

ৰাণী ॥ আমি যুদ্ধক ঘৃণা কৰো।

বৃদ্ধা ॥ ঠিক কৈছা আমি যুদ্ধক ঘৃণা কৰিব লাগে।

ৰাণী ॥ যুদ্ধ নোহোৱা কৰিবলৈকে আমাৰ যুদ্ধ। আমি একেৰাহে যুঁজি ক্লান্ত হৈ পৰিছিনো। আমাৰ লগত আৰু প্ৰায় পঞ্চাশজন আছে। যিবিলাকৰ বাবে অন্ততঃ এবাতিৰ আশ্ৰয় দৰকাৰ হৈছে। নহ'লে তেওঁলোকে যুদ্ধক্ষেত্ৰত ভুল কৰিব পাৰে।

ৰাণী ॥ সেইবাবে আমি এই ঘৰটো দখল কৰিবলৈ আহিছো। ইয়াৰ প্ৰত্যেক ইঞ্চি ঠাই এতিয়া আমাৰ আধিপত্যৰ ভিতৰত। কিন্তু এই যে ইজিচেয়াৰ দুখন, সেই দুখন আমাক নালাগে।

ৰাণী ॥ আমি যেতিয়া ঘৰটো দখল কৰিম, বাৰাণ্ডাৰ ইজিচেয়াৰ দুখনত আপোনালোকে শুই থাকিব পাৰে।

ৰাণী ॥ কিন্তু কোনো প্ৰকাৰৰ ষড়যন্ত্ৰ—

বৃদ্ধা ॥ নাই নাই ষড়যন্ত্ৰ কিয় কৰিম? তোমালোকে দখল কৰা। আমাৰ ঘৰদুৱাৰ, আচৰাৰ, আমাৰ সকলোবোৰ খাদ্য-দ্রব্য, আনকি আমাৰ শৰীৰৰ প্ৰত্যেক ইঞ্চি ঠাই দখল কৰা--

বৃদ্ধা ॥ (উদাসভাৱে) ওঁ তেওঁ যেতিয়া কৈছে—দখল কৰা। কিন্তু মোক কিছু সময় দিয়া।

বৃদ্ধা ॥ সময় কিয়? সময় কিয়?

বৃদ্ধা ॥ মই ৰাণীৰ লগত কথা পাতিব খোজোঁ।

বৃদ্ধা ॥ ময়ো ৰাণীৰ লগত কথা পাতিব খোজোঁ।

বাণী আৰু বাণীৰ চকুত এটা শঙ্কা আৰু আনন্দৰ ঔজ্জ্বল্য। বাহিৰত তেতিয়া হুলস্থূল আৰম্ভ হৈছে, মানুহৰ আৰ্তনাদ, গুলীৰ শব্দ, বাকদৰ গোলক বিয়পি পৰিছে। বৃদ্ধই বুকুৰ মাজত কন্ঠনলীৰ ওচৰত হাপানীৰ কাহটোৰ খুন্দা অনুভৱ কৰিলে। আঃ কবিৰাজে দিয়া বড়ি কেইটা খাব লাগিছিল। কিন্তু এতিয়া ঠিক সময়ৰ হিচাপটো জনা নাই। তেওঁ অনুভৱ কৰিলে—এনেকৈ কেতিয়াবা বুকুৰ মাজত একোটা অকাৰণ দুখে খুন্দা মাৰি যায়। বাণী ওচৰ চাপি আহিল আৰু তেওঁৰ বুকুখন পিহি দিলে। এটা সুখৰ সৰু শব্দ ডিঙিয়েদি তেওঁৰ বাজিবলৈ ধৰিলে। বাণীই বৃদ্ধৰ এটা হাত নিজৰ হাতৰ মুঠিত তুলি ল'লে। বৃদ্ধৰ চকুৱে বাণীৰ চকুৰ মাজত যেন কিবা বিচাৰিবলৈ ধৰিলে :

বৃদ্ধা ॥ মই জানো তুমি আহিবা। তুমি যে নহাকৈ ইমান দিন কিয় আছিল! সময়, মোৰ সকলো সময়—পল, অনুপল, দণ্ড, দিন, ৰাতি, সপ্তাহ-মাহ, বছৰ, শতাব্দী একাকাৰ কৰি মই বাট চাই আছো। কাৰণ তুমি কৈ গৈছিল। তুমি ঘূৰি আহিবা। [এটা হমুনিয়াহ বাগৰি আহে।] তোমাক বিচাৰি বিচাৰি মই এদিন বন্ধনৰ মাজত সোমালো। কাৰণ তোমাৰ বাবে সংৰক্ষিত মোৰ সকলো ঐশ্বৰ্য কঢ়িয়াই লৈ ফুৰা অসম্ভৱ হৈ উঠিছিল। কিন্তু এতিয়া বুজিছোঁ সেইবোৰ ঐশ্বৰ্য নাছিল। অথচ [হাঁহি] চোৱা, কিমান ভুল কৰিলোঁ তেতিয়া।—আঃ মই কেৱল মোৰ কথা কৈ আছোঁ। তুমি ক'ত আছিল। কোৱা? বৃটিছ যোৱাৰ পিছত তুমি ক'ত ক'ত যুঁজ কৰিলা? এতিয়া কিহৰ যুঁজ কৰি আছা? অথচ তোমাৰ চেহেৰাৰ সামান্যতম পৰিবৰ্তনো হোৱা নাই—সেই সোণালী ৰং, কোমল চকু, ক'লা চুলি, মিহি কোমল মুখ; অথচ পৌৰুষোদ্দীপ্ত বাহ.....।

বৃদ্ধা কঁপিবলৈ ধৰিলে, উচুপি উঠিল আৰু বাণীৰ বুকুত মূৰ গুজি ক'লে,—তুমি সুধিছিল। মই তোমাক ভাল পাওঁনে নেপাওঁ! তুমি নাজানা, তুমি নুবুজা—মই, মই কেৱল তোমাকেই ভালপাওঁ, তোমাৰ বাহিৰে মোৰ মাজত কোনো সুকীয়া এটা সত্তা নাই--।

বৃদ্ধই যেন হাপানীৰ আক্ৰমণৰ পৰা ৰক্ষা পালে, সহজভাবে উশাহ ল'বলৈ ধৰিলে, সতৃষ্ণ নয়নে বাণীৰ মুখৰ ফালে চাবলৈ ধৰিলে :

কিমান দিনৰ মূৰত তুমি আকৌ আহিলা ! মই ভাবিছিলো—সেই যে তোমাক মোৰ বাহৰে বন্ধন কৰিলো—সেই তেতিয়াৰ পৰা ক্ষণে ক্ষণে তুমি গ'লি, পমি পমি কেনেকৈ নাইকিয়া হৈ আঁতৰি গ'লা ; তাৰ পিছত তুমি আৰু নাহিবা । অথচ তুমিয়েই মোৰ অন্তৰত প্ৰথম সাহসৰ গুটি সিঁচিছিল। তুমিয়েই কৈছিলো—মই তোমালোকক কেনেকৈ সহায় কৰিব পাৰোঁ । কি ভয়ানক উদ্ভিগ্নতা আৰু ভয়ৰ মাজত এটা এটাকৈ গোপন কাম কৰিছিলো আৰু প্ৰত্যেকটো কামৰ গুৰিত আছিল তোমাৰ অদৃশ্য হাতৰ নিৰ্দেশ । অথচ যেতিয়া তুমি মোৰ অজ্ঞাতেই আঁতৰি গ'লা, তেতিয়া মই আমাৰ দেশৰ চৰকাৰৰ তলত একেদৰেই চাকৰি কৰি থাকিলো । মই ভাবিছিলো তুমি আহিবা—সেই বাবেই দিনৰ পিছত দিন, ৰাতিৰ পিছত ৰাতি, মাহৰ পিছত মাহ বাৰাণ্ডাত বহি বাট চাই থাকোঁ । তুমি মোৰ প্ৰেৰণা, তুমি মোৰ সাহস—তুমি গুচি নাযাবা, তুমি গুচি নাযাবা....। এই সকলোবোৰ তোমাৰ । তুমি ইয়াতে থাকা । তোমাৰ প্ৰেমাত্মপদকো নৈ আৰ্হা—মোৰ প্ৰত্যেক বিন্দু তেজৰ ওপৰতো তোমালোকৰ অধিকাৰ থাকিব....।

আহ—কি মুক্তি, কি স্বাভাৱিক জীৱন !

পোহৰ কেতিয়াবাই শেষ হৈছিল । আন্ধাৰ বাৰাণ্ডাত বৃদ্ধ আৰু বৃদ্ধাক চিনিব নোৱাৰা হৈ গ'ল । কেৱল তেওঁলোকৰ খীণ উশাহ-নিশাহৰ শব্দ বতাহত বিয়পি থাকিল ।—গভীৰ নিৰৱতাত এটা সৰু শব্দ কৰি বৃদ্ধাই ক'লে :

বৃদ্ধ ॥ জাৰ লাগিছে ।

বৃদ্ধা ॥ এতিয়া গ্ৰীষ্ম চলিছে ।

বৃদ্ধ ॥ আজি বুধবাৰ আছিল মোৰ জন্মবাৰ ।

বৃদ্ধা ॥ আজি সোমবাৰ আছিল । মোৰ জন্মবাৰ ।

বৃদ্ধ ॥ সমস্বৰ কোনো জোখ নাই, বুধবাৰো হ'ব পাৰে । মোৰ জন্মবাৰ ।

বৃদ্ধা ॥ তোমাৰ জন্মবাৰ সোমবাৰ ।

বৃদ্ধ ॥ নহয় । বুধবাৰ । অকণৰ পৰা চিঠি পাব লাগিছিল ।

বৃদ্ধা ॥ অকণ নামৰ কোনো ল'ৰা নাই ।

[বৃদ্ধ যেন হতাশ হৈ পৰে। উঠিব খোজে। থিয় হৈ আন্ধাৰত চায় চাৰিওফালে।]

এই ঘৰটো পৰিষ্কাৰ কৰাব লাগিব। চোতালখন পৰিষ্কাৰ কৰাব লাগিব।

বৃদ্ধা ॥ [উৎকণ্ঠিত হৈ শুনে আৰু উঠি ওচৰত বয়ছি।]

এই এটা কথাত তোমাৰ লগত মোৰ মিল আছে। খুব সোনকালেই ঘৰ-দুৱাৰ পৰিষ্কাৰ কৰাব লাগে। সময়ৰ ভূপীকৃত আৰ-ৰ্জনাই উশাহ বন্ধ কৰি দিছে।

বৃদ্ধ ॥ [আন্ধাৰতে তীব্রভাৱে চাই] কিয়? কিয় কৰিব লাগে পৰিষ্কাৰ?

বৃদ্ধা ॥ [মুখ দেখা নাযায়। কিন্তু এটা মধুৰ লাজৰ আৱৰণে যেন ঢাকি পেলাইছে] তেওঁ আহিব পাৰে। এই আৰ্জনা তেওঁ ভাল নাপায়—

বৃদ্ধ ॥ [উৎসাহিত হৈ] ময়ো তাকে আশা কৰিছোঁ জানা? তেওঁ আহিব পাৰে। আৰু আহিলে তোমাৰ ঘৰ-দুৱাৰ, আমাৰ আচৰাৰ, আমাৰ খাদ্য-দ্রব্য, এই সকলোবোৰ দি দিম। আমাৰ শৰীৰ--আমাৰ মন....

দুয়ো ॥ সোণালী ৰং, কোমল চকু, ক'লা চুলি, মিহি-কোমল মুখ, প্ৰতিজ্ঞাবদ্ধ হৃদয়..। আমাৰ উদ্যম, আমাৰ প্ৰেৰণা, আমাৰ প্ৰাণ, আমাৰ জীৱন.....

আমাৰ উদ্যম, আমাৰ প্ৰেৰণা, আমাৰ প্ৰাণ, আমাৰ জীৱন

এটা আকাংক্ষিত শব্দৰ প্ৰতীক্ষাত

[অসমীয়া ভাষাত Stream of consciousness ধাৰাৰ গল্প যথেষ্ট লিখা হৈছে ; কিন্তু Interior Monologue.....ৰ সহায়ত লেখা গল্পৰ সংখ্যা বোধকৰোঁ বৰ বেছি নহয়--প্ৰখ্যাত গল্প লিখক সৌৰভ কুমাৰ চক্ৰিমাৰ গল্পতেই মাত্ৰ তাৰ পৰিচয় আছে । এই গল্পটোত সম্পূৰ্ণ Interior Monologue ৰ মাধ্যমেৰে মনুহৰ চিকহন আকৰ্ষিত এটা বিমূৰ্ত চেতনা ধৰি বাখিবৰ চেষ্টা কৰা হৈছে ।]

বোধকৰোঁ বহুত দিন--কিমান দিন কোনো হিচাপ নাই, হয়তো বহুত যুগ--বহুত শতাব্দী কিমান দিন কোনো হিচাপ নাই--কিন্তু মনত পৰে--যেন নাই কিবা এটা শুনিছিলোঁ--কি শুনিছিলোঁ--মনত নাই, কিন্তু কিবা এটা শব্দ--কিজানি অনুচ্চাৰিত শব্দও হ'ব পাৰে--কিজানি এটা শব্দৰ স্মৃতিও হ'ব পাৰে--ঠিক যিদৰে শৈশৱৰ এটা গানৰ সুৰৰ স্মৃতিৰ কম্পন মনলৈ আহোঁ আহোঁকৈ থাকিও নাই--অথচ ক'ববাত যেন সেই পৰিচিত সুৰটো শুনিম--এনে ধাৰণা হয়--যেন সেই সুৰৰ লগত কাৰোবাৰ এটা সুৰ মিলা যাব--আৰু মই এটা হেৰোৱা সম্পদ ঘূৰাই পোৱাৰ উত্তাল আনন্দ লাভ কৰিম--এনে লাগে--অথচ শব্দটো--সি উচ্চাৰিত

নে অনুচ্চাৰিত মই ক'ব নোৱাৰো—সেই শব্দটো—শব্দটোৰ স্মৃতিৰ
 এটা কম্পন অনুভৱ কৰিবলৈ তাক ঘূৰাই পাবলৈ মই অহোৰাত্ৰ কাণ
 পাতি ৰৈ আছোঁ—ধাৰণা হয় ইজিনৰ শব্দ যেতিয়া বন্ধ হৈ যাব—পৃথিৱীৰ
 আৰু আকাশ মার্গৰ যান্ত্ৰিক বাহনবোৰৰ শব্দধ্বনি যেতিয়া শুক
 হৈ যাব, মানুহৰ মুখৰ শব্দ নিবৰ হ'ব—কিজানি তেতিয়া শুনিম—
 কিম্ব নুশুনো—ধৰিব নোৱাৰোঁ—পকা গছপাতৰ দৰে যুগা বৰণীয়া
 হৈ দিনবোৰ সৰি পৰে—ৰাতিবোৰ সৰি পৰে—আৰু সেই সৰি পৰা
 দিন-ৰাতিয়ে যুগৰ হিচাপ—শতাব্দীৰ হিচাপ—তাৰ উৰালত জমা কৰি
 গৈ থাকে—অথচ মই সেই আকাংক্ষিত অথচ অপৰিচিত শব্দটো—
 যি মোৰ হৃদয়ক তাৰ মধুৰ তপ্ত নিশ্বাসেৰে ডৰাই তুলিব পাৰে—
 যি মোৰ তেজৰ কণাক এটা দ্ৰুতগতিৰ শক্তি দিব পাৰে—মই ধৰিব
 নোৱাৰোঁ—মই তাৰ পৰিচিত ৰূপ অনুভৱ কৰিব নোৱাৰোঁ—মই তাৰ
 এটা স্পষ্ট ৰূপ উপলব্ধি কৰিব নোৱাৰোঁ—যিদৰে মই মোৰ প্ৰিয়তম
 সকলৰ মুখবোৰ মনত পেলাব খুজিলেই অস্পষ্ট হৈ যায়—ধোঁৱাৰ
 মাজত, কুঁৱলীৰ মাজত হেৰাই যোৱাৰ দৰে হেৰাই যায় আৰু চিনিব
 নোৱাৰা হৈ পৰে—অথচ এবাৰ দেখিলেই মই মুখবোৰ চিনি পাই যাওঁ—
 এবাৰ দেখিলেই সিহঁতৰ চকু-মুখৰ নিবৰ ভাষা—সমগ্ৰ শৰীৰৰ এটা
 নিবৰ অথচ স্পষ্ট ভাষা মই বুজিব পৰা হওঁ—ঠিক তেনেকৈ সেই
 শব্দটো—সেই হেৰাই যোৱা শব্দটো ক'ববাত হঠাৎ অকস্মাতে এবাৰ
 শুনিলেই মই তাক চিনি পাই যাম—মই তাৰ অস্তিত্বৰ মাজত মোৰ
 নিজৰ এটা হেৰোৱা অস্তিত্বৰ সন্ধান পাম—মোৰ নিজক বিচাৰি পাম—
 যিদৰে স্বপ্নৰ মাজত—কেতিয়াবা হঠাৎ মই মোক দেখা পাই যাওঁ—
 যিদৰে পুৰণি এলবামৰ পাতত আঠা লগাই থোৱা যুগাবৰণীয়া হৈ
 যোৱা শৈশৱৰ ছবি এখন দেখিলে নিজক ঘূৰাই পোৱা যেন লাগে—
 আনন্দ হয়—বিষাদ হয়—এটা বুজাব নোৱাৰা আনন্দ আৰু বিষাদৰ
 মিশ্ৰিত যন্ত্ৰণা অনুভূত হয়—আচৰিত হওঁ—ভাবি আচৰিত হওঁ সেই
 কোমল মুখ-চকু আৰু শৰীৰৰ মাজত এতিয়াৰ মই কেনেকৈ লুকাই
 আছিলো—কেনেকৈ লুকাই আছিল মোৰ এই পৰ্যন্ত মাটিটা বছৰ—
 কেনেকৈ লুকাই আছিল মোৰ অথৰ্ব জীৰ্ণ শৰীৰ, কিদৰে গোপনে লুকাই

আছিল মোৰ বীৰ্য--মোৰ তেজ--মোৰ সন্তান--কেনেকৈ লুকাই আছিল
 মোৰ বুদ্ধি, মোৰ অহংকাৰ, মোৰ মৰ্থামি, মোৰ স্বপ্ন--স্বপ্ন অথচ স্বপ্ন
 হৈও সি আংশিক সঁচা--কাৰণ সেই স্বপ্নৰ মাজত লুকাই আছিল মোৰ
 প্ৰেম--মোৰ সংসাৰ--মোৰ আকাংক্ষা--যিদৰে এটা গুটিৰ মাজত এজোপা
 গছ লুকাই থাকে--বয়স লুকাই থাকে--বয়সৰ বিভিন্ন ৰং লুকাই থাকে--
 কোমল ৰঙচুৱা--পাতল সেউজীয়া--ডাঠ সেউজীয়া--ক'লা--মুগা আৰু
 মাটিৰ ৰং--পৃথিৱীৰ ৰং--এটা বৰ্ণহীন বৰ্ণ--ভাবি আচৰিত হওঁ কেনেকৈ
 এলবামৰ সেই পুৰণি মুগাবৰণীয়া ছবিৰ মাজত মই আছিলো--মনে
 মনে ব্যাকুল হওঁ--মই সেই ছবিৰ বুকুলৈ উলটি যাওঁ--মোৰ সমস্ত
 বৰ্তমান--মোৰ ঘৰ-দুৱাৰ--মোৰ ল'ৰা-ছোৱালী--মোৰ অথৰ্ব জীৱ
 শৰীৰ--এই আটাইবোৰ বুকুত সুমুৱাই মই এলবামৰ বুকুত গুই থাকোঁ--
 নহয় নহয়--এটা প্ৰাচীন অস্তিত্বৰ মাজলৈ মই সোমাই যাওঁ--যি অস্তিত্ব
 কেৱল স্বপ্নময়--যি অস্তিত্ব কেৱল সন্তাননাময়--এনেকুৱা এটা ব্যাখ্যা-
 হীন ব্যাকুলতা অনুভৱ কৰো--যন্ত্ৰণা অনুভৱ কৰো--ঘূৰাই পাব
 খোজোঁ--ঠিক তেনেকৈ--কিছুমান শব্দ ঘূৰাই পাব খোজোঁ--অন্ততঃ
 এটা শব্দ--যিটো শব্দ উচ্চাৰিত নে অনুচ্চাৰিত মই ক'ব নোৱাৰো--
 অথচ মই অনুভৱ কৰো--এবাৰ মাত্ৰ গুনিলেই মই তাক ঠিক চিনি
 পাই যাম--সি মোক তাৰ বুকুৰ মাজলৈ লৈ যাব--তাৰ তপ্ত নিশ্বাসেৰে
 মোৰ হৃদয় ভৰপূৰ কৰিব--মোৰ তেজত এটা দ্ৰুতগতি দিব--অথচ
 মই তাক ধৰিব নোৱাৰোঁ--মই তাক চিনি উলিয়াব নোৱাৰোঁ--মই
 এটা যন্ত্ৰণা অনুভৱ কৰো যেন এই গুনিম এই গুনিম--নুগুনো অথচ
 --আশা ত্যাগ কৰিব নোৱাৰোঁ--মই অহেৰণ কাণ পাতি থাকো--মোৰ
 কোঠাৰ খিৰিকী খুলি দিওঁ--কিজানি সেই শব্দ আহি খিৰিকীৰ কাষত
 বাধা পাই বৈ আছে--মোৰ কোঠাৰ লাইট নুমাই দিওঁ--কিজানি পোহৰৰ
 অদৃশ্য বেৰত আহি সি খুন্দা খাই বৈ আছে--লাইট জ্বলাই দিওঁ--কিজানি
 আন্ধাৰৰ ডাঠ চামনিৰ মাজত সি ওলাই আহিব নোৱাৰাকৈ চেপা খাই
 আছে--মই কাণ পাতি থাকোঁ--কিজানি মোৰ ল'ৰা-ছোৱালীৰ, নাতি-
 নাতিনীৰ হাঁহিৰ শব্দত, খোজৰ শব্দত, কথাৰ শব্দত সি সোমাই আছে--
 কিজানি মোৰ পুত্ৰ আৰু পুত্ৰবধূৰ গোপন আলাপৰ মাজত সোমাই আছে--
 --কিজানি মোৰ ল'ৰা-ছোৱালীৰ নিশ্বাসৰ মাজত সোমাই আছে--তথাপি

মই ধৰিব নোৱাৰোঁ—মই কোনো সিহঁতৰ হাঁহি, সিহঁতৰ কথা-বতৰাৰ
 শব্দ—সিহঁতৰ জোতাৰ শব্দ—সিহঁতে খোৱাৰ শব্দ—কাপ-প্লেট-চামোচৰ
 শব্দ—সিহঁতৰ যোৱাৰ শব্দ—গাড়ীৰ ইঞ্জিনত সঁটো হোৱাৰ শব্দ—
 দুৱাৰ খোলাৰ আৰু জপোৱাৰ শব্দ—অথচ তাৰ মাজত শব্দটো মই
 বিচাৰি নাপাওঁ—মই কাণ পাতি থাকোঁ—কিন্তু দুৰ্দান্ত শব্দৰ গৰ্জনত
 মোৰ শব্দটো—মোৰ আকাংক্ষিত শব্দটো কিজানি আহিব নোৱাৰে—
 কিজানি মটৰৰ শব্দ, ৰেলৰ শব্দ, যাত্ৰীবাহী বিমান আৰু আতংক
 ওপজোৱা জেট-প্লেনৰ শব্দৰ মাজত শব্দটো হেৰাই যায়—কিজানি কল-
 কাৰখানাবোৰৰ শব্দত, পৃথিৱীৰ মানুহৰ বিভিন্ন ধ্বনিৰ মুখৰ শব্দত—
 সাগৰৰ শব্দত—বতাহৰ শব্দত—মোৰ শব্দটো হেৰাই যায়—মই কাণ
 পাতি থাকোঁ—সাগৰৰ শব্দ শুকু হ'ব—মই কাণ পাতি থাকোঁ—পৃথিৱীৰ
 মানুহৰ মুখৰ আৰু যন্ত্ৰৰ শব্দ শুকু হ'ব—আৰু ঠিক সেই সময়তে
 মই মোৰ শব্দটো—হৃদয়ৰ শব্দটো—মোৰ আকাংক্ষিত শব্দটো হঠাৎ
 পাই যাম—যাক মই ষাঠিটা বছৰ—নহয় নহয় বহুত যুগ—বহু শতাব্দী
 ধৰি বিচাৰি আহিছোঁ—যাক এবাৰ শুনাৰ আগ্ৰহত মই একাগ্ৰী ৰোগত
 ভুগিও সমস্ত দিন সমস্ত ৰাতি—বিছনাত শুই শুই কাণ পাতি থাকোঁ—
 বাট চাই থাকোঁ—অথচ মোৰ ল'ৰা-ছোৱালীয়ে ভাবে—সিহঁতৰ পৰিচৰ্যা,
 ডাক্তৰৰ চিকিৎসা, বন্ধু-বান্ধবৰ অনুপ্ৰেৰণা—এইবোৰৰ মাজত থাকি
 মই পেৰেলাইচিচৰ কণ্ঠৰ কথা পাহৰি শব্দহীনভাবে শান্তিত শুই
 থাকোঁ—সিহঁতে হয়তো ভাবে—মোৰ কোনো আকাংক্ষা নাই—স্বপ্ন নাই—
 সিহঁতে হয়তো ভাবে—থৰ্ড স্ট্ৰীক উইল বি দি লাষ্ট এণ্ড ফাইনেল
 স্ট্ৰীক—সিহঁতে ভাবে শৰীৰৰ এটা ফালৰ লগে লগে মোৰ মনৰো এটা
 অংশ পেৰেলাইজ্‌ড হ'ল—সিহঁতে নাজানে মোৰ ব্যাকুল প্ৰতীক্ষাৰ কথা
 —সিহঁতে নাজানে—এটা হেৰাই যোৱা শব্দৰ বাবে মই কেনেকৈ—
 পুনৰুজ্জীৱনৰ বাবে বাট চাই কাণ পাতি থাকোঁ—শুনিম সেই শব্দটো
 শুনিম—কিন্তু কি শব্দ—কি তাৰ ৰূপ—কি তাৰ অৰ্থ—একো মনত নাই
 —একো ক'ব নোৱাৰোঁ—অথচ জানো এনেকুৱা কিবা এটা শব্দ আছে—
 যাৰ আকাৰ ধ্বনিৰ মাজত নাই—যাৰ আকাৰ আখৰৰ মাজত নাই—
 যিটো শব্দ কোনে কৈছিল ক'ব নোৱাৰোঁ—কিজানি বহুত যুগৰ আগত
 মোৰ কোনোবা প্ৰেমিকা আছিল—যি প্ৰেম অব্যক্ত হৈ ৰ'ল—মমৰ দৰে

গলি গলি নিঃশেষ হৈ গ'ল—যাৰ চকুত মোৰ সৰ্বনাশ লেখা আছিল—
 তেনেকুৱা কোনো ষোড়শী প্ৰেমিকা হ'ব পাৰে—কোনো নাৰী হ'ব পাৰে—
 যি কেৱল এটা অনুভূতি মাত্ৰ কিন্তু আকাৰ নাই--ভাৱ মাত্ৰ--শৰীৰ
 নাই--তেনেকুৱা কোনোবা হ'ব পাৰে—যাক মই লগ পোৱা নাই—
 তেনেকুৱা কোনোবা হ'ব পাৰে—যাক মই লগ পাইছোঁ--কিন্তু এটা কথাও
 পতা নাই--অথবা এনেকুৱাও হ'ব পাৰে—সেই প্ৰেমিকা মোৰ স্ত্ৰী—
 সেই প্ৰেমিকা মোৰ স্ত্ৰী—যাক মই লগ পাইছোঁ—কিমান দিন হ'ল ক'ব
 নোৱাৰোঁ--ভৱানত কিমান সৰাপাত জমা হ'ল মোৰ কোনো হিচাপ
 নাই--হয়তো বহুত যুগ--হয়তো বহুত শতাব্দীৰ আগতে মই তেওঁক
 লগ পাইছিলোঁ—শৰীৰৰ স্বৰ্ণাভ দ্যুতিৰ মাজত মোৰ তেজৰ গতি বাঢ়ি-
 ছিল—চকুৰ অনস পতাৰ মাজত মোৰ জিৰণিৰ ছাঁ আছিল—কিজানি
 মোৰ প্ৰেমিকাই সেই শব্দ উচ্চাৰণ কৰিছিল—কিজানি সেই শব্দ গলি
 যোৱা মমবাতিৰ মাজত হেৰাই গ'ল—কিজানি সেই শব্দ মোৰ স্ত্ৰীয়ে
 উচ্চাৰণ কৰিছিল—কিজানি সেই শব্দ উচ্চাৰণ কৰা নাছিল--মই কেৱল
 অনুভৱ কৰিছিলোঁ--মই কেৱল শুনা বুলি ভাবিছিলোঁ--অথচ শুনা
 নাছিলোঁ--হয়তো প্ৰথম বাতিৰ এটা শব্দহীন অথচ বাৎময় অনুভূতি
 হ'ব পাৰে--সেই অনুভূতিৰ এটা ব্যাখ্যাহীন শব্দহীন অনুভূতি থাকিব
 পাৰে--হয়তো হ'বও পাৰে--হয়তো নহবও পাৰে--হয়তো মোৰ সন্তানৰ
 শৈশৱৰ নিশ্বাসত সেই শব্দ শুনিছিলোঁ--হয়তো অনুভৱ কৰিছিলোঁ--
 হয়তো মোৰ স্ত্ৰীৰ অথবা সন্তানৰ দ্বাৰা উচ্চাৰিত বা অনুচ্চাৰিত শব্দ
 বা শব্দৰ অনুভূতি—কিজানি তাতোকৈ আগৰ--বহুত যুগ--বহু শতাব্দীৰ
 অভিজ্ঞতা—কোনো হিচাপ নাই—মনত পেলোৱাৰ কোনো উপায় নাই—
 কিজানি কি এটা আকাংক্ষাৰ শব্দ আছিল—হয়তো স্বপ্নৰ শব্দ আছিল
 —কিন্তু জীৱনৰ প্ৰাত্যহিক তুচ্ছতাৰ জঞ্জালৰ মাজত হেৰাই গ'ল—
 কাপোৰৰ আলমাৰিৰ মাজত সোমাই গ'ল—চাকৰিৰ ফাইলৰ মাজত
 সোমাই গ'ল—গাড়ীৰ ইঞ্জিনৰ শব্দৰ মাজত হেৰাই গ'ল—কিজানি
 খাদ্যৰ মাজেৰে খাদ্যনলীৰ মাজেদি পাৰ হৈ ওচি গ'ল—শৰীৰৰ অনু-
 ভূতিলৈ কিজানি ৰূপান্তৰিত হ'ল—সি ক'ববাত হেৰাই গ'ল--অথচ মোৰ
 ধাৰণা হয়--সকলো শব্দৰ মাজতো সি একক--সকলো ধ্বনিৰ মাজতো

সি নিসঙ্গ--হয়তো তাক মই চিনিব পাৰিম--কিন্তু সি অতা নাই--হয়তো
 সি মোৰ মাজত আছিল--হয়তো--সিয়েই স্বপ্ন হ'ল--হয়তো সি মোৰ
 পিতৃৰ স্বপ্নৰ মাজত আছিল--য'ত মই অজানিতে আছিলোঁ--হয়তো
 সি মোৰ পিতামহৰ স্বপ্নৰ মাজত আছিল--য'ত মোৰ পিতৃ লুকাই আছিল
 --কিমান দিন হ'ল ক'ব নোৱাৰোঁ--হয়তো বহুত যুগ--বহুত শতাব্দী
 --কিমান দিন--কোনো হিচাপ নাই--কিন্তু মনত পৰে যেন মই কিবা
 এটা গুনিছিলোঁ--মনত পৰোঁ পৰোঁ হয় অথচ মনত নপৰে--কৰ্কশ
 যান্ত্ৰিক শব্দ আৰু মানুহৰ মুখৰ শব্দৰ সেই অনুভূতিৰ শব্দটো--সেই
 স্বপ্নৰ শব্দটো হেৰাই যায়--কিন্তু সি আছিল--নহলে মই কিয় ইমান
 দিন এনেকৈ আছোঁ--কিয় মই তাৰ অপেক্ষাত ব্যাকুল হৈ বিছনাত
 পৰি পৰি অহোবাগ্ৰি কাণ পাতি আছোঁ--কিয় মই মোৰ হৃদয়ৰ শব্দৰ
 মাজত তাক ধৰিবলৈ গৈ বাৰে বাৰে তাক হেৰুৱাইছোঁ--কিয় মই অনু-
 ভৱ কৰিছোঁ তাৰ অস্তিত্বৰ মাজত মই মোৰ অস্তিত্বক বিচাৰি পাম--
 এনেকৈ বছৰৰ পিছত বছৰ জীয়াই থকাৰ কাৰণ বিচাৰি পাম--অথচ
 সেই শব্দটো--কি শব্দ মই ক'ব নোৱাৰোঁ--সি আচলতে এটা শব্দ
 হয়নে নহয় তাকো মই ক'ব নোৱাৰোঁ--তাৰ ধ্বনিৰ আকাৰৰ কথা
 মই নাজানো--তথাপি মই ধাৰণা কৰোঁ--তীব্ৰভাৱে এটা প্ৰেমৰ কামনাৰ
 দৰে অনুভূতি অহাৰ কথা গম পাওঁ--তেতিয়াই ভাবোঁ--মই যেন
 ক'ববাত গুলিলেই চিনি পাম--মই তাক হৃদয়ৰ শব্দৰ মাজলৈ সুমুৱাই
 আনিম--মই কাণ পাতি আছোঁ--মই কাণ পাতি আছোঁ--অহোবাগ্ৰি
 কাণ পাতি আছোঁ--সি আহিব--সি আহিব--সি আহিব--মোৰ পুনৰুজ্জীৱন
 হ'ব--মোৰ পুনৰুজ্জীৱন হ'ব--মোৰ পুনৰুজ্জীৱন ০ ০ ০ ০ ০

বিভ্রান্ত সংলাপ

[চহৰখনক চাৰিটা ভাগত ভগোৱা যাওক। অনেক একাবেঁকা গলি, ডাঙৰ-সৰু বাস্তা, অনেক ওখ দালান আৰু অসংখ্য জুপুৰী। মাজে মাজে গছ-গছনি, মুকলি ঠাই, বিহু মেটেকা ফুলি থকা পিতনি। ডাঙৰ বিশাল চৰকাৰী-বেচৰকাৰী ঘৰ-দুৱাৰ। ধৰা যাওক প্ৰায় তিনি চাৰি মাইল বহল। আৰু ছয়-সাত মাইল দীঘল এখন জনাকীৰ্ণ নগৰ। কল-কাৰখানা, ৰেল-মটৰ আৰু কিমান কত কি বিচিত্ৰ ধৰণৰ ইঞ্জিনৰ শব্দ; মানুহৰ মুখৰ শব্দ, চিঞৰ-বাখৰ, হৈ-হাল্লা।

ধৰা যাওক নগৰখনৰ চাৰিটা অঞ্চলত চাৰিটা টেলিফোনৰ দুটাত দুজন ডেকা আৰু দুজনী ছোৱালী প্ৰত্যেকেই প্ৰত্যেকৰ পৰা বিচ্ছিন্ন।]

অৰবিন্দ ঘামত জুৰুলি-জুপুৰি হৈ আহি পাব্লিক কলিং বুথত সোমাই টেলিফোন কৰিছেহি। তাৰ চুলি জপৰা। আচলতে প্ৰেছত তাৰ ষ্ট্ৰাইক চলি আছে প্ৰায় ১৫ দিন। এই পোন্ধৰ দিন সিহঁতে মানে অৰবিন্দহঁতে চাউল-পাত, পা-পইচা সংগ্ৰহ কৰি ফৰ্থগ্ৰেড এমপ্লয়ীবোৰৰ ঘৰে ঘৰে বিলাই ফুৰিছে। মাজে মাজে মিটিং পাতিছে। মালিক পক্ষক স্মাৰক-পত্ৰ দিছে। তাতে শুকদেউৰ ঘৰত বসন্ত ওলাইছে আৰু ৰামেশ্বৰৰ ঘৈণীয়েকৰ প্ৰসৱৰ সময়। প্ৰত্যেকেৰে ঘৰৰ ল'ৰা-ছোৱালীবোৰৰ জ্বৰ-কাঁহ অসুখ-বিসুখ লাগি আছে। অৰবিন্দ ভীষণ

ব্যস্ত । তাৰ মাজতে তাৰ হঠাৎ মনত পৰিল--অনিতালৈ এটা টেলিফোন কৰিব লাগে ।

“কোনে কৈছে ? অনিতাই কৈছা ? অ’--অ’-প্লিজ একমিউজ মি অনি । তুমি মোৰ অৱস্থা দেখা নাই--কি ভয়ানক ব্যস্ততাত গৈছে । শুনাচোন শুনা--আমাৰ প্ৰেছৰ ষ্ট্ৰাইকৰ কথাটো গম পাইছাই--মই ৰাতি-দিন অচলতে তাতে ব্যস্ত । ফৰ্থগ্ৰেড এম্প্লয়ীখিনিৰতো আটা-ইটকৈ বেছি কষ্ট । তুমি দেখা হ’লে- “ছাউণ্ড অৱ মিউজিক’ চাবলৈ লগ ধৰিব নোৱাৰিনাহেঁতেন । শুকদেউৰ পৰিয়ালৰ সাতোটা মানুহৰ বসন্ত । ইফালে অন্ধকাৰ, লেতেৰা গলিৰ ঠেক, আন্ধাৰ ঘৰ--চাৰি-জনীকৈ গাভৰু ছোৱালী--ছিঃ ছিঃ তুমি কি কৈছা অনিতা--মই কেৱল গাভৰু ছোৱালী আছে বাবে গৈছো বুলি ভাবিবলৈ তোমাৰ অলপো শংকা নালাগিল ? নাই--নাই--বেয়া পোৱা ডালপোৱাৰ উদ্ধত সিহঁত । লাজ, মান, ভয়, শংকা সকলো হেৰুৱাই এটা জন্তুৰ জীৱন যাপন কৰি আছে । তুমি মই সিহঁতৰ অৱস্থা অনুভৱ কৰিব নোৱাৰো অনিতা । কি ক’লা ? পাৰ্টী ? পাৰ্টীৰ প্ৰশ্নই একমাত্ৰ কথা নহয় । তুমি মই বিনাসৰ বাবে সময় বিচাৰিছোঁ । নাই--নাই--তোমাক আকৌ অৱজ্ঞা কৰাৰ কথা উঠিল ক’ত ? হাঃ হাঃ হাঃ--বুজিছা আমাৰ প্ৰেছত অনেক চৰ্চা অফিচতে কেইটামান কথা আছে । --ইমিডিয়েট, আৰ্জেন্ট, টপ প্ৰায়’ৰিটি ইম্পৰটেন্ট, জেনেৰেল ইত্যাদি ‘ইত্যাদি । কথা হ’ল কোনটো ইমিডিয়েট, কোনটো জেনেৰেল--সেইটো নিৰ্ভৰ কৰিছে অৱস্থাৰ ওপৰত । আমাৰ স্ব’ চোৱা, ফুৰিবলৈ যোৱা এইটোতকৈ--নাই--নাই, তুমি তেনেকৈ কিয় ভাবিছা ? মইতো কোৱা নাই তেনেকৈ--কিন্তু কথা হ’ল.....”

অৰবিন্দৰ কথা শেষ নো-হওঁতেই হঠাৎ লাইনটো কাট হৈ গ’ল । অৰবিন্দই তেতিয়া চিঞৰি আছে : হেৰ্ল’--হেৰ্ল’

হেৰ্ল’--হেৰ্ল’--সিফালৰ পৰা অনিতায়ো চিঞৰি আছে ।

লাইন সংযোজিত হ’ল :

অ’-অ’--মই অনিতা । ইস্ কি যে হয় । হঠাৎ লাইনটো কাট হৈ গ’ল । কি কৈছিলো--(খিলখিলকৈ হাঁহে) টেলিফোনে চৰ গগুগোল

লগাই দিছে আৰু এই যে পেনবোৰ ষাফ—একদম একো নুশুনা কৰি দিয়ে--অৰবিন্দ সঁচাকৈ মই কিন্তু হতাশ হৈ পৰিছো, মই অৱশ হৈ পৰিছো—তোমাৰ ওপৰত মই ইমান বিশ্বাস স্থাপন কৰিছিলো—শেষত কামৰ অঙ্গুহাত দেখুৱাই তুমিও আঁতৰি গৈছা—মোৰ হৃদয়, মোৰ অন্তৰ সকলোবোৰ কাঢ়ি নি তুমি আঁতৰি গৈছা—মই—মই যে সহ্য কৰিব নোৱাৰো—মই যে সহ্য কৰিব নোৱাৰো। তুমিয়েই মোক নদীৰ পাৰত বহুৱাই কত প্ৰতিজ্ঞা কৰিছিলো—তুমি মোৰ সকলো লৈ কিয় আঁতৰি গৈছা ?—(উচুপি উঠে)

অৰবিন্দ ব্যতিব্যস্ত হৈ উঠে। সি তাইক কেইবা বাৰো মাতে :
অনিতা—অনিতা—অনি হিঃ তুমি অকণমানি ছোৱালীৰ দৰে কৰিছা ?
মই জানো আঁতৰি গৈছো ? অৱস্থাই, সমস্যাই, বাস্তৱে আমাক কেতিয়াবা বাধ্য কৰে—অনি—তুমি নুবুজা কিয় ?

এশ-ডেৰশ মানুহৰ জীয়াই থকাৰ সমস্যাটো আমাৰ দুদিন দেখা-দেখি নোহোৱাতকৈ বহুত ডাঙৰ অনি—হেৰ্ল’—হেৰ্ল’—হেৰ্ল’ হেঃ আকৌ কাট্ হৈ গ’ল ।.....

ঠিক একে সময়তে আন এটা পাব্লিক কল বুথৰ পৰা মমতাই টেলিফোন কৰিছে :

হেৰ্ল’ কোনে কৈছে ? প্ৰভাত ? অ—মই মমতাই কৈছো—কি কৈছা ? শুনা নাই লাইনটোৱে বৰ ডিষ্টাৰ্ব দিছে—তুমি কেইবা দিনো আহিছিলো নহয় ? ইস নহয় নহয় দেই তুমি গম পোৱা নাই ? আমি ৰিলিফ সংগ্ৰহ কৰি ফুৰিছো—মই ভাবিছিলো তুমিও চাগৈ আহিবা—তোমাৰ নিজৰ গাড়ী আছে। তুমি কিমান সহায় কৰিব পাৰিলা—হেঁতেন—ৰিলিফৰ কথা সুধিছা—মাই গুড্ গুড্ ! তুমি নাজানা নেকি পাগলা-দিয়াই গোটেই অঞ্চলৰ কমেও চক্ৰিশখন গাওঁ একেবাৰে ডুৰাইছে—তোমাৰ অসহ্য লাগিলহেঁতেন জানা—হেজাৰ হেজাৰ মানুহ—অকণ অকণ লৰা-ছোৱালী—গৰু-ম’হ এই আটাইবোৰৰে কি দুৰৱস্থা। চব কেম্পত আছেহি। ঘৰ-দুৱাৰ, সা-সম্পত্তি চব পানীত গৈছে—অ’ অ’ আমাৰ ছোৱালী আমি পচিশজনীমান—ল’ৰাও গৈছে—

মই হতাশ হৈছো—ভাগৰি গৈছো—মই জীৱনৰ ওপৰত সকলো

আস্থা হেৰুৱাই পেলাইছো—তুমি মোৰ হৃদয়ৰ—হেঁচ' হেঁচ' হেঁচ'—
হেঁচ'—হঠাৎ আকৌ সংযোগ পালে : হেঁচ'—অঁ বৰ ডিষ্টাৰ্ব দিছে
লাইনটোৱে । কথা হয়—মোৰ হৃদয়ৰ সকলো আশা-আকাংক্ষা তোমাৰ
লগত জড়িত মমতা—এয়া—আপুনি মমতা নহয়—কোন ? অনিতা ?
কিয়ন মইতো মমতাৰ লগত কথা পাতি আছিলো—আপুনিও কথা পাতি
আছিল—মোৰ বেদনাৰ লগত মিলে—ক্ষমা কৰিব, ক্ষমা কৰিব মিছ
অনিতা—অনিতা বৰুৱা—ইস্—বৰ বেয়া কথা হৈ গল—মই প্ৰভাতে
কৈছো, হয় প্ৰভাত ফুকন—হয়, উজান বজাৰৰ—হয়—অঁ—আপুনি,
অঁ এতিয়াহে বুজিছো—ঠিকেই কৈছে—ঠিকেই কৈছে, বুজিছো আপোনাৰ
কথাও মই বুজিছো—আমি মানুহৰ হৃদয়ৰ ওপৰতে বেছি ওকত্ব দিওঁ—
সেইবাবে—হেঁচ' হেঁচ' হেঁচ'—”

ঠিক একে সময়তে হঠাৎ অৰবিন্দৰ লগত মমতাৰ সংযোগ ঘটি
গল : অৰবিন্দই কৈ আছে :

হেঁচ'—হেঁচ'—অঁ চোৱা ব্যক্তিগত সুখ-দুখতকৈ সামূহিক সুখ-দুখৰ
মূল্য বেছি । চল্লিশ পঞ্চাশটামান—ছিঃ তুমি কি কথাবোৰ যে কোৱা
প্ৰভাত ? তুমি মোক ইমান ঠেককৈ ভাবানে ? নাই নাই তেনেকৈ
ভবা নাই—কিন্তু তুমি ভাবি চোৱা—তোমাক কথা দিছিলো যদিও মই
আচলতে কোনটো কৰা ভাল হৈছে ?

এফালে হেঁচাৰ বিজাৰ মানুহৰ জীৱন মৰণ সমস্যা আৰু আন-
ফালে তোমাৰ আৰু মোৰ ব্যক্তিগত আনন্দ লাভ—নহয় নহয়—সক
কৰিম কিয় ? সেই বাবেইতো ভাবিছিলো—তুমি অহা হ'লে—হেঁচ'—
হেঁচ'—হেঁচ' ইস্ কাট্ হৈ গ'ল কিজানি ।...

প্ৰভাত ব্যতিব্যস্ত হৈ উঠিল । সি টেলিফোনটো দাঙি চিঞৰি
থাকিল । অলপ পৰৰ পিছত সোঁ সোঁ শব্দ হ'ল :

হেঁচ'—অঁ মই প্ৰভাতে কৈছো মমতা—মই বুজিছো—মই বুজিছো—
কিন্তু চোৱা মমতা মই তোমাক লগ পোৱাৰ দিনাৰে পৰা মোৰ জীৱনৰ
ভৱিষ্যত তোমাৰ হাতত তুলি দিছো—মইতো কেৱল সাময়িক আনন্দৰ
বাবে তোমাক বিচৰা নাই । তোমাক বিচাৰিছো—যুগমীয়াকৈ ।
বুজিছো বুজিছো—তথাপি তুমি মোৰ হৃদয়ৰ বেদনাতকৈ আন কিছুমান
মানুহৰ হৃদয়ৰ বেদনাক বেছি মূল্য দিলা ? মই ভাবিছিলো—আমি

দুয়ো যাম, কিছু দূৰলৈ যাম—আৰু বন্ধৰ দিনকেইটা আমি এটা--

অৰবিন্দ : মিছ শইকীয়া—হেল্ল' এঁ--অ'—অ'—অনিতা, নহয় নহয়
মিছ শইকীয়া আন এগৰাকী—ছিঃ তুমি বৰ সংকীৰ্ণ মনৰ অনিতা-
আঃ কান্দিছা কিয় ?

মমতা : হেল্ল'—হেল্ল' বৰুৱা এঁ--অ' অ'--প্ৰভাত নহয় নহয়--
বিলিফৰ ফ্ৰেণ্ড নহয়—আৰু হলেই বা ? আঃ তুমি ইমান স্বার্থপৰ—
হেল্ল' হেল্ল'—হেল্ল'--কোন প্ৰভাত ?—বৰুৱা ? ইস্ চাওকচোন কেনেকৈ
হঠাৎ সংযোগ কাটি গৈছে আৰু সংযোগ স্থাপিত হৈছে—কি ক'লে—
আপোনাৰ ফ্ৰেণ্ডক পাইছিল—হয় হয় ময়ো—মই বৰ বিৰক্ত হৈছো--
ঠিক কৈছে মোক সঁচা বাস্তৱ জীৱন এটা লাগে—বুজিছো বুজিছো—
আমাৰ নিশ্চয় দেখা হ'ব লাগিব—আপোনাৰ প্ৰেছ ? ডেৰশ মানুহ ?
চাওকচোন—ঠিকেইতো—

অৰবিন্দ : হেল্ল'—ইয়েছ—আমি কথা পাতিব লাগিব—হয় আমাকো
বাস্তৱক বুজিব পৰা মানুহ লাগে--আমি একেলগ হ'বই লাগিব, হ'বই
লাগিব—

হঠাৎ চাৰিওটা সংযোগ একেলগে স্থাপিত হয় । পৰস্পৰৰ মাজত
কথা কটাকটি হ'বলৈ আৰম্ভ কৰে । লাহে লাহে অৰবিন্দ আৰু মমতাৰ
মাত স্পষ্ট হৈ আহে । অনিতা আৰু প্ৰভাতৰ কণ্ঠস্বৰ খীণ হৈ আহে ।
প্ৰভাতে কয় : হেল্ল' মমতা--এবাৰ শুনা--এবাৰ মাথো শুনা--
এবাৰ মাথোন--(লাহে লাহে মাত খীণ হৈ যায় ।) হেল্ল' মই একো
শুনা নাই--মমতা--মমতা--মমতা....

অনিতা : হেল্ল'--অৰবিন্দ--এবাৰ, এবাৰ মাথো শুনা--এবাৰ মাথো--
(লাহে লাহে মাত খীণ হৈ যায়) হেল্ল'—হেল্ল' মই একো শুনা নাই—কি
কৈছা--হেল্ল' অৰবিন্দ--অৰবিন্দ অৰবিন্দ-- --(খীণ হৈ নাইকিয়া
হয় ।)

অৰবিন্দ : হেল্ল'—কোন ? শইকীয়া ? চাওক কিয় হৈছে ? সংযোগ
কাটি গৈছে আৰু স্থাপিত হৈছে--(হাঁহে)

মমতা : (হাঁহে)এ নকুৱাই হয় ।—কিন্তু আমি বোধকৰো একেলগ
হৈ কথা পাতিব লাগিব [অৰবিন্দ আৰু মমতাৰ মাত অধিক স্পষ্ট
হয়]

অৰবিন্দ : হয় আমি একেলগ হবই লাগিব--হয় হয়—
মমতা : নিশ্চয়—ব্যক্তিগত সুখ-দুখৰ উদ্ধাৰে যাবই লাগিব—হয় ময়ো
ভাবোঁ—বাস্তৱক স্বীকাৰ নকৰিলে কেনেকৈ হব—লগ হবই লাগিব ।

[প্ৰভাত আৰু অনিতাৰ খীণ কণ্ঠ শুনা যায় :]

প্ৰভাত : মমতা—হেঁত' মমতা—মই প্ৰভাত--হেঁত'—অনিতা—হেঁত'—
অৰবিন্দ—অৰবিন্দ, মই অনিতা--তোমাৰ আনি—হেঁত' হেঁত'—(উচুপে)

অৰবিন্দ : আমি লগ হৈ তোমাৰ মোৰ প্ৰেম, তোমাৰ মোৰ ভালপোৱা
—এটোৱাৰতকৈ এশ-ডেৰশ মানুহৰ জীয়াই থকাৰ সমস্যাটো ডাঙৰ--
তুমিও ভাবা ? কিন্তু তুমি মোৰ কথা বুজা নাই ? কিয় ?

মমতা : হেঁত'—তুমি, তুমি প্ৰভাত নহয় জানো ? নহয় ? প্ৰিজ—
এককিউজ মি—এককিউজ মি মিষ্টাৰ--মিষ্টাৰ--বকুৱা নহয় ?
ইচ কি যে কাণ্ড হৈ গৈছে----

অৰবিন্দ : কিন্তু চাওক মিছ--মিছ--কি কলে ? শইকীয়া ? মমতা
শইকীয়া ? চাওক মিছ শইকীয়া--মই কৈছিলো মোৰ এগৰাকী বান্ধ-
বীক উদ্দেশ্য কৰি, যে 'ব্যক্তিগত প্ৰেম-ভালপোৱা, সুখ-দুখতকৈ সমষ্টিৰ
সুখ-দুখৰ মূল্য বেছি ; আৰু আপুনি হয়তো আপোনাৰ প্ৰভাত নামৰ
কোনো বন্ধু বুলি ভাবি কৈছে--আপুনিও তেনেকৈ ভাবে । কথা হ'ল--
মই সঁচাকৈ ভাবিব পৰা নাই--আপোনালোকে, মানে ক্ষমা কৰিব, মই
সৰহ সংখ্যক নাৰীৰ কথাই কৈছো, তেনেকৈ ভাবিব পৰেনে ? কি
কৈছে ? ব্যক্তিগত স্বার্থৰ উদ্ধাৰে যাব নোৱাৰিলে মানুহ হিচাপে জীয়াই
থকাৰ কোনো মূল্য নাই বুলি আপুনিও ভাবে ? হেঁত'—হেঁত'--

মমতা : হেঁত'--হয় মই মমতাই কৈ আছো--মই--'ইউট'পীয়ন'
ৰোমান্টিক বীৰক পূজা কৰিব নোৱাৰো--কিন্তু হয় হয়, মোৰ কবলৈ সঁচাকৈ
লাজ লাগিছে--মোৰ বন্ধুজন তেনে এক ৰোমান্টিক বীৰ মানুহ--আপুনি
জানেনে নাই কব নোৱাৰোঁ--পাগলাদিয়াই ডুবাঁ পেলোৱা চল্লিশখন--হয়
চল্লিশখন গাঁৱৰ মানুহক আনি বিলিফ দিয়াত লাগি আছো--গম পায় ?
ইচ কি কব মানুহৰ অৱস্থা--পানীৰ মাজত সদ্যজাত সন্তানক মাকে
হাতত হেঁকুৱাইছে, গছৰ ডালত তিনি দিন নোথোৱাকৈ থকাৰ পিচত
পানীতে পৰি প্ৰাণ এৰিছে--ল'ৰা-বুঢ়া, ডেকা-গাভৰু--আটাইবোৰে

কান্দোন-কাটোন, চিঞৰ-বাখৰ ; গৰু-মহ, মানুহ-দুৰুহকোনো পাৰ্থক্য নাই—কিষে হৈছে--হয় হয় আমি প্ৰায় পঁচিশজনী ছোৱালী আছিলো-- মোৰ বন্ধুৰ লগত বিলাস ভ্ৰমণ কৰিম ? নিশ্চয়, নিশ্চয়, হয়--ময়ো বুজিছো যে আপোনাৰ কোনোবা বান্ধবীয়েও বন্ধুৰ দৰে সাধাৰণ মানুহৰ জীৱন-মৃত্যুৰ সমস্যাতকৈ নিজৰ কাল্পনিক হৃদয় বেদনাক অধিক গুৰুত্ব দিছে। ময়ো ভাবো ; হয় ৰুঢ় বাস্তৱক সুন্দৰ কৰিব নোৱাৰিলে কল্পনাৰ ৰোমাণ্টিক সৌন্দৰ্য্য অৰ্থহীন—ক্ৰমা কৰিব বৰুৱা--মই কিজানি বেছি কৈছোঁ--হেঁচ' হেঁচ'--হেঁচ'। ছেঃ কোন নম্বৰৰ পৰা কৈছিল---

পুনৰ অৰবিন্দ-অনিতা আৰু প্ৰভাত-মমতাৰ মাজত সংযোগ স্থাপন হ'ল :

কাৰ্যপন্থা প্ৰস্তুত কৰিম--এক লগ হবই লাগিব--হেঁচ'—অ' মই অৰবিন্দই কৈছোঁ--

মমতা : হেঁচ' হয়--মই মমতাই কৈছোঁ--আমি একেলগ হবই লাগিব।

মোক শুবলৈ দিয়া

ঃ “আঃ তুমি মোক অনপ শুবলৈ দিয়া, মোক অকণমান জিৰণি ল’বলৈ দিয়া--মোক আমনি নকৰিবা, তুমি--তুমি মোৰ কোঠাৰ পৰা ওলাই যোৱা। তোমাৰ সেই বিদ্রুপৰ হাহি,--তোমাৰ কটাক্ষপাত, তোমাৰ--তোমাৰ গোটেই মুখখন মই ঘৃণা কৰো।”

ঃ “নোৱাৰা শুব। তুমি এনেকৈ চিৰদিন টোপনিৰ ভাও ধৰি আহিছা--তুমি শুব নোৱাৰা--তুমি উঠিবই লাগিব। তুমি যদি ভাবিছা--তোমাৰ আদেশ পালন কৰি মই দুৱাৰ খুলি গুচি যাম--ভুল কৰিছা ; ভীষণ ভুল কৰিছা ; কাৰণ, মই ওলাই যাবলৈ তোমাৰ ভিতৰলৈ সোমোৱা নাই। তুমি উঠিবই লাগিব--”

ঃ “মই নুঠো--মই শুমেই, মোৰ শোৱাৰ অধিকাৰ আছে। মই জিৰণি লমেই, মোৰ জিৰণিৰ প্ৰয়োজন আছে। সমস্ত দিন মই চিন্তা কৰিছো, শ্ৰম কৰিছো--মই শ্ৰান্ত-ক্লান্ত হৈ পৰিছো ; ৰাতি যেতিয়া বিছনাত পৰো, তেতিয়াও স্বপ্নত মই “ৰেচ” খেলো। ৰাজিত এই জিকো, এই জিকো হওঁ আৰু হাবি যাওঁ, কেতিয়াবা এই হাৰো, এই হাৰো হৈ জিকি যাওঁ। মোৰ মুখ ঘামত তিতি যায়, গা ঘামত তিতি যায়, পিয়াহত কন্ঠনলী শুকাই যায়। মোক জিৰণি লাগে--জিৰণি

লাগে। তুমি মোক আমনি কৰিবলৈ নাহিবা—মোৰ জিৰণিৰ সময় কাটি নিবলৈ নাহিবা।”

ঃ “মই নাযাওঁ—মই নাযাওঁ বুলিছো নাযাওঁ। তুমি চিন্তা কৰা—পৰিশ্ৰম কৰা—বেচৰ স্বপ্ন দেখা ভাগৰি যোৱা—যি হোৱা হৈ থাকে। কিন্তু তুমি যে চিন্তা কৰা, স্বপ্ন দেখা, পৰিশ্ৰম কৰা, কাৰ কাৰণে কৰা? কাৰ কাৰণে ক্লান্ত হৈ পৰা?”

ঃ “মই কাৰ কাৰণে কৰি দিব লাগে? তোমাৰ কাৰণে? মোৰ নিজৰ কোনো অস্তিত্ব নাই? মোৰ ল’ৰা-তিৰোতা নাই? মোৰ ঘৰ-দুৱাৰ নাই? নে তুমি জগৎ মায়াময় বুলি ভাবা? জীয়াই থকাটো মিছা বুলি ভাবা? জীয়াই থাকিবৰ কাৰণে চিন্তা কৰাৰ, কল্পনা কৰাৰ, শ্ৰম কৰাৰ কোনো প্ৰয়োজন নাই বুলি ভাবা? কিন্তু তোমাৰ জোঙা নাক আৰু বুদ্ধি-দীপ্ত চকু দেখিতো ধাৰণা হয়—তুমি কথাবোৰ বেছি বুজি পোৱা। যদি বুজিয়েই পোৱা, মোক এনেকৈ অসময়ত জুলুম কৰিবলৈ আহুজা কিয়? তেনেকৈ বিদ্ৰূপৰ মিচিকিয়া হাঁহি নামাৰিবা। মোৰ গা ঝলি যায়—মোৰ মূৰ গৰম হৈ যায়।”

ঃ “ভোটা নাক আৰু সৰু চকু মূখামিৰ চিন হ’লে, প্লেটো এটা মহামূৰ্খ আছিল?”

ঃ “কোন মূৰ্খ আছিল আৰু কোন জানী আছিল তাক লৈ মই গৱেষণা কৰা নাই আৰু তুমিও মোক সেই বিষয়ে জ্ঞান দিব নালাগে। মই জানো, মই যি ভাবো অৰ্থপূৰ্ণভাৱে ভাবো। নহ’লে যেতিয়া মই হাঁ-ভাত, হাঁ-কাপোৰ কৰি ফুৰিছিলো তেতিয়াই মই এতিয়াৰ জীৱনৰ কল্পনা কৰিব নোৱাৰিলোহেঁতেন। জানা, এই মাটি আৰু ঘৰ-দুৱাৰৰ মূল্য এতিয়াৰ দৰত কিমান হ’ব? এক লাখ? ইহুৱালা—একলাখ টকাত তুমি দুবিঘা মাটি আৰু এই প্ৰকাণ্ড ঘৰ পাবা? জানা, মোৰ চৌহদৰ ওৱালত কিমান খৰছ পৰিছে? চল্লিশ হাজাৰ। চাৰিখন “লিলেণ্ড ট্ৰাক” আৰু দুখন “কাৰ”ৰ দাম কিমান হ’ব? জানা, মোৰ ছোৱালীজনী বিয়া দিওঁতে পঞ্চাশ তোলা ওজনৰ সোণৰ গহনা দিছো। যোৱা, এবাৰ সৰটোকে চাই তোমাৰ জীৱন সাথক কৰি যোৱা। সাৱ-ধান একো বস্তুতেই আগুনিৰ দাগ নলগাবা। কি ঠিক, তোমালোকৰ

গত কি বেমাৰৰ বীজাণু লাগি আছে। সেই বাবেই ল'ৰাক ডাক্তৰী পঢ়াইছো। আচল কথা নিজৰ শৰীৰটো। আমাৰ আপ্ত বাক্য আছে-- "শৰীৰমাদ্যাংখলু ধৰ্ম্ম সাধনম্।" যোৱা—মোৰ স্ত্ৰীক চাই যোৱা, এই চল্লিশ-পঞ্চাশ বছৰতো কেনেকুৱা স্বাস্থ্য লৈ আছে। মানুহৰ গাৰ বং ঘৰৰ বং, পদা-কডাৰ, আচবাবৰ বং—চৰ "ক্ৰীম" বং দেখা পাব। কাৰণ, ক্ৰীম বং মই স্বাস্থ্যৰ প্ৰতীক বুলি ভাবো, কিন্তু কথা হ'ল—মোৰ এই যে জীৱন, এইটো কি মই এনেয়ে পাইছো? মই চিন্তা কৰিবলগীয়া হোৱা নাই? কল্পনা কৰিবলগীয়া হোৱা নাই? পৰিশ্ৰম কৰিবলগীয়া হোৱা নাই? জানা, সপ্তাহত দুদিনকৈ মই নিজে গৈ কাঠৰ কুপৰ ওচৰত তম্বু তৰি থাকো? জানা, সপ্তাহত মই কিমান কিউবি কাঠ চাপ্লাই কৰো? জানা, তাৰ বাবে কিমান চিন্তা আৰু শ্ৰম কৰিবলগীয়া হয়? মন্ত্ৰীৰ পৰা বেজাৰলৈকে কাক কিমান দান-দক্ষিণা কৰিবলগীয়া হয়। নহ'লে কি এনেয়ে কাম হয়? জানা মোৰ স্ত্ৰীয়ে হৰিণাৰ মাংসৰ বাহিৰে হাঁহ, হাগলীৰ মাংস নাখায়? এতিয়াও 'বেফ্ৰিজাৰেটৰ'ত এটা তপিনা পাব পাৰা; কিন্তু কথা হ'ল—এইবোৰ কি এনেয়ে হয়? মই এটা চিনেমা হলৰো পামিট পাইছো আৰু কাম আৰম্ভ কৰিছো। এইবোৰ কি এনেয়ে হয়?"

: "ওঁ, ওঁ নিশ্চয় নহয়। এনেয়ে কেনেকৈ হ'ব? কিন্তু এইবোৰ কাৰ কাৰণে কৰিছা? তোমাক ইমানবোৰ মাটি-সম্পত্তি, ঘৰ-দুৱাৰ, টকা-পইচা কিয় লাগে? আনৰ কথা তুমি কেতিয়াবা ভাবানে?"

: "কোনে কৈছে নাভাবো? যি কয় সি মূৰ্খ। মই প্ৰতি বছৰে কাতি বিহৰ দিনা "কাঙাল-ভোজন" পাতো। এই নগৰৰ আৰু ওচৰৰ গাওঁ-ভাইৰ হেজাৰ-বাৰশ ডিঙকাৰী আহি পেট ভৰাই খাই যায়হি। মই মোৰ স্বৰ্গীয় পিতৃৰ নামত এটা স্কুল সজাই দিছো আৰু তুমি, তুমি কোনোবা পাৰ্টিৰ মানুহ নেকি? কোন পাৰ্টি—কংগ্ৰেছৰ? আঃ দেখা নাই মোৰ নিজৰ ব্যৱহাৰত সদায় খদ্দৰ? নে জনসংঘ? জানা, যোৱাবাৰ যেতিয়া জনসংঘৰ সভা হয়, মই দুটা "ডিনাৰ" দিছো, পেণ্ডেলৰ খুটা ছটিৰ পৰা শ্বেটজৰ কাঠ বেৰলৈকে মই ফ্ৰি চাপ্লাই দিছো। নে কমিউনিষ্ট? হেৰা! তোমালোক ডেকা ল'ৰাবোৰক কি ধনজন্ম

বায়ুয়ে পাইছে ক'ব নোৱাৰো। তথাপি মই সেইটো পাৰ্টিকো ইলেক্-
চনৰ সময়ত দহ হাজাৰ টকা দিছো। কোৱা, মই কাক দিয়া নাই ?
কাৰ কথা ভবা নাই ? মোৰ কাৰণে কংগ্ৰেছ, জনসংঘ, কমিউনিষ্ট
কোনো পাৰ্থক্য নাই।”

ঃ “জানো, জানো। কথা হ'ল, তোমাৰ এই যে মহানুভৱতা—
ই হ'ল তোমাৰ “বক্ষা-কৰচ”। তুমি ভাবানে তোমাৰ অন্তৰৰ
কথা মই নাজানো বুলি ? তুমি জানানে, তোমাৰ কাঙাল-ভোজনৰ
পৰা আৰম্ভ কৰি এই আটাইবোৰ কাৰ্য্যৰ ঠাঁৱত যে একোটা গোপন
অভিলাষ আছে, সেই কথা মই ফট্‌ফটিয়াকৈ জানো ?”

ঃ “জানা, তুমি কেৱল মানুহৰ দোষটো আগতে দেখা। এবাৰ
চিন্তা কৰি চোৱাচোন--আমাৰ দেশত মোতকৈ সহস্ৰ গুণে সম্পত্তিবান
কিমান মানুহ আছে, অথচ কেইজনে মোৰদৰে কাঙাল ভোজন পাতিছে ?
দান-দক্ষিণা কৰিছে ? স্কুল-ঘৰ দিছে ? সেইবোৰ কি কোনো হিচাবত
নপৰে ? তোমালোক সাংঘাতিক ঈৰ্ষাকাতৰ--সাংঘাতিক। ভাল পাল-
হেঁতেন যদি আৰু নিৰালংকৰতা মানুহৰ দৰে মই এসাজ খাই এসাজ
লগোন দিবলগীয়া হ'লহেঁতেন ; ভাল পালহেঁতেন, যদি মোৰ ল'ৰাই
মেট্ৰিক পাছ কৰি পিয়ন কাম এটাৰ কাৰণে অফিচে অফিচে মূৰ খুন্দ-
য়াই অৱশেষত ঘৃণ্য-বেকাৰ জীৱন এটা যাপন কৰিলেহেঁতেন ; ভাল
পালহেঁতেন যদি মোৰ, মোৰ ছোৱালী বিয়া দিবলৈ যোগ্য নথকাৰ
বাবে ঘৰতে আধাবুৰী হৈ নানা দুৰ্নামৰ ভাগী হ'লহেঁতেন ; ভাল
পালহেঁতেন--যদি মোৰ স্ত্ৰীয়ে কঙ্কালসৰ হৈ দিনটো গেবাৰি খাটিব-
লগীয়া হ'লহেঁতেন। তেতিয়া! একেবাৰে সহানুভূতিত গদগদ হৈ
মোৰ প্ৰাপ্য খাদ্য আৰু আশ্ৰয়ৰ বাবে মোৰ ল'ৰাৰ বেকাৰ জীৱনৰ
অন্ত পেলাবৰ বাবে, মোৰ পৰিয়ালৰ সংস্থানৰ বাবে সহায় কৰিবলৈ
আগবাঢ়ি আহিলাহেঁতেন, বহুতাবে মোৰ কাণ ঘোলা কৰি শোভাযাত্ৰালৈ
মোৰ পৰিয়াল উলিয়াই নিব পাৰিলাহেঁতেন ; কিন্তু মই যেতিয়া নিজৰ
ভৱিত নিজৈ থিয় দি--তোমালোকৰ ককণাৰ পাত্ৰ হ'বলগীয়া অৱস্থাৰ
হাত সাৰিলো, তেতিয়াই মই তোমালোকৰ শত্ৰু হৈ পৰিলো নহয় ?

জানো, জানো বুইছা, মই চৰ ৰাজনৈতিক “চাল” জানো। তোমা-
লোকে নিবিচাৰা মানুহৰ কিবা উন্নতি হওক, নিবিচাৰা মানুহে নিজৰ
চিন্তা আৰু শ্ৰমেৰে নিজকে প্ৰতিষ্ঠা কৰক। জানো নহয়--তোমালোক
সাংঘাতিক ঈৰ্ষাকাতৰ-----।”

ঃ ঠিকেই কৈছা, ঈৰ্ষাকাতৰ; কিন্তু কথা হ'ল—তুমি যে এইবোৰ
কৰিছা কাৰ কাৰণে কৰিছা?”

ঃ “ক'লো নহয়, মোক ভালকৈ জীয়াই থাকিবলৈ লাগে। মোৰ
ল'ৰা-তিৰোতাক মই ভালকৈ জীয়াই থাকিবলৈ দিবলৈ বিচাৰো।”

ঃ “সেইবুলি তুমি বিজাৰ্ভত ফৰেষ্টৰ কাঠ কাটি তহিলং কৰিবা ?
এহেজাৰ কিউবিক্ কাঠ চাপ্ৰাই কৰি দহহেজাৰ কিউবিকৰ দাম আদায়
কৰিবা ? সেইবুলি তুমি কাঠৰ কল আৰু হাবিৰ বনুৱাবোৰক আধা-
পেটীয়াকৈ ৰাখিবা ? সেইবুলি তুমি সপ্তাহত দুদিনকৈ হাবিৰ তলৰ
তম্বুত কোনোবা কুমাৰী ছোৱালীৰ সতীত্ব নষ্ট কৰিবা আৰু তুমি
সপ্তাহৰ বাকী পাঁচোটা দিন আদৰ্শ পিতৃ, আদৰ্শ স্বামী, আদৰ্শ দাতা,
আদৰ্শ বন্ধুসায়ী হৈ জীৱন-যাপন কৰিবা ? তুমি কাকো ভাল নোপোৱা,
তোমাৰ কোনো লক্ষ্যও নাই, উদ্দেশ্যও নাই। তুমি কেৱল টকা ঘটা
এটা উন্নত মেচিনত পৰিণত হৈছা। তোমাৰ ডেকা কালৰ চিন্তা, কল্পনা
আৰু অনুভূতিৰ মৃত্যু ঘটাব পিছত তুমি এটা মৃত্যুৰূপে জীৱন যাপন
কৰিছা।”

ঃ “চুপ থাকা, মনে মনে থাকা, বাহিৰ হৈ যোৱা। মোক তুমি
জোকাই নল'ৰা। জানা, জানা-----?”

ঃ “জানো; জানো সেইখন হাতেৰেই হাবিৰ মাজত তুমি দুবাৰ
দুটা মানুহ গুলীয়াই মাৰি নৈত উটাই দিছা। জানো সেইখন হাতেৰেই
তুমি ঘৰত পত্নীক আৰু ল'ৰা-ছোৱালীক মৰম কৰা আৰু হাবিৰ
মাজত দুৰ্দশাগ্ৰস্তা ছোৱালীক কাষ চপাই লৈ তোমাৰ বৃত্তুক্ষা পূৰণ
কৰিছা।”

ঃ “ছিঃ ছিঃ ছিঃ--তুমি মনে মনে থাকা। তুমি নাজানা। তুমি
নাজানা। আচলতে মই এটা সুখৰ জীৱন যাপন কৰিবলৈ বিচাৰো
আৰু মোৰ সুখৰ বাটত যেনে বিঘিনি হৈ থিয় হয়, মই তাকে আঁতৰাই
পঠাবলৈ বাধ্য হওঁ। নক'ৰা, নক'ৰা--কোনোবাই শুনিব। মোক

ঘৃণা কৰিব। সেই কথা মই সহ্য কৰিব নোৱাৰো। মই ঈৰ্ষাৰ পাত্ৰ হ'বলৈ বিচাৰো, ঘৃণাৰ পাত্ৰ হ'বলৈ নিবিচাৰো।”

: “কিন্তু তুমি যে সুখ সুখ বুলি কৈছা কেনেকুৱা সুখ? তুমি নিজ হাতে গুলী চলোৱাৰ পিচত তোমাৰ পথৰ কন্টক আঁতৰিলে সঁচা, কিন্তু মানসিক শান্তি তুমি পাইছানে? ইমানবোৰ দুষ্কাৰ্য্য কৰি তুমি এটা বিৰাট অট্টালিকা সজালো--অতিৰিক্ত দামী আচবাবেৰে ঘৰ ভৰাই পেলোৱা। তোমাৰ শোৱা কোঠা আৰামদায়ক কৰি সজালো, কিন্তু তুমি তোমাৰ মনৰ আশ্ৰয়ৰ বাবে, মনৰ শান্তিৰ বাবে অকণমান এইকুৰা ঠাই গোটাই ল'ব পাৰিলানে? তুমি আচলতে কাকো ভাল নোপোৱা। তোমাৰ পত্নীক, তোমাৰ ল'ৰাক, তোমাৰ ছোৱালীক কাকো ভাল নোপোৱা। তুমি শপত খাই কোৱাচোন--তোমাৰ পৰিয়ালৰ, তোমাৰ বন্ধু-বান্ধৱ, ইষ্ট-মিত্ৰ বৃত্তি সকলৰ ভিতৰত কোনখন মুখ তোমাৰ আটাইতকৈ প্ৰিয়তম। তুমি এবাৰ বিচাৰ কৰি চোৱাচোন তুমি আচলতে যাক ভাল পাওঁ বুলি গৰ্ব কৰা, সিহঁতক দৰাচলতে তুমি ভাল পোৱানে? এখন এখনকৈ মুখ মনত পেলোৱা; তাৰ পিছত ভাবা, কিবা উত্তৰ পাইছানে--কাক ভালপোৱা?”

: “নাই নাই, নাই মোক তুমি পাগল কৰি নুতুলিবা। মোক শান্তিৰে থাকিবলৈ দিয়া। মোক জিৰণি ল'বলৈ দিয়া। তুমি নাহাঁহিবা, বিদ্ৰূপ নকৰিবা।”

: “তুমি সাংঘাতিক স্বার্থপৰ। তুমি কাৰো কথা নাভাবা। তুমি তোমাৰ পৰিয়ালৰ প্ৰতি এটা কেৱল সংস্কাৰগত দায়িত্ব অনুভৱ কৰা। আক তাকে তুমি প্ৰেম বুলি ভাবা। কিন্তু সেই দায়িত্বৰ পৰা হাত সাৰিব পৰাহ'লেই তুমি সুখী হ'লাহেঁতেন। তোমাৰ এই স্বার্থ-পৰতাক তুমি কপোৰ-কানি, গহনা-পাতি, আচবাব, ঘৰ-দুৱাবেৰে ঢাকি থ'বলৈ বিচাৰা। তুমি দেখুউৱা যেন তুমি পৰিয়ালটোক গভীৰ ভাবে ভালপোৱা বাবেই অত শ্ৰমৰ বিনিময়ত, বুদ্ধি আৰু কৌশলৰ বিনিময়ত আঁজলিয়ে আঁজলিয়ে ধন ঘটিছা। মিছা, মিছা, মিছা। তোমাক মই বাটলৈ টানি নিম। তোমাৰ গাড়ী, বাৰী, সা-সম্পত্তি, ল'ৰা-ছোৱালী, তিৰোতাৰ মাজৰ পৰা মই তোমাক মুকলি আকাশৰ

তললৈ উলিয়াই নিম ; তোমাৰ মই সকলো দুশ্কাৰ্য্যৰ ওৰ পেলোম ।
তোমাক মই—তোমাক মই-----।”

ঃ “নাই, নাই, নাই তুমি তেনেকৈ দাঁত নক’ৰছিবা । মোৰ
ভয় লাগে, ভীষণ ভয় লাগে । তাতকৈ তুমি মোক মাৰি পেলোৱা ।
মোক শান্তিত মৰিবলৈ দিয়া । মোক গুই থাকিবলৈ দিয়া । মই
সকলোৰে পৰা আঁতৰি শান্তিত মৰিবলৈ বিচাৰো । কাৰণ, কাৰণ কি
জানা ? মই, মই পৃথিৱীত আটাইতকৈ ভাল পাওঁ—মোক,—মোৰ
ইচ্ছাক, মোৰ অকাংক্ষাক, মোৰ শৰীৰক—মোৰ শৰীৰক—আঃ--
নামাৰিবা—আঃ নামাৰিবা—নামাৰিবা—নামাৰি-----।”

আন্ধাৰত নিজৰ মুখ

টোপনি নাই—গোটেই ৰাতি তাৰ টোপনি নাই। গৰমত গাৰ কাপোৰ দলিওৱাদি সি তাৰ স্বগজুৰ পৰা সকলোবোৰ চিন্তা দলিয়াই পেলাবলৈ যত্ন কৰিছে—তাক আহি বেটি ধৰা সকলোবোৰ শব্দ আৰু ছবি সি মনৰ পৰা মচি পেলাই শুবলৈ যত্ন কৰিছে। চকু মুদিলেই সৰু ল'ৰা এটাৰ মুখ এখন যেন আগবাঢ়ি আহে : কিবা এটা ক'বলৈ দুয়োটা ওঁঠ গোল কৰি লোৱা এখন মুখ। সি চকু মেলি দিয়ে। তাৰ অকলশৰীয়া ঘৰটোৰ ভিতৰত আৰু বাহিৰত বিয়পি থকা ডাঠ নিৰ্জনতাৰ মাজেদি যেন মানুহৰ সমদলৰ শব্দবোৰ বাঢ়ি আহে--ভাব হয় শব্দবোৰৰ ফ্ৰিকুৱেন্সি বাঢ়ি গৈছে আৰু সিহঁত জীৱন্ত হ'বলৈ ধৰিছে—সিহঁতে তাৰ অডিটৰি নাৰ্ভত হেঁচা দিবলৈ আৰম্ভ কৰিছে আৰু সি কাতৰ হৈ উঠিছে। সি চকু মেলি দিয়ে। নিস্তব্ধ চহৰৰ বুকুৱেদি পাৰ হৈ যোৱা অকলশৰীয়া একোখন গাড়ীৰ শব্দত, দূৰত পাৰ হৈ যোৱা ৰেলৰ উকিৰ শব্দত আৰু ৰেলৰ এটা ক্ৰমবিলীয়মান চলন্ত গতিৰ শব্দত, ক'ৰবাত ভুকি উঠা কুকুৰৰ বিৰক্তিকৰ শব্দত—এনে ধৰণৰ শৃংখলাহীন আৰু আকস্মিক শব্দৰ পুনৰাবৃত্তিত তাৰ দায়ু উত্তেজিত। এই শব্দবোৰৰ গাত ভেঁজা দি তাৰ কোঠাত যেন দিনৰ শব্দ-

বোৰৰ পুনৰুত্থান ঘটিছে—সিহঁতে তাৰ কাণৰ পৰ্দাত উপৰ্যুপৰি আঘাত কৰিছে : ফ্ৰিক্‌চেন্সি খুব হাই, তাৰ তৰংগ-দৈৰ্ঘ্যৰ কোনো হিচাপ উলিওৱা সম্ভৱ নহয়। কাৰণ, ধ্বনিবোৰ বিভিন্ন দৈৰ্ঘ্য আৰু ওজনৰ, আৰু সিহঁতৰ এটা মিশ্ৰিত ধ্বনিৰ বে-হিচাপী প্ৰকাশৰ মাজত সিহঁতৰ ব্যক্তিগত বিচিত্ৰতা বিলীয়মান। তাৰ মাজত স্পষ্ট হৈ ধৰা দিব খোজা মুখৰ ছবিবোৰ গলি যায় আৰু মুখৰ বিভিন্ন অংশবোৰ বিকৃত হ'বলৈ ধৰে। ভাব হয়—দুই-এখন মুখৰ লগত তাৰ অন্তৰংগ পৰিচয় আছিল।

॥ দুই ॥

সি ভাবিব নোখোজে। সি পাহৰি যাব খোজে। কিন্তু সমগ্ৰ দিনৰ ঘটনাবলীৰ ছবিবোৰ শাৰী পাতি তাৰ মগজুলৈ আগবাঢ়ি আহে—ঠিক যেন শাৰী পাতি অহা দুপৰৰ মিছিলটো—সৰু-ডাঙৰ বিভিন্ন মানুহৰ সমদল—হাতত প্লেকাৰ্ড আৰু মুখত শ্ল'গান। এসময়ত সিহঁতেও এনেকৈ সমদল-যাত্ৰাত উৎসাহ আৰু উত্তেজনাৰে যোগ দিছিল। কিহৰ সমদল এতিয়া পাহৰি গৈছে—সি তেতিয়া স্কুলৰ তলৰ শ্ৰেণীত—হাফ-পেণ্ট আৰু হাফশ্বাৰ্ট পিন্ধা তজবজীয়া এটা ল'ৰা ব'দত ঘামি গৈছিল চিঞৰোতে ডিঙি শুকাই গৈছিল, ওপৰলৈ হাত দাঙি ধ্বনি দিওঁতে দিওঁতে হাত বিষাই গৈছিল; তথাপি খন্তেক ব'বলৈ আজৰি নাই—সি নগলে যেন দেশ নৰব—সি নিচিঞৰিলে যেন কোনেও সিহঁতৰ কথা নুশুনিব—এই প্ৰত্যয়ত কিশোৰ মুখমণ্ডলৰ কোমল মাংসপেশীতো যে এটা কাঠিন্যৰ ছবি জিলিকি উঠিছিল। হঠাৎ কোনোবাই ক'লে, কোৱে ক'লে মনত নাই—স্কুলৰ শিক্ষক হ'ব পাৰে, ওপৰ শ্ৰেণীৰ ডাঙৰ ল'ৰা হ'ব পাৰে নাইবা আন কোনোবা হ'ব পাৰে, “এই পেন্দুকণাটোক কি লৈছা?”

লগে লগে পেন্দুকণা কিশোৰৰ পৌৰুষ উদ্ভেজিত : “যামেই মই। কোনোবাই ক'লে, “ইয়াক আগত দিয়া, মাৰটো তাৰ মূৰতে পৰক।”

॥ তিনি ॥

অনেক ঘটনা বা অসংটনাৰ খণ্ড খণ্ড চিত্ৰ যেন ইম্প'জ্‌ড আৰু ছুপাৰ ইম্প'জ্‌ড হৈ গৈছে--এতিয়া সিহঁতৰ কোনো কালানুক্ৰমিক শৃংখলা সম্ভৱ নহয়। তদুপৰি, সিহঁত প্ৰায় বিস্মৃত আৰু নতুনকৈ মস্তিষ্কৰ মাজত পুনৰ্গঠিত, যাৰ ফলত অনেকেই সিহঁতৰ মৌলিকত্ব হেৰুৱাই পেলাইছে। মৌলিকত্ব যদি আছেও সিহঁত ক্ৰমাৎ অপৰিচিত হ'বলৈ ধৰিছে--যিদৰে এলবামৰ পুৰণি ছবিত চিনাকি মানুহৰ মুখৰ ছবিৰ সাদৃশ্য আৱিষ্কাৰ কৰিলেও সেই অতীতৰ মুখৰ লগত বৰ্তমানৰ সম্পৰ্ক চিহ্নপ্ৰায় হৈ ধৰা দিয়ে--তেনেকুৱা কিবা এটা। ভাব হয় ছবিবোৰ মদকৰা হৈ গৈছে--ঠায়ে ঠায়ে বং এবাই গৈছে আৰু চিনিৰ নোৱাৰা হৈছে--কিন্তু ছবিবোৰ আছে। ভাব হয় নতুন ছবিবোৰো ধূসৰ আৰু অস্পষ্ট।

॥ চাৰি ॥

ঘটনাবোৰ চিত্ৰ আৰু ধ্বনি হৈ তাৰ চকুৰ আগত ভিৰ কৰিছেহি--সি জাঁতৰাই পঠাব খুজিলেও চলন্ত ৰূপত সিহঁতৰ দ্ৰুত অহা-যোৱা : আগদিনা ৰাতি কন্ট্ৰল ৰুমৰ সভা--ওপৰৰ হুকুম আৰু পুৱাৰ দায়িত্ব। পুৱা তাক এটা প্লেটুন আৰ্মড্ ফ'ৰ্চ দিয়া হ'ল আৰু সি প্ৰথমবাৰৰ বাবে তাৰ সিৰাই-সিৰাই অনুভৱ কৰিলে এটা উত্তেজনা--সি যি কোনো মিছিন বাধা দিব পাৰিব, ছত্ৰভংগ দিয়াবলৈ লাঠি চাৰ্জ কৰাৰ পাৰিব আৰু গুলী চলোৱাৰ পাৰিব। কলেজৰ অধ্যাপনা এৰি আহি এই নতুন চাকৰিত সোমোৱাৰ পিছত এই প্ৰথমবাৰৰ বাবে সি অনুভৱ কৰিলে সি এটা দুবিনীত যন্ত্ৰৰ অংশবিশেষ--তাৰ কোনো স্বাধীন সত্তা নাই--অধিকাৰ নাই--ব্যক্তিত্ব নাই।

॥ পাঁচ ॥

শৈশৱৰ কিছু স্মৃতিত দুৰ্লি আছে চাৰ্কাছৰ এটা তম্বু--ওপৰত ওলমি থকা বহী আৰু বদত কৰা খেল--আঃ কি ভয়ানক--এই পৰে--এই

পৰে। হঠাৎ পৰি যাব পাৰে। তলত জকাৰটোৰ বান্দৰামি অসহ্য—
ওপৰৰ পৰা এটা মানুহ সৰি পৰাৰ সম্ভাৱনা অথচ জকাৰটোৱে তা-না-
না-না-না- সুৰত আৰম্ভ কৰিছে বান্দৰামি। ছোৱালীজনীয়ে এডাল
ৰদ এৰি দিলে আৰু সৰি পৰোঁ পৰোঁ হৈ তলৰ ৰদ এডালত আহি
বৈ গ'লহি। সি তেতিয়া সৰু। হঠাৎ ওপৰলৈ চাই সি চকু মুদি
দিলে। সি মাকক ক'লে,—“ইয়াৰ পৰা ওলাই ব'লা—মই নাচাওঁ—
মই নাচাওঁ।”

কি আচৰিত। যেতিয়া এটা বিন্দুত সকলো চকু স্থিৰ—এটা কিশোৰ
প্ৰাণ সেই বিন্দু দেখি শংকিত। মাকে ক'লে, “চাচোন—কি সুন্দৰ
খেলা খেলিছে।” সি কান্দি দিলে—“মৰি গ'লে কি হ'ব?”

সি ডাঙৰ হোৱাৰ পিছত মাকে কেতিয়াবা কয়, “ইয়াৰ ইমান ডয়—
জানে বাইদেউ ডয় নহয়—তাৰ ভিতৰত কিজানি কিবা এটা আছে—
সহিব নোৱাৰে—।” জেঠায়ে কয়, “নহব কেনেই—দেউতাক কি আছিল—
কাৰোবাৰ গাৰ পৰা এটোপ তেজ ওলোৱা দেখিব নোৱাৰিছিল। এবাৰ
কি হ'ল জান—” মাই হুমুনিয়াহ কাঢ়ে, “মই নাজানোনে? কাৰোবাৰ
গাটো অকমান তপত হ'লেই অস্থিৰ হৈ পৰে। ই যেতিয়া সৰু, তেতিয়া
কেতিয়াবা অকমান বেছিকৈ কান্দিগৈই উদ্ধিগ্ন হৈ পৰে—মই নাজানোনে—
বেহাগ শুনিগৈ তপ-তপকৈ চকুপানী সৰি পৰে—কয় কি জানে?
—মানুহৰ ভিতৰৰ চকুপানী সুৰ হৈ সৰে—কিন্তু অৱশেষত মোক
কান্দিবলৈ এৰি থৈ।”

॥ ছয় ॥

ওপঙি আহে এটা মতা কুকুৰাৰ ছবি—কি তাৰ অহংকাৰ! মূৰৰ
ফুল নচুৱাই, ডিঙি ফুলাই সি যেতিয়া ৰাজকীয় গাভীৰ্যৰে মাতে কক্
কক কক্ ক-অ-ক্, তাৰ ফান ল'ৰি থাকে, ইফালে-সিফালে চায় আৰু
যেন কাৰোবাক হুকুম দিয়ে। সি সৰু কুকুৰাবোৰৰ গাৰ্জেন হৈ ঘূৰি
ফুৰে। দুলমামাই এটা নতুন জাতৰ কুকুৰা আনিগৈ আৰু সিদ্ধান্ত
হ'ল আগৰ কুকুৰাটোৰ কোনো প্ৰয়োজন নাই। সন্ধ্যাৰ আজীবন

পাকঘৰৰ বাৰাণ্ডাত যেতিয়া দুল মামাৰ হাতত সি কক্ককাবলৈ ধৰিলে, পাখি মাৰি ছটফটাবলৈ ধৰিলে, শব্দ শুনি সি দৌৰি গ'ল—সি দেখিলে দুল মামাৰ দুহাতৰ পৰা সি লেতু-সেতু হৈ সৰি পৰিছে—সি জোৰেৰে কান্দি উঠিল,—“কিয় মাৰিলা—কিয় মাৰিলা? জীয়াই দিয়া—জীয়াই দিয়া--”

অসম্ভৱ—জীয়াই দিয়া অসম্ভৱ। জীৱন কেৱল ল'ব পাৰি—দিব নোৱাৰি। আঃ কি যন্ত্ৰণা—কিয় তাৰ মস্তিষ্কৰ স্নায়ু-সন্ধি তাৰ ইচ্ছাৰ বিৰুদ্ধে সক্ৰিয়—অনেক বিচিত্ৰ ছবি প্ৰবাহিত হ'বলৈ ধৰিছে—মানুহৰ মুখ, জন্তুৰ মুখ, নৈসৰ্গিক প্ৰকৃতি—চহৰৰ আলিবাট—কত কি ছবি আৰু শব্দৰ প্ৰবাহ—দুখ আৰু সুখ—হাঁহি আৰু কান্দোন—

॥ সাত ॥

প্ৰতিটো মুহূৰ্ত্ত কি ভয়ানকভাৱে বিপদজনক। আঘাত মৃত্যু যেন অদৃশ্য হৈ আলিৰ কাষত বৈ আছে—গাৰ কাষত থিয় দি আছে। এটা দুৰ্ঘটনাৰ মাজেদি সি আহিব পাৰে—পৰিকল্পিত ষড়যন্ত্ৰৰ মাজেদি আহিব পাৰে—আত্মহত্যাৰ এটা প্ৰৱণ আবেগ হৈ আহিব পাৰে—অপ্ৰতি-ৰোধা আৰু অমোহ। সি যেন দেখা পায় তাৰ কলেজীয়া দিনৰ বন্ধু বতনৰ মুখখন। চবে কয়—কি অভদ্ৰ ল'ৰা—ডাঙৰ-সৰু নামানে—মুখৰ লেকাম নাই—ছোৱালীবোৰক বেয়া কথা কয়—বাস্তাৰ ভিষ্কাৰী-বোৰক গালি-গালাজ কৰে। কিন্তু, কি অশুভ—নিজৰ খোৱা বস্তু নি সি ভিষ্কাৰীবোৰক গালি-গালাজ কৰি কৰি বিলাই দিছিল : “চালা তহঁতৰ পৰা একো এটা খাব নোৱাৰি—খাবলৈ ল'ম মুখলৈ চাই থাকিব।”

সি বতনক ক'লে, “তই যদি সিহঁতক খাবলৈকে দিয়, গালি পাৰ কিয়?” বতনে সমান তীব্ৰতাৰে উত্তৰ দিলে, “মই সিহঁতক গালি পাৰিছো নেকি? মই মোক গালি পাৰিছোঁ।”

বতনৰ উত্তৰত তাৰ বুকুখন যেন বিম্বাই গৈছিল।

হঠাৎ তাৰ যেন ভাৱ হৈছে—সেই বতনক যেন এইমাত্ৰ এখন চলন্ত গাড়ীয়ে চেপি থৈ গ'ল—ভাৱ হ'ল,—বতন চিঞৰ মাৰি পৰি গৈছে—

এটা বিকট শব্দ কৰি গাড়ীখন বৈ গৈছে—তাৰ মূৰটো ভাগি চেপেটা হৈ গৈছে—মূৰৰ ঘিউ ছিটিকি পৰিছে—কল-কলকৈ তেজ ব'বলৈ আৰম্ভ কৰিছে--ভাব হ'ল গাড়ীখনত সি বহি আছে। সি চিঞৰি উঠিল “ৰতন....।” ছুপাৰ ইম্প'জ্‌ড হৈ গৈছে--ইটোৰ ওপৰত সিটো। পিছফালৰ ছবি ফে'ড্‌আউট হৈ গৈছে। “আঃ”—সি মূৰটো হেঁচি ধৰিলে।

॥ আঠ ॥

জাঁত-কলৰ দৰে শব্দ উঠিছে—কৰ্কশ শব্দ—শিলঙটি গুড়ি হোৱাৰ শব্দ—দাঁতত সি যেন সিৰ-সিৰণি অনুভৱ কৰিছে আৰু ভাব হৈছে মাখনীৰ মুখখন তাৰ মাজত সোমাই পৰিছে। তাইৰ চিঠিৰ আদ্ৰতা হেৰাই গৈছে আৰু তাই এটা কাঠিন্য লৈ যেন আকৌ ওলাই আহিছে। তাই যেন ধিক্কাৰ দিছে, “ছিঃ ছিঃ কেনেকৈ হেৰুৱালো বুকুজেপৰ পৰা ? ইমান অসাৱধান ! তুমি আৰু ঘূৰাই পাম বুলি ভাবানে ? মই তেতিয়াই কৈছিলোঁ—যাব নালাগে দিয়া—কি দৰ্কাৰ—বেছি আশা কৰি কি লাভ ?”

মাখনীৰ মুখৰ শব্দবোৰ যেন ভীষণ ল' ফ্ৰিকুৱেন্সিত ধৰা দিছে—অৱশ্যেই মাখনীৰ স্বৰতন্ত্ৰীত হাই ফ্ৰিকুৱেন্সিৰ তৰংগ স্বাভাৱিকভাৱেই অসম্ভৱ—কিন্তু তব্ৰাহ তাইৰ শব্দবোৰ স্পষ্ট। কাৰণ, মাখনীয়ে আবিষ্কাৰ কৰিছিল যে তাৰ ভিতৰৰ তন্ত্ৰী কেইডাল ভীষণ সংবেদনশীল। কাৰণ, তাই যেতিয়া সৰু সিহঁতৰ ওচৰা-উচৰিকৈ আছিল, আৰু সেই সময়তে এদিন, বোধকৰোঁ বিজয়ে (এতিয়া সি ডাঙৰ ঠিকাদাৰ) মাখনীৰ চকুত ধূলি মাৰি দৌৰি পলাই গৈছিল—মাখনীয়ে কান্দিবলৈ ধৰিলে আৰু সিও কিংকৰ্তব্যবিমূঢ় হৈ কান্দিবলৈ ধৰিলে। কাৰণ, তাৰ ভাব হৈছিল মাখনী কণা হৈ যাব--তাই আৰু কোনোদিন একো নেদেখিব। শৈশৱৰ ঘটনাবোৰ গুনোতে গুনোতে সজীৱ হৈ আছে। মনত পৰিছে এবাৰ মাখনীৰ জ্বৰত যেতিয়া সিহঁতৰ ঘৰত ডাক্তৰ, কম্পাউণ্ডাৰ দৰবৰ সমাগম, সেই সময়ত সি মাখনীৰ বিছনাৰ কাষত বৈ একান্ত মনে

আৰু ভীষণ উত্তেজনাৰে লক্ষ্য কৰি আছিল—তাইৰ যেন উশাহ বন্ধ হৈ নাযায়। সি মনে মনে প্ৰাৰ্থনা কৰিছিল—মাখনী যেন ভাল হৈ উঠে। সি তাইৰ কাষৰ পৰা আঁতৰা নাছিল।

মাখনীৰ মাকে কৈছিল, “প্ৰদীপৰ মনটো দেখিছেনে বাইদেউ কিমান কোমল।” মাকে কৈছিল, “ইয়াক লৈ যে মোৰ কি চিন্তা কি ক’ব? আজি-কালিৰ সংসাৰত ই কেনেকৈ থিয় দিব ক’বই নোৱাৰোঁ।”

“ইঃ তেনেকৈ নাভাবিব দেই। চাব, সঁচাকৈ ই মানুহ হ’ব। তাৰ মুখখনত ভিতৰৰ কোমলতা এটা আছে জানে?”

সি জোৰেৰে চকু মুদি দিলে আৰু নিজৰ ভিতৰতে যেন সকলো শক্তিৰে প্ৰতিবাদ কৰি উঠিল,—“নাই-নাই মোৰ কোনো কোমলতা নাই—মিছা কথা—মিছা কথা—”

॥ ন ॥

সি অনুভৱ কৰিলে—ৰাতিৰ নগৰৰ নিস্তন্ধতা মৰিশালিৰ নিস্তন্ধতালৈ ৰূপান্তৰিত। তাৰ কোঠাত থকা ঘড়ীটোৰ টিক্-টিক্ শব্দই যেন অতিশয় কঠিনভাৱে সেই নিস্তন্ধতা ভাঙি দিছে। বাহিৰৰ ছাঁ আৰু আন্ধাৰ ভেণ্টিলেটৰৰ কাঁচত খুন্দা খাই বৈ গৈছে—তাৰ সৰু ঘৰটো যেন এটা সৰু দুৰ্গলৈ ৰূপান্তৰিত হৈছে। ভাব হৈছে—চাৰিওফালে দিনৰ মিছিনৰ মানুহবোৰ আহি থূপ খাইছেহি। সিহঁতে যেন একেলগে চিঞৰি উঠিব খুজিছে—সি সিহঁতৰ চিঞৰ শুনা নাই, কিন্তু চিঞৰোতে হোৱা চকু-মুখৰ ছবিবোৰ দেখিছে : উত্তেজিত আৰু আন্তৰিক। হাতৰ মুঠিবোৰ ওপৰলৈ উঠিছে, ডিঙিৰ সিৰবোৰ ফুলি উঠিছে, মুখ-বোৰ ব’দত ৰঙা পৰিছে, ঘামত মুখবোৰ চক্‌চকীয়া হৈ পৰিছে। লাহে লাহে যেন সিহঁতৰ মুখৰ শব্দবোৰ সি শুনিবলৈ পাইছে। তাৰ ভাব হৈছে—মানুহবোৰৰ মাজত ৰতন আছে, মাখনী আছে, মাখনীৰ ফুটফুটীয়া ফুকটো জিলিকিছে আৰু কি আচৰিত যেন এটা হাফপেণ্ট আৰু হাফচাৰ্ট পিন্ধি সিও আছে। পোহৰত একোবাৰ মানুহবোৰ যেন জিলিকি উঠিছে—সিহঁত আগবাঢ়ি আহি আছে—তাৰ ফাললৈ যেন

হাতবোৰ মেলি আহিছে—সি ঘামি গৈছে, উত্তেজনাত থকথককৈ কঁপিছে—
আৰু হঠাৎ সি তাৰ প্লেটুনটোৰ ফালে ঘূৰি চাই দেখে তীখাৰ কাঠিন্য
স্থিৰ হৈ আছে। সি মানুহবোৰৰ ফালে চাইছে—তাৰ দৃষ্টি উদ্ভাস্ত
হৈ পৰিছে—তাৰ মাজত যেন মাকৰ মুখখন আৰু মাকে কৈছে—“ইয়াৰ
মাজত কিজানি কিবা এটা আছে”—নাই নাই, সি জোৰকৈ চকু মেলি
ধৰিছে—তীব্ৰ বঁদত তাৰ চকু চাঁৱ মাৰি ধৰিছে—সি জোৰেৰে কাৰোবাক
ধমক দিছে—কাৰোবাক কিবা কৈছে—কি কৈছে সি ক’ব নোৱাৰে—
তাৰ কথা মনত পৰিছে (“এই পেন্দুকণাটো”)—সি শৰীৰৰ সমস্ত শক্তিয়ে
চিঞৰি উঠিছে—

বেলিৰ তীব্ৰ পোহৰত ৰাজআলিৰ মিছিলৰ সন্মুখত প্ৰদীপ—হাতৰ
মুঠিত এহাতে তাৰ বিবেক আৰু এহাতে বাকদ। বৰ্মৰ মাজত আবৃত
তাৰ মুখমণ্ডল ইম্পাতৰ দৰে কঠিন। সি চিঞৰি উঠিল, বোধকৰো
তেনেকৈয়ে চিঞৰি উঠিল,—“ফায়াৰ”। মুহূৰ্তৰ ভিতৰত দেখিলে—
এটা ল’ৰা, কিজানি এসময়ৰ তাৰ নিচিনা, কিজানি পিতৃহীন হ’ব পাৰে—
মাকৰ একমাত্ৰ ল’ৰা হ’ব পাৰে—কিজানি তাৰ নাম প্ৰদীপ হ’ব পাৰে,—
কিবা এটা উচ্চাৰণ কৰিবলৈ ওঁঠ দুখন গোল কৰি লৈছিল মাত্ৰ—“মা”
বুলি সৰি পৰিল, পানীৰ ছবি ডাগি যোৱাৰ দৰে তাৰ সন্মুখৰ দৃশ্য
এটা আৰ্তনাদ কৰি ডাগি গ’ল আৰু এটা অসম্ভৱ হাই ফ্ৰিকুৱেন্সিৰ
কোলাহলত দুপৰৰ তীব্ৰ বঁদ বিদীৰ্ণ হ’বলৈ ধৰিলে।

॥ দহ ॥

তাৰ বুকুজেপৰ পৰা কিবা এটা মূল্যবান বস্তু হেৰাই গৈছে—
মাখনীয়ে কৈছে “কেনেকৈ হেৰুৱালা বুকুজেপৰ পৰা? ইমান
অসাৱধান! তুমি যাকৌ ঘূৰাই পাম বুলি ভাবানে?” মাখনীৰ ঠাইত
যেন ছুপাৰ ইম্পজ্‌ড হৈ ধৰা দিছে এটা কুকুৰা—কি অহংকাৰ গাভীৰ্য
তাৰ! পিছ মুহূৰ্ততে দেখিছে দুজনামাৰ হাতৰ পৰা সি লেতু-সেতু হৈ
সৰি পৰিছে আৰু হাফপেণ্ট পিন্ধা ল’ৰা এটাই কান্দি কান্দি দাবী কৰিছে
—“জীয়াই দিয়াঁ—দিয়াঁ।”

ছবিৰ বীল শেষ হৈ গৈছে। এটা বিন্দুত আহি স্থিৰ হৈছেহি। সি আন্ধাৰৰ মাজতো চকুমেৰি যেন দেখিছে—কালি দুপৰৰ সেই ল'ৰাটো আন কোনো নহয়, আচৰিত কথা, সি নিজে। তাৰ পিছনত হাফপেণ্ট আৰু হাফচাৰ্ভ—বোধকৰোঁ ওঁঠ দুখন গোল কৰি কিবা এটা সি উচ্চাৰণ কৰিব খুজিছিল আৰু ঠিক সেই মুহূৰ্ততে সি তাক, তাৰ নিজৰ শৈশৱক, তুলি দিলে দুলমামাৰ দুখন কঠিন হাতৰ মাজত। অনুভৱ কৰিলে তাৰ ডিঙি দুখন হাতৰ মাজত সোমাইছে।-----

॥ উপসংহাৰ ॥

“মীচুৰে তাকে শুনি তেওঁ বিলাকক ক'লে, নিৰোগী মানুহৰ বেজত সকাম নাই, ৰোগীৰহে সকাম আছে। মই ধাৰ্মিকক নহয় পাপীকহে নিমন্ত্ৰণ কৰিবলৈ আহিছোঁ।”

পৰিশিষ্ট

পৰিশিষ্ট

নগেন শইকীয়াৰ গল্প সম্পৰ্কে

শ্ৰীমুনীন বৰকটকীৰ অভিমত

ভবেন শইকীয়া আৰু নগেন শইকীয়া। নাম দুটা নামত একে একে যেন লগা দুয়োজনেই সমকালীন অসমীয়া চুটি গল্পৰ জগতত দুটা সুপৰিচিত সুপ্ৰতিষ্ঠিত নাম। একালৰ বিশ্ববিদ্যালয়ৰ অধ্যাপক, শিক্ষাবিদ, এতিয়ালৈ আগশাৰীৰ কথাছবি নিৰ্মাতা আৰু লেখক, সাময়িক পত্ৰিকা সম্পাদক ডক্টৰ ভবেন্দ্ৰনাথ শইকীয়া আগৰ গল্পকাৰ হিচাপে এতিয়ালৈ আংশিকভাবে বিস্মৃত। বিশ্ববিদ্যালয়ৰ অধ্যাপক, তদুপৰি অসম সাহিত্য সভাৰ অগ্ৰগণ্য সাধাৰণ সম্পাদক ডক্টৰ নগেন শইকীয়া পাচৰ নতুন ক্ৰমবৰ্দ্ধমানভাৱে অগ্ৰগামী লিখক। অৱশ্যে উল্লেখ যে ভবেন্দ্ৰনাথ শইকীয়া সম্পূৰ্ণ নামেৰে জনাজাত। কিন্তু নগেন শইকীয়া চুটি নামেৰেই পৰিচিত—নগেন্দ্ৰনাথ শইকীয়া সস্তৱ বিশ্ববিদ্যালয়ৰ কেলেণ্ডাৰতে আৱদ্ধ।

দুয়োজনৰ নাম লৈছোঁ এইবাবেই যে দুয়োটা নাম মোৰ মানসত সদায় লগে-ভাগে প্ৰতিভাত হয়। দুয়োজনৰ চুটিগল্পৰ কৌশল সুকীয়া, বক্তব্যৰো অমিল। তথাপিও দুয়োজনৰ নামৰ উপৰিও যেন আন কিবা সাৰ কথাটো দুয়োজন গল্পকাৰৰ মিল আছে তেনে যেন লাগে। সমসাময়িক গল্পকাৰৰ ভিতৰত দুয়োজনৰ প্ৰতি মোৰ এক প্ৰকাৰ ব্যক্তিগত দুৰ্বলতা আছে। এজনৰ গল্পৰ বিচাৰ কৰিবলৈ ল'লে অজানিতে আনজনৰ সতে ৰিজনি আহি পৰে। এটা সময় আছিল যেতিয়া ভবেন শইকীয়াৰ গল্পৰ পিনে মই অলপ মাত্ৰাধিকভাৱে আকৃষ্ট হৈছিলো। তেওঁৰ গল্প বহুত বিশেষণেৰে বিশেষিত কৰিছিলো। শেহলৈ অৱশ্যে

মোৰ মনোভাৱ নিটিকিলগৈ। জ্যেষ্ঠ শইকীয়াৰ চুটিগল্পৰ একেধৰ্মীতাই কিছু কিছু আমুৰাবলৈ ল'লে। বেছি সোৱাদে সোৱাদ তৃপ্তি টুটায় “চুইটনেচ কেন বি ক্ৰাফিং”। কিন্তু কনিষ্ঠ গৰাকী শইকীয়াৰ ক্ষেত্ৰত তেনে নহ'ল। তেওঁৰ সেইটোকে প্ৰস্থানৰ বা ফালৰি কাটি যোৱাৰ চিহ্ন হিচাপে লৈ নগেন শইকীয়াৰ শেহতীয়া চুটিগল্প সংকলন “অপা-থিৰ পাথিৰ”ৰ এটি চমু মূল্যায়নৰ প্ৰয়াস কৰিছোঁ।

নগেন শইকীয়াৰ ‘অপাথিৰ পাথিৰ’ত দহোটা লেখা আছে। মনত ৰাখিবলগীয়া যে মই যদিও ‘সূৰ্য্যৰ যদিও সূৰ্য্যৰ উত্থাপ এতিয়া হানসত’ ‘উত্থাপ আৰু বিষাদ’ ‘বিবিশেষ সময়’ ‘শব্দৰ সন্ধানৰ পৰা’, ‘প্ৰতিভাধিক’ ‘এটা বিন্দুৰ মাজতে’ ‘বৃত্তৰ মাজতে দৃথ’ ‘এজন বৃদ্ধৰ আত্মপ্ৰৱৰ্ণনা’ ‘অপাথিৰ-পাথিৰ’ আৰু ওপৰৰ্দ্ধি ‘সি তাৰ সন্ধানত’ শিতানেৰে ডেৰণ পাততকৈ কেইখিনীমানহে তাকৰ কিতাপখন জুৰি থকা লেখাখিনিক ছোলাৰঙেৰে বহলভাৱে “চুটি গল্প” বুলিছো, আৰু প্ৰকাশক আৰু পৰিচিত লেখকেও “গল্প” বুলি চিনাকী দিছে। তথাপি এই লেখাখিনি প্ৰকৃত অৰ্থত চুটিগল্পৰ পৰ্যায়ত পৰিব নো নপৰে সেই বিষয়ে মোৰ মনত খোকোজা আছে তেনেকৈ স্বয়ং গল্পকাৰো অকণ্ঠভাৱে স্পষ্ট নহয়; গতানুগতিক গল্প হিচাপেতো নহয়েই আনকি আজিকালিৰ নিত্যনতুন ধাৰাভঙ্গীৰ সৰ্বতাক পোৰ্টমেন্ট বা জপা মোনা সংজ্ঞাহীন গল্প বুলি চিহ্নিত নকৰিবলৈকো সামান্য ব্যাখ্যাৰে প্ৰয়োজন হ'ব পাৰে।

কিতাপখনৰ আৰু দুটা ভিন্নতা আছে। শিৰোনামাৰ জুৰীয়া শব্দ দুটাৰ ক্ৰমটো ‘পাথিৰ-অপাথিৰ’ নহৈ ‘অপাথিৰ-পাথিৰ’ কিয়া হ'ল। নাইবা সেই শিতানটো ন-নম্বৰ গল্পটোৰ পাছতো কিয়া ওপৰৰ্দ্ধি আৰু এটা গল্প দিয়া হ'ল। নটা শিতানৰ ভিতৰত কিয়া ‘অপাথিৰ-পাথিৰ’ শিতানেৰেহে কিতাপখনৰ নামকৰণ কৰা হ'ল। এইবোৰ বিচাৰ্য্য হিচাপে গৌণ হলেও একেবাৰে নিৰর্থক নহয়।

নগেন শইকীয়াৰ বাৰ শাৰীয়া ‘ভূমিকা’ত এনেবোৰ কৌতুহল মাৰ নিয়াৰ পৰা কোনো ধৰণৰ সংকেত বা ইঙ্গিত যি নায়েই যে প্ৰকাশন সংক্ৰান্ত একো ভাৱব্যও নাই। কাব্যধৰ্মী ভাষাত লেখকে গল্পকেইটাৰ

অস্তিত্ব আৰু যথার্থৰ নিৰ্ণায়ক সূত্ৰ হিচাপে থোৰতে কৈ থৈছে--
 “এই যে নানা তৰহৰ সম্ভৱ অসম্ভৱ কল্পনা আৰু চিন্তাই মন অধিকাৰ
 কৰে--সিহঁতৰো কিছুমান ছবি আৰু শব্দৰ আভাস হৈ মনত ধৰা দিয়ে--
 এই যে মনৰ মাজৰ ছবি আৰু শব্দৰ সিহঁত হয়তো চৰ্মচক্ষুৰে দেখিব
 নোৱাৰা কিছুমান বিন্দুৰ সমষ্টি। সেই বিন্দুবোৰৰ মাজতে ওলমি
 আছে সময়, ওলমি আছে জীৱন, জীৱনৰ অপহৃত অতীত, চলমান
 বৰ্তমান অনাগত ভৱিষ্যত। ‘অ-পাৰ মাজত যদি তাৰ ক্ষুদ্ৰ এটা
 ভাংশও প্ৰতিফলিত হৈছে তেনেহলে তাতেই সিহঁতৰ সাৰ্থকতা।’ পৃথি-
 খনৰ লেখাকেইটাৰ চৰিত্ৰ বা স্বৰূপ বিচাৰত সেই আধাৰেই আটাইতকৈ
 অৱহিত হ’বলগীয়া কথা। শইকীয়াৰ গল্পত জীৱনৰ কোনো গোট
 গোট গল্পৰ ছবি নাই। একোটাহঁত চৰিত্ৰৰ প্ৰতিকৃতি নাই, পৰিস্থিতিৰ
 নিৰ্য্যাস নাই বা, মিশ্ৰ ঘটনাৰ বিৱৰণৰ বিশ্লেষণ নাই। আছে আপাত
 দৃষ্টিত কাৰ্যকাৰণ বিহীন, পাৰস্পৰিক ওতপ্ৰোততাবহিত কিছুমান
 সম্ভৱ-অসম্ভৱ কল্পনা-ভাৱনাৰ অসংলগ্ন অথচ অনিবাৰ্য গতিশ্ৰোত।
 এয়া যেন এটা মুহূৰ্তই নিজৰ মাজত অতীত ভৱিষ্যত সামৰি নৈৰ
 পানীৰ বুকুত খেৰকুটাৰ পৰা মণি-মুকুতালৈকে আহৰণ কৰি ধৰি
 নিবৰ লয় বা ‘ৰিদমেৰে’ গৈ থকা জাজৰিৰ যাতায়ত। ‘অপাখিৰ-
 পাখিৰ’ৰ বিষয়-বস্তুবোৰ, উপজীব্যবোৰ যেন কিবা কুহেলিকাময়
 ‘ইনটেলিজিবল’ ‘ইমপেন পেবল’--উপলব্ধি কৰিব পৰা, উমান ধৰিব
 পৰা অথচ ধৰি ৰাখিব নোৱাৰা, টুকুৰিয়াই দেখুৱাব নোৱাৰা প্ৰতিবিম্বৰ
 ‘মিছিল’। এটা গল্পৰো কথা বা বক্তব্য বা প্ৰতিপাদ্য কি পোনপটীয়াকৈ
 কৈ দিয়া টান। অথচ প্ৰত্যেকটোৱে মন বা অন্তৰত কিবা এক
 প্ৰকাৰ ব্যথা-বেদনা সংস্মৰণ প্ৰতিভানৰ এটা ‘আমেজ’ এটা আৱৰ্তন
 সৃষ্টি কৰে, যাৰ বৈশিষ্ট্য গল্পবোৰ পঢ়ি অটোৱাৰ পিছতো থাকি যায়।
 সেইখিনিতে নগেন শইকীয়াৰ গল্পৰ স্বকীয়তা, অভিনৱত্ব আৰু এই
 বৈশিষ্ট্য সমকালীন অসমীয়া সাহিত্যত পৰিচিত নহয়। শইকীয়াৰ
 আগৰ দুখন চুটিগল্পৰ সংকলন সংগ্ৰহতো এই আপুৰুগীয়া সমলৰ
 সন্ধান পাইছিলো। সেইবাবেই নেকি তেওঁৰ গল্পবোৰ মোৰ পঢ়িবলৈ
 হেপাহ লাগে আৰু পঢ়িবলৈ ললে শেষ নোহোৱালৈকে অসীম আগ্ৰহেৰে

পঢ়ি লবৰ মন যায়। ঘটনা অৱস্থালৈ শইকীয়াই মূৰ নমায়। মন-
কথাবোৰ তৰপে তৰপে মুকলি কৰি যায়। নিজা পুনৰাবিষ্কাৰ কৰে
ভৱেন শইকীয়াতকৈ তেওঁৰ গল্পৰ সেইখিনিতে বেলেগ।

গাৰ্হানিক অসমীয়া চুটিগল্পৰ প্ৰকৃতি, প্ৰকাৰ প্ৰকৰণ প্ৰভৃতিঃ
নানান ‘স্কুলক’ বৰ্গ, শাখা, শ্ৰেণীত সম্প্ৰসাৰিত হৈ জাতিগতকাৰ হৈ
পৰিছে। নগেন শইকীয়াৰ এই নিচিনা লেখাবোৰতো কোনোবা এটা
‘লেবেল’ লগাই তাৰ জাত-কূল বিচাৰ কৰিব লাগিব। তেওঁৰ ‘এক
কোঠাত ধুমুহানে অস্তিত্বৰ শিকলি’ কোনোবা এখন গল্প সংকলন-
বৰ্গীকৰণৰ প্ৰয়াস কৰি এসময়ত মই তেওঁক অসমীয়া গল্প সাহিত্যঃ
তাকৰীয়া এমুঠিমান অস্তিত্ববাদী ‘একজিচটেনচিয়ান’ লিখকৰ শাৰীঃ
থৈছিলো। ‘অপাখিৰ-পাখিৰ’ৰ বেটুপাতত ধুনীয়াকৈ ছবি এখন আঙা-
ছপোৱা কোনোবা এগৰাকী সমালোচকৰ গন্তব্যত পালো--এহাতে ছবি
বিয়েলিষ্ট শিল্পীৰ দৃষ্টিভংগী আৰু আনহাতে এটা গভীৰ সামাজিক
চেতনা--এই দুয়োটা বিশেষ উপাদানে নিয়ন্ত্ৰণ কৰিছে তেওঁৰ ৰচনা।
“আকৌ এক বিশিষ্ট কাব্যমিতম আৰু কাব্যধৰ্মীতা” : গল্পৰ ধৰ্মি
আৰু শ্ৰুতিৰ ওপৰত নিৰ্ভৰশীল চেতনা প্ৰবাহত প্ৰকাশ। এই খণ্ড
বাক্যকেইটা কোনো পূৰ্ণাকাৰ ৰটনাৰ পৰা উদ্ধৃত যে স্বয়ং সম্পূৰ্ণ
সুত্ৰায়িত সুগ্ৰহিত মন্তব্য নেজানো। যি হওক তাৰ মাজতে শইকীয়া-
গল্পৰ প্ৰকৃতি আৰু বৈশিষ্ট্য নিৰূপনৰ প্ৰয়োজনীয় মাপকাঠি পোৱা
যায়। আৰু তাৰ দ্বাৰা মই মোৰ সংস্কৃত কৰাৰ দৰকাৰ আছে
সেইবাটাও ‘বিশিষ্ট’ৰ কেওটাই যুগপৎ সমান গুৰুত্ব দাবী কৰি-
নোৱাৰে। ব্যক্তিগতভাৱে মই গল্পখিনিত প্ৰচ্ছন্ন সমাজ সচেতনতাৰ
উপস্থিতি উলাই কৰিব নোৱাৰিম। অনুভৱ কৰিছো তৰ্জুত চিন্তন
প্ৰৱণতা আৰু চেতনা প্ৰবাহ অভিযুগ্মিতাৰ পিনেহে ভৰ বেছিকৈ পৰিব
অস্তিত্ববাদী নোহোৱা নহয়, কিন্তু অস্তিত্ববাদৰ আনুসঙ্গিক অধিবাস্তববাদ
নৈৰাশ্যবাদ আৰু নিষ্ঠুৰ কুটিলতা গল্পকেইটাত সিমানে পৰিস্ফুট নহয়
ঠায়ে ঠায়ে তেনে প্ৰকৃতি উক দিয়াত সমালোচকৰ কাব্যধৰ্মীতা-মৰ্মীতা
তাৰ চোক পাতলাইছে। অপাখিৰ-পাখিৰৰ গল্পকেইটা পঢ়ি (যি
কিটা মই পৰম আগ্ৰহেৰেই পঢ়িছিলো) মোৰ ধাৰণা হ’ল নগেন শই-

কীয়াৰ জগতখন কামু-সাৰট্ৰেৰ কেফকাৰ খনতকৈ বিগত যুগৰ ভাজি-
নিয়া উল্ফ নাইবা কেথৰিণ মেনচ ফিডৰ জগতখনহে বেছি ওচৰ-
চুবুৰীয়া। সমত অন্তহীন যৌৱন-কৈশোৰৰ অবিচ্ছিন্নতাই বয়স্ক মনক
দোলা নিদি আমনিও দিয়ে--এই যৌৱনসুলভ মাধুৰ্যবোৰ বৰ বেছিকৈ পগাই
থকা হৈছে যেন লাগে। তথাপি এখন বৰ স্পৰ্শকাতৰ, বাস্তৱধৰ্মী,
হৈয়োদৰদী, সহানুভূতিসিক্ত অন্তৰৰ সন্ধ্যাৰাগেৰে বোলোৱা গুৱলা,
গল্পবোৰৰ কিবা এক সুকীয়া আকৰ্ষণ অপ্ৰতিৰোধ্য। গল্প-নৱমীৰ
ড° সূৰ্য ভূঞাই তাহানি নৱমী নে 'পঞ্চমী' বোলা নটা নে পাঁচোটা গল্পৰ
এখন সংগ্ৰহ উলিওৱা মনত পৰে।) কোন কেইটাৰ সৌন্দৰ্য পাখিৰ
মুন্সায় আৰু কেইটা অপাখিৰ বা চিন্ময় ৰেখা টানি দেখুৱা টান। তথাপি
'নিৰিশেষ সময়' 'এটা বিন্দুৰ মাজত' আৰু 'সি তাৰ সন্ধানত' নামৰ
শেহৰ গল্পকেইটা অস্তিত্বৰ প্ৰত্যাহিকতাৰ ওপৰতে আধাৰিত হ'লেও
তাত মই অপাখিৰৰ হাত-বাউল থকা যেন পাইছিলো। কাৰ্য্যকৰী
ভাৱে এই আন্তৰিকভাৱে দুয়োফালৰ পৰা 'সি তাৰ সন্ধানত' বোলা
গল্পটো শেহতীয়া আৰু সৰ্বোত্তম হোৱা সত্ত্বেও সেইটোৰ নামেৰে পুথিৰ
নামকৰণ নকৰি 'উপৰঞ্চি' হিচাপেহে তাক সংযোজন কৰা হ'ল কিয়
নুবুজিলো। নে সেই গল্পটো 'পিচ-চিত্তা' (?) বা আফ্টাৰ্ খটহে আছিল
নেকি? শইকীয়াৰ প্ৰশংসিত 'অংগিকাৰ-অভিনৱত্ব' সম্ভৱ 'ইজন
বৃদ্ধৰ আত্মপ্ৰৱঞ্চনা' গল্পতে আটাইতকৈ সৰহ পৰিমাণে উপলব্ধ হয়।
মাজতে এডালো দাড়ি বা এটাও কমা নোহোৱাকৈ দ্যোশ দি দি তিনিটা
ফুটেৰে 'অসমাপিকান্ত'ৰূপে এৰি পেলোৱা গল্পটোৰ আংগিক যেনেকৈ
অভিনৱত্ব ৰচনামূলক যেনেদৰে উল্লেখযোগ্য তাৰ বিষয়বস্তুটো তেনে-
দৰে ভাজিনিয়া উল্ফে সময়ৰ আপত্যদৃশ্য 'ডিচকনটিনিউটি' বা অক্ৰমি-
কতাৰ মাজতো শৃংখলা আৰু বিন্যাস আনিবলৈ কৰা চেষ্টাৰ প্ৰতিধ্বনি
শুনা যায়। লঘুৰস আৰু পাতলীয়া হাস্যৰস কিতাপখনৰ আৰু দুটা
গুণ। অনিবাৰ্য্য আগ্ৰহৰ উদ্ৰেক কৰিব পৰা নগেন শইকীয়াৰ এই
চুটিগল্পৰ এই মনোৰম সংকলনটোৰ সমৰ্থনত মই মাথোন দুটা অনুযোগ
কৰিম যে 'না-নহ'ব; সিও কি হয়, সি কি এটা মূৰ্তি বিচাৰিছিল।'।
এনে ধৰণৰ বাক্য-বাক্যাংশৰ বঙলুৱা ঠাচটো পৰিহাৰ যেন লাগে।

আৰু দ্বিতীয়তে কেবাঠাইতো বৈজ্ঞানিক সত্যক সাহিত্যৰ অঙ্গাঙ্গী কৰাৰ প্ৰচেষ্টা এটাক চাৰ-চি-পি-স্ল'ৰ দৰে লেখকৰ অনুসৰণ অনুভৱ কৰা যায় যদিও সেই কাৰণে গল্পৰ মূল আকৰ্ষণৰ পৰা মন আঁতৰাই নিয়াৰ আশঙ্কাটোলৈ মনত বখা ভাল হ'লহেঁতেন। শইকীয়াই কিতাপখন সৌৰভকুমাৰ চলিহা, অৰুণ শৰ্মা, অপূৰ্ব শৰ্মা--এই তিনিগৰাকী প্ৰিয় লেখকলৈ অৰ্পণ কৰাটো অৰ্থপূৰ্ণ। তিনি গৰাকীৰ 'স্লেড' ব'ল ছায়াই গল্পকেইটাক পাঠকৰ লগ নেৰে। অৱশ্যে এই ত্ৰয়ীৰ সৌৰভ কুমাৰ চলিহাৰ চেতনা শ্ৰোতী আংগিকৰছে শইকীয়া পৰিবৰ্ত্তক গল্পকাৰ যেন লাগে। [৩০।৮।৮২ তাৰিখৰ 'তিনিদিনীয়া বাতৰি'ত প্ৰকাশিত।]